

جاسوسی دنیا

85- دھواں اٹھ رہا تھا

86- فرہاد ۵۹

87- زہریلا آدمی



جاسوسی دنیا نمبر 87

زہریلا آدمی

(مکمل ناول)

پیش رس

لیجئے بہت دنوں بعد پھر ایک ایسی کہانی دے رہا ہوں جسے آپ عرصہ تک یاد رکھ سکیں۔

اس کہانی کا مجرم جنسی کجروی (یا شاید گمراہی) کا شاہکار ہے۔ لیکن بھی نہ تو یہ امریکن فلمیں دیکھ کر مجرم بنا ہے اور نہ جاسوسی ناول پڑھ کر۔ جنسیت کے معاملہ میں اسے مجرمانہ ذہنیت ورثہ میں ملی تھی۔ وہ خود بھی اس کا اعتراف کرتا ہے لیکن اس کے جرائم کی ابتداء جنسی گمراہی سے نہیں ہوتی۔ جو کچھ بھی ہوا تھا غلط فہمی کی بناء پر ہوا تھا۔ اسے اس کی پاداش میں جو سزا ملی وہ بڑی گھناؤنی اور انسانیت سوز تھی..... پھر کیا ہوا.....؟

اس کہانی میں تو وہ اس منزل پر ملے گا جہاں پھانسی پانے کا تصور بھی اس کیلئے جنسی استلذاذ کا ذریعہ بن گیا تھا کہ یہ اذیت طلبی (Masochism) کی انتہا نہیں ہے۔ اس نے دوسروں کو مار ڈالنے کے لئے ایک ایسا طریقہ ایجاد کیا تھا کہ خود کو اڑدھا تصور کر سکے۔ میری دانست میں اسے بھی (Sadistic) رجحانات کی انتہا ہی سمجھنا چاہئے۔ اذیت پسندی کے علاوہ ”استلذاذ“ (Incest) بالا قارب کا بھی شاہکار تھا۔ کاش اسکی ایک غلط فہمی اتنی بڑی سزا کا باعث نہ بنتی۔ کاش پہلی غلطی پر وہ کسی ”اصلاح خانے“ کے سپرد کر دیا گیا ہوتا۔ بچوں کو سزا دینے کے سلسلے میں بہت محتاط رہنے کی ضرورت ہے، ہمیشہ یاد رکھئے۔ اس کے علاوہ حمید کی قاسم سے اولین ملاقات کیسے اور کن حالات میں ہوئی، اس کی رودار بھی آپ جان سکیں گے۔ یہ اس دور کی کہانی ہے جب کیپٹن حمید اور کرنل فریدی سار جنٹ اور انسپکٹر تھے۔ انہیں فوجی اعزاز نہیں ملے تھے۔ بہتروں کی ایک پرانی خواہش کے مطابق اس کہانی میں انور اور رشیدہ بھی پیش کئے جا رہے ہیں۔

ابن صفی

۱۵ فروری ۱۹۶۰ء

آغاز

کرائم رپورٹر انور نے اپنی جیسیں ٹولیں اور ٹھنڈی سانس لے کر رہ گیا۔ گالوں پر تو پہلے ہی ہاتھ پھیر کر بڑھے ہوئے شیو کی چیبن محسوس کر چکا تھا۔ خیر شیو تو اتنا بھی بڑھ سکتا تھا کہ اسے ڈاڑھی کہتے اور انور کچھ دنوں تک پھندنے والی قدیم رومن کیپ پہنے پھرتا اور لوگ یہی سمجھتے کہ شاید خدا نے اُسے نیک توفیق عطا کر ہی دی آخر کار۔

لیکن.... سگریٹ کا مسئلہ پیسوں کے بغیر کیسے حل ہوتا۔ ادھر بہت دنوں سے اسے کوئی ایسا اہم پرائیویٹ کیس بھی نہیں ملا تھا جس میں تین ہی ہند سے والی کسی رقم سے ملے بھیڑ ہوتی۔ بس لے دے کہ اس تنخواہ سے کام تھا جو اسٹار کے دفتر سے ملتی تھی۔ لیکن وہ تو شاید پورے ایک ماہ کی سگریٹوں کی بھی کفالت نہ کر سکتی۔ اس نے آج تک فاتے تو نہیں کئے تھے البتہ اکثر سگریٹوں کو ضرور ترس گیا تھا۔ کچھ بھی ہو۔ اس نے سوچا آج یقینی طور پر ردی فروشی کرنی پڑے گی۔ رشیدہ سے بھی کچھ مل جانے کی توقع نہیں تھی کیونکہ اس نے پچھلی شام ہی کو معذوری ظاہر کر دی تھی جب انور نے اس کے سامنے سگریٹوں کا خالی ڈبہ بجانا شروع کر دیا تھا۔

اس نے ایک بار پھر ان شیلھوں پر نظر ڈالی جن میں اخبارات اور رسائل بھرے ہوئے تھے۔ ان کا وزن ڈیڑھ یا دو من سے کسی طرح کم نہ رہا ہوگا۔

”ادبی خدمت.... آٹھ آنے سیر۔“ اس نے خوانچہ دانوں کے سے انداز میں آہستہ سے

آواز لگائی۔

اور پھر ان شیلیوں کو خالی کرنے کے لئے آگے بڑھا ہی تھا کہ رشیدہ کمرے میں داخل ہوئی۔ اس کا موڈ کچھ خراب معلوم ہوتا تھا۔

”کیا میں تمہارے باپ کی نوکر ہوں۔“ اس نے خواہ مخواہ پھاڑ کھانے والے انداز میں پوچھا۔

”باپ ہی سے پوچھو۔“ انور نے لاپرواہی سے شانوں کو جنبش دی اور شلیف کے خانے میں ہاتھ ڈال کر رسائل کی ایک تہہ نیچے فرش پر گرالی۔

”نہیں تمہارے ملاقاتی یہی سمجھتے ہیں۔“

”میں ان کا بے حد شکر گزار ہوں۔“

”کیا...؟“

انور نے خاموشی سے رسائل کی دوسری تہہ بھی فرش پر گرالی..... وہ رشیدہ کی طرف متوجہ نہیں تھا لیکن رشیدہ اُسے بدستور گھورے جا رہی تھی۔

انور نے جماعتی لی اور کراہ کر بولا۔ ”یہ کام بھی جلد ہی ہوتا چاہئے۔ غالباً اس وقت تمہیں فرصت ہے۔“

”دماغ تو نہیں خراب ہو گیا۔ میں ردی بیچنے جاؤں گی۔“

”اور نہیں تو کیا میں بیچوں گا۔“ انور غصیلے انداز میں اس کی طرف مڑا۔

”بکواس بند کرو۔ وہ بہت غصے میں ہے.... تعجب نہیں کہ بُری طرح پیش آئے۔“

”کون...؟“

”میں نہیں جانتی۔“

”کہاں ہے۔“

”اپنے فلیٹ میں بٹھا آئی ہوں۔“

”کیوں؟ میں تم سے کئی بار کہہ چکا ہوں کہ...!“

”پوری بات سنو۔“ رشیدہ کی جھلجھلاہٹ بڑھ گئی۔ ”وہ کہہ رہا تھا کہ اگر آج تصفیہ نہ ہوا

تو.... ایک آدھ قتل بھی ہو سکتا ہے۔“

”اوہ....!“ انور نے سنجیدگی اختیار کرنے میں جلدی کی۔ ”غنڈہ ہے کوئی۔“

”ہوش کی دوا کرو۔ غنڈہ ہوتا تو میں اسے اپنے فلیٹ میں بٹھاتی۔“

”کیا اس نے مجھے قتل کی دھمکی دی ہے۔“

”تم سنتے کیوں نہیں۔ میں کہہ رہی ہوں کہ اس سے گفتگو کر کے جلد از جلد یہاں سے

کھسکانے کی کوشش کرو۔“

”سوال یہ ہے کہ تم نے اسے اپنے فلیٹ میں بٹھایا کیوں؟ براہ راست یہیں کیوں نہ بھیج دیا۔“

”اوہ.... انور کے بچے.... میں اسے ٹھنڈا کرنا چاہتی تھی.... تنغ بے نیام ہو رہا تھا۔“

”اچھی بات ہے۔ اس کا.... کارڈ....!“

”اس نے اپنے متعلق کچھ نہیں بتایا۔ لیکن گفتگو سے میں نے اندازہ لگایا ہے کہ شاید وہ

تمہیں بلیک میلر سمجھتا ہے۔“

”تمہاری کیا رائے ہے میرے متعلق۔“

”انور....!“ رشیدہ دانت پیس کر بولی۔ ”کیا یہ ضروری ہے کہ تم اسی وقت میری رائے

بھی جاننا چاہو۔ میں کہتی ہوں سے جلد از جلد رخصت کرنے کی کوشش کرو۔“

”یہ کام تم بھی کر سکتی ہو۔“ انور نے لاپرواہی سے کہا اور پھر شیلیف کی طرف مڑ گیا۔

”تو تم یہ بھی نہیں معلوم کرنا چاہتے کہ وہ ہے کون۔“ رشیدہ نے اپنا دماغ ٹھنڈا رکھنے کی

کوشش کرتے ہوئے کہا۔

”اس وقت تو میں صرف یہ معلوم کرنا چاہتا ہوں کہ یہ ردی کتنے دام دے نکلے گی۔“

”اچھی بات ہے۔“ رشیدہ دروازے کی طرف مڑتی ہوئی بولی۔ ”مگر ہوشیار رہنا.... وہ

تیر کی طرح ادھر ہی آئے گا۔“

انور نے اس کی طرف مڑے بغیر بے لاپرواہی سے شانوں کو جنبش دی۔



اجنبی دراز قد صحت مند اور وجیہ تھا۔ عمر تقریباً چالیس سال ہی ہوگی۔ نیلے رنگ کے سوٹ میں تھا۔ سر پر مخصوص وضع کی سفید پگڑی تھی... چپکی ہوئی سی یعنی اتنی مدد نہیں تھی کہ گالوں کی سطح سے ابھری ہوئی معلوم ہوتی۔

رشیدہ کی آمد پر وہ اٹھا نہیں تھا بلکہ اس انداز میں اسے گھورتا رہا تھا جیسے وہ دنیا کی کوئی بدترین مخلوق ہو۔

رشیدہ کو اس کی اس حرکت پر بے حد تاؤ آیا۔ لیکن وہ خاموش ہی رہی۔

”کیوں....؟“ اجنبی کا لہجہ بھی غصہ بڑھانے کے لئے کافی تھا۔

”وہ اتنے سویرے کسی سے بھی ملنا پسند نہیں کرتا۔“ رشیدہ نے کہا۔

”مگر مجھ سے تو ملنا ہی پڑے گا۔“ اجنبی پر سکون لہجے میں بولا۔ طرز گفتگو میں خود اعتمادی

کی جھلکیاں تھیں۔ وہ چند لمحے خاموشی سے خلاء میں گھورتا رہا پھر بولا۔ ”تمہارا اس سے کیا رشتہ ہے.... مگر تم تو بہت شریف لڑکی معلوم ہوتی ہو۔“

”شکریہ!...“ رشیدہ نے برا سامنہ بنا کر کہا۔ ”میں اس کی دیکھ بھال کرتی ہوں اور ہم

دونوں ایک دوسرے کے سب کچھ ہیں۔“

”اوہ.... مزر انور!...“

”جی نہیں۔“

”خیر.... خیر!...“ اجنبی کا لہجہ خشک تھا۔ ایسا معلوم ہوا جیسے لہجے کی اچانک تبدیلی کا

باعث کوئی فوری خیال بنا ہو۔

وہ چند لمحے خاموش رہا پھر بولا۔ ”کیا تم لوگوں کی حالت بہتر نہیں ہے۔“

”میں سوال کا مطلب نہیں سمجھی۔“ رشیدہ کو پھر تاؤ آ گیا۔

”ضرورت بھی نہیں ہے۔“ اجنبی کے لہجے کی خشکی بدستور قائم رہی۔ ”بھونکنے والے کتے

پر پتھر چلاؤ تو وہ اور زیادہ شور مچائے گا..... پھر کیوں نہ پتھر کی بجائے کوئی ایسی چیز پھینکی جائے جو اس کے حلق سے اتر سکے۔“

اجنبی خاموش ہو کر اپنا بریف کیس کھولنے لگا..... رشیدہ کسی بھوکے شیرنی کی طرح اُسے گھورے جارہی تھی۔

بریف کیس سے دس دس کے نوٹوں کی دو گڈیاں نکلیں اور اجنبی نے رشیدہ کی طرف دیکھے بغیر کہا۔ ”بہتر یہی ہے کہ بھونکنے والے منہ چلانے میں مشغول ہو جائیں اور راہی چپ چاپ آگے بڑھ جائے۔ کیا خیال ہے اچھی لڑکی۔“

”تم ہماری توہین کر رہے ہو مسٹر۔“

”میرا کوئی نام نہیں ہے۔“ اجنبی مسکرایا اور نوٹ کی گڈیوں کو میز پر ڈالتا ہوا اٹھ گیا۔ چند لمحے رشیدہ کی آنکھوں میں دیکھتا رہا پھر سفاکانہ لہجے میں بولا۔ ”اگر وہ منہ چلانے میں مشغول نہ ہو جائیں تو پھر ایسے کتوں کو گولی ماردی جاتی ہے۔ تم اس سلسلے میں رانا پر مود کا حوالہ دے سکو گی۔“

پھر وہ اتنی تیزی سے کمرے سے نکل گیا کہ رشیدہ نوٹوں کی گڈیاں اس کے منہ پر بھی نہ مار سکی۔



ساراجنٹ حمید جھوم جھوم کر ماؤتھ آرگن بجا رہا تھا۔ دفعتاً ایک ملازم کمرے میں داخل ہوا اور ہاتھ جوڑ کر کھڑا ہو گیا۔

”صاحب..... یہاں سناٹا چاہتے ہیں۔“ نوکر گھگھایا۔ ”میری شامت آجائے گی سرکار۔“

”اچھا!.....“ حمید اوپری ہونٹ بھیج کر بولا۔ ”تیری یہ مجال!.....!“

”سرکار!..... سرکار۔“ نوکر اور شدت سے گڑگڑایا۔

”قبروں پر بھی تو الیاں ہوتی ہیں لیکن یہ زندہ شہید سناٹا پسندی کے مرض میں مبتلا ہے۔
اے خدا.... میں کیا کروں۔“

نوکر چپ چاپ کمرے سے نکل گیا اور حمید نے ٹھنڈی سانس لی۔
ایک ہفتے سے گھر میں سناٹا تھا۔ قبرستان کا سناٹا۔ صرف کبھی کبھی کتے بھونکنے لگتے
تھے۔ ان کے متعلق حمید کا خیال تھا کہ وہ بھی یہی پوچھتے ہیں آخر سناٹا کیوں؟
ایک ہفتے سے اس نے فریدی کی شکل نہیں دیکھی تھی۔ لیکن وہ اس وقت بھی اوپری منزل
پر اپنی تجربہ گاہ میں موجود تھا۔ ہو سکتا ہے وہ باہر بھی جاتا رہا ہو اس دوران میں۔ لیکن حمید کو علم
نہیں ہوتا تھا کیونکہ عقبی پارک کی طرف بھی زینے تھے۔ فریدی بہ آسانی اس طرح باہر جاسکتا
کہ کسی کو خبر نہ ہوتی۔

حمید کو علم تھا کہ سپرنٹنڈنٹ مارش اسمتھ نے کوئی کیس اس کے سپرد کیا ہے۔ لیکن ابھی
تک اسے کیس کی نوعیت نہیں معلوم ہو سکی تھی۔

بہر حال وہ کوئی ایسا ہی کیس تھا جس کے لئے تجربہ گاہ میں بھی وقت گزارنا ضروری ہوتا۔
”زندگی!“ حمید نے ٹھنڈی سانس لی۔ چند لمحے کلاک پر نظر جمائے رہا پھر ماؤتھ آرگن
کو جیب میں ڈالتا ہوا اٹھ گیا۔

فریدی کی خواب گاہ میں فون کی گھنٹی بج رہی تھی۔ وہ تیزی سے باہر نکلا۔ گھنٹی بند ہو گئی۔
غالباً فریدی نے تجربہ گاہ والے فون کا ریسور اٹھالیا تھا۔

حمید چپ چاپ کمرے میں داخل ہوا اور فون کا ریسور اٹھا کر کان کے قریب لے گیا۔
فریدی کی آواز آئی۔ ”ایک منٹ ٹھہرو۔“
”بہت بہتر جناب۔“ یہ دوسری آواز تھی۔

پھر فریدی کی آواز آئی۔ ”حمید ریسور رکھ دو۔ نکل جاؤ کمرے سے۔ نکلو۔“
حمید نے پھر ٹھنڈی سانس لی۔ ریسور رکھ دیا۔ لیکن کمرے ہی میں کھڑا رہا۔ یہ نہیں
دوسری طرف کون تھا۔ فریدی کی یہ جھڑکی اس نے بھی سنی ہوگی۔ حمید نے سوچا اور اسے تاؤ

آ گیا۔

نور اُسی گھنٹی پھر بجی۔ بجتی ہی رہی۔۔۔ اس بار شاید یہ فریدی ہی کی کال تھی حمید کے لئے۔
 ”فرمائیے۔“ حمید نے ریسور اٹھا کر ماؤتھ پیس میں کہا۔
 ”گھنٹی بند ہو جانے پر تم نے ریسور کیوں اٹھایا تھا۔“ فریدی کے لہجے کی سختی حمید کو کھل گئی۔
 ”میں سمجھا تھا شاید میری ہی طرح وہ بھی بے حیا ہے۔“
 ”بکو اس مت کرو۔ سنوٹھیک ساڑھے دس بجے پر سیٹج بار میں سارجنٹ ہنری سے ملو۔“
 ”وہ ڈیوٹی کے اوقات میں بھی پیتا ہے۔ اگر مجھے پلا دی تو کیا ہوگا۔“
 ”جاؤ۔۔۔!“ فریدی کی غراہٹ کے ساتھ ہی سلسلہ بھی منقطع ہو گیا۔



رشیدہ نے نوٹوں کی گڈیاں انور کے منہ پر کھینچ ماریں۔ لیکن وہ اس کے سر پر سے گذرتی ہوئی پچھلی دیوار سے جا ٹکرائی تھیں۔
 ”تھپڑ رسید کر دوں گا۔“ انور سیدھا ہوتا ہوا بولا۔ ”آدمیوں کی طرح بات کرو۔ صبح سے اب تک سگریٹ کا ایک کش بھی نصیب نہیں ہوا۔“
 ”تم نے بلیک میلنگ شروع کر دی ہے۔“ وہ دانت پیس کر بولی۔
 ”بکو اس مت کرو۔ یہ بتاؤ وہ کون تھا۔“
 ”اس نے اپنا نام نہیں بتایا تھا۔ لیکن رانا پر مود کا حوالہ دیا تھا۔“
 ”گڈ۔۔۔!“ انور کے ہونٹوں پر تلخ سی مسکراہٹ نظر آئی اور اس نے اٹھ کر دونوں گڈیاں اٹھائیں۔ تھوڑی دیر تک سوچتا رہا پھر بولا۔ ”میرے اکاؤنٹ میں صرف ساڑھے سات روپے باقی بچے ہیں۔ اب غالباً دو ہزار ساڑھے سات ہو جائیں گے۔“

”تم رکھو گے انہیں۔“ رشیدہ نے آنکھیں نکالیں۔

”فی الحال۔“ وہ کچھ سوچتا ہوا ہوا۔ پھر چونک کر مسکرایا۔ ”رشوڈارلنگ....!“ لہجہ بڑا سیلا تھا۔

”پہلے میری بات کا جواب دو۔“

”ختم کرو.... میری بات سنو۔“

”میں ان گڈیوں کا....!“

”مت بور کرو۔“ انور کانوں میں انگلیاں ٹھونستا ہوا ہوا۔ ”جاؤ اُسے تلاش کرو اور واپس

کر آؤ۔ مجھے کوئی دلچسپی نہیں ہے۔“

”میں کہاں تلاش کروں۔“

”پھر انہیں اٹھا کر سڑک پر پھینک دو۔“

رشیدہ کچھ نہ بولی۔

”تو رشوڈارلنگ.... یہ بینک ہی میں محفوظ رہ سکیں گے۔“

”چلو خیر.... لیکن تم نے بلیک میلنگ....!“

”خدا غارت کرے۔“ انور نے دانت پیس کر میز پر مکا رسید کیا۔ ”ختم کرو میری بات سنو۔“

”بکو....!“

”فرہاد نے شیریں کے لئے پہاڑ کھودا تھا۔ یہ اور بات ہے کہ چوہا بھی نہ اُکلا ہو.... شاہ

جہاں نے علاؤ الدین خلجی کے لئے تاج محل بنوایا تھا۔ علاؤ الدین نے قطب مینار کے لئے

رضیہ سلطانہ تعمیر کرا دیا تھا لیکن تم سے اتنا نہیں ہو سکتا کہ صرف ایک پیکٹ....!“

”یہ لو.... زہر مار کرو۔“ رشیدہ نے بلاؤز کے گریبان میں ہاتھ ڈال کر سگریٹوں کا پیکٹ

نکالا اور اُسے اس کی طرف اچھالتی ہوئی بولی۔ ”ادھار اائی ہوں۔“

”شکریہ تم اسی وقت بہت اچھی ہو۔ اب جاؤ.... ذرہ برابر بھی دلچسپی تم میں نہیں رہ گئی۔“

انور نے پیکٹ سنبھالتے ہوئے غسلاخانہ کی راہ لی۔

رشیدہ پہلے تو برا سامنہ بنائے کھڑی رہی پھر بیٹھ کر غالباً اس کی واپسی کا انتظار کرنے

لگی۔ پندرہ منٹ بعد انور پھر کمرے میں داخل ہوا۔ مگر انداز ایسا ہی تھا جیسے رشیدہ کی موجودگی سے بے خبر ہو۔

”ادھر دیکھو.....!“ رشیدہ دباڑی۔

”دیکھیے بغیر بھی تو کام چل ہی جاتا ہے کبے جاؤ۔“ انور ڈرینگ ٹیبل پر جھکتا ہوا بولا۔

”رانا پر مود کا کیا قصہ ہے۔“

”پہلے تم اس نامعلوم آدمی کا حلیہ بتاؤ جو مجھے دھمکیاں دے گیا ہے۔“

”وہ.....!“ رشیدہ کسی سوچ میں پڑ گئی پھر بولی۔ ”کچھ سمجھ میں نہیں آتا۔“

”کیا سمجھ میں نہیں آتا۔“

”اس کی شخصیت..... پتا نہیں کیا خاص بات تھی۔“

”مگر تھی ضرور..... مطلب یہ کہ خاص بات۔“

”میں نے ایسی پگڑیاں آج تک نہیں دیکھیں۔ لیکن وہ اس کی شخصیت سے ہم آہنگ معلوم ہو رہی تھی۔ نیلے سوٹ میں تھا چپکی ہوئی سی پگڑی جو کنپیٹوں سے اتر کر آدھے کانوں کو ڈھانکتی تھی۔“

”عمر.....!“

”شاید چالیس تک رہی ہو۔ میرا خیال ہے کہ کافی طاقتور آدمی تھا۔ بے حد اسمارٹ۔“

”مرعوب ہو گئی تھی تم.....!“

”میں کہتی ہوں کہ اس بند کرو۔ رانا پر مود کے متعلق بتاؤ۔“

”رانا پر مود..... ریاست ورگوری کا راجہ ہے۔ لیکن زیادہ تر یورپ میں رہتا ہے۔ یہاں

اس کا سیکرٹری دیکھ بھال کرتا ہے اور کچھ..... لیکن اُسے دس سال سے کسی نے بھی نہیں دیکھا۔“

”تو تم اُسے بلیک میل کر رہے تھے۔“

”تم اپنا اخبار بہت عرصے سے روزانہ دیکھ رہی ہو۔ کوشش کرو کہ میرے کالموں میں

بلیک میلنگ کا کچھ مواد بھی دریافت ہو جائے۔“ انور کا لہجہ تلخ تھا۔

”مجھے تمہارے کالموں میں کبھی کوئی خاص بات نہیں ملتی۔“

”اگر ملنے لگے تو مجھے چڑی مار کہیں گے۔“

”تم نہیں بتاؤ گے۔ آخر وہ کس مسئلے پر تمہارا منہ بند کرنا چاہتا ہے۔“

انور شیوکر رہا تھا۔ رشیدہ اس کی خاموشی پر پھر جھنجھلا گئی۔ بات ہی غصہ دلانے والی تھی۔

”ایک پیکٹ سگریٹ کے لئے رشوڈارلنگ شیریں فرہاد بھی اکھڑ آئے۔ اور اب....!“

”او کمینے.... اچھا اب میں دیکھوں گی۔“ وہ اٹھتی ہوئی بولی۔ ”تم مجھے نہ بتاؤ لیکن۔!“

”کچھ نہیں....!“ انور نے بات کاٹ دی۔ ”اس آدمی کے متعلق کچھ اور بھی بتاؤ۔“

”وہ تمہیں قتل کر دے گا۔“

”کفن تیار رکھنا۔ میں تو مفلس ہو رہا ہوں۔“

”تم نہیں بتاؤ گے۔“ رشیدہ چیئی۔

”شاید رانا پر مود کے سیکریٹری کو وہم ہو گیا ہے کہ میں اسے بلیک میل کر رہا ہوں۔“

”کس بناء پر.... شبیہ کی وجہ۔ وہ خواہ مخواہ کیوں سوچنے لگا ہے بلیک میلنگ کے متعلق۔“

”ہر آدمی کے ساتھ کچھ کمزوریاں ہیں جو اسے زندگی بھر خود کو چور محسوس کرنے پر مجبور

کرتی رہتی ہیں۔“

رشیدہ کسی سوچ میں پڑ گئی پھر بولی۔ ”کتنے دنوں کا فائیل دیکھنا پڑے گا مجھے۔“

”وقت برباد نہ کرو۔ تمہیں اخبار میں کچھ بھی نہ ملے گا۔“

”جہنم میں جاؤ۔“ رشیدہ نے کہا اور پیر پختی ہوئی کمرے سے باہر نکل گئی۔



موجود تھا۔ اس نے حمید کو دیکھ کر سر کو خفیف سی جنبش دی اور اس انداز میں مسکرایا جیسے منہ مانگی مراد ملی ہو۔

سارجنٹ ہنری آر لینڈ کا باشندہ تھا۔ عمر میں سے زیادہ نہیں تھی مگر عموماً خود پر بڑھاپا طاری کر لینے کی فکر میں رہتا تھا۔ چہرے پر بچوں کی سی معصومیت اور لا پرواہی تھی۔ لیکن شوق تھا کہ سنجیدہ اور پر رعب معلوم ہو۔ اس لئے کبھی کبھی مضحکہ خیز بھی بن جاتا تھا۔ پوری تنخواہ شراب پر خرچ کر دینے کے باوجود بھی وہ ”بہت کم“ پیتا تھا۔ نشے میں عموماً اُسے چچا یاد آتے تھے جن کے ہاتھ پیر ایک انگریز نے توڑ دیئے تھے۔

”ہالو..... ڈارلنگ۔“ وہ ڈکرا کر بولا۔ ”آؤ..... آؤ..... آج میں بہت اداس ہوں۔ بیٹھو ابھی..... وہ بھی نہیں آئی۔ ضرور آئے گی۔“

حمید نے بیٹھ کر چاروں طرف اچھتی سی نظر ڈالی پھر بیزر کی اس بوتل کو گھورنے لگا جو ابھی کھولی نہیں گئی تھی۔

”تم یہاں کب سے بیٹھ رہے ہو۔“ حمید نے اس سے پوچھا۔

”جب سے آر لینڈزنجیروں میں جکڑا گیا ہے۔“ ہنری نے ٹھنڈی سانس لی۔

”او..... ذفر۔ میں اس وقت سیاست سننے کے موڈ میں نہیں ہوں۔ مجھے یہ بتاؤ کہ تم یہاں کب سے اور کیوں بیٹھ رہے ہو۔“

”تم کیوں آئے ہو اور کس نے بھیجا ہے۔“ ہنری نے غصیلے انداز میں آنکھیں نکالیں۔

حمید نے بیزر کی بوتل اٹھائی اور کاگ اڑا کر گلاس میں انڈیلنا ہوا بولا۔ ”لو..... پہلے دماغ ٹھنڈا کر لو پھر دیکھیں گے۔“

”فادر کا خیال نہ ہوتا تو دیکھتا تمہیں۔“ ہنری بڑبڑایا۔ وہ فریدی کو فادر ہی کہتا تھا کیونکہ

شراب کے علاوہ دوسرے اخراجات بھی تو تھے جو فریدی کی جیب سے پورے ہوتے تھے۔ اس کی دانست میں ہنری بہت کام کا آدمی تھا۔ لیکن یہ بات حمید کی سمجھ میں تو ابھی تک نہیں آئی تھی۔

اس نے گاس اٹھا کر ہونٹوں سے لگایا اور ایک ہی سانس میں صاف کر گیا۔

”اب بتاؤ۔“ حمید اس کی آنکھوں میں دیکھتا ہوا بولا۔

”وہ ایک ایسی لڑکی ہے جس پر شیلی ضرور عاشق ہو جاتا۔“

”شیلی کے بچے میں کیا پوچھ رہا ہوں۔“

”میں سن رہا ہوں جو کچھ پوچھ رہے ہو۔ لیکن مجھ سے اس کی توقع نہ رکھو کہ فادر کے حکم

کے بغیر تمہیں کچھ بتا بھی دوں گا۔“

یک بیک حمید چونک پڑا۔ کیونکہ وہ لڑکی بھی اچانک ہی نازل ہوئی تھی اور چیختی ہوئی سی

آواز میں ”ہلو“ کا نعرہ لگایا تھا۔

پھر اس نے بڑی بے تکلفی سے کرسی کھینچی اور بیٹھ گئی۔ غالباً یہ وہی لڑکی تھی جس کا تذکرہ

ابھی ہنری نے کیا تھا۔ لیکن اس کی شکل دیکھتے ہی حمید کو بخار چڑھ آیا۔ سیاہ فام اور چمک رو تھی

ویسے بھی اسکرٹ میں اور ٹامیوں کے سے لہجے میں فراٹے سے انگریزی بھی بول سکتی تھی۔

”ارے تم اس وقت سیر پی رہے ہو ڈیر۔“ اس نے ہنری سے کہا۔ ”تمہارا ٹیسٹ روز

بروز واہیات ہو رہا ہے۔“

ہنری نے جھینپے ہوئے انداز میں کچھ کہا تھا جس پر حمید دھیان نہ دے سکا کیونکہ وہ بھی

ہنری کے ٹیسٹ پر جل بھن ہی رہا تھا۔

”اوہ.... یہ کون ہے۔“ وہ تیزی سے حمید کی طرف مڑی۔

”میں افغان ہاؤنڈ ہوں اور زریولینڈ سے آیا ہوں۔“ حمید نے اوپری ہونٹ بھیج کر کہا۔

لڑکی نے زوردار قہقہہ لگایا اور ہنری سے بولی۔ ”اوہ ڈیر.... تمہارے دوست بھی تمہاری

ہی طرح دلچسپ ہیں۔“

”بہت زیادہ۔“ حمید کا لہجہ اب بھی تلخ تھا۔ ”اگر یہ سر کے بل کھڑا ہو سکتا ہے تو اس کے

سبھی دوست دم کے بل ضرور کھڑے ہو سکیں گے۔“

”خوب خوب۔“ لڑکی نے پھوہڑ پن سے قہقہہ لگایا۔

”اچھا اب تم خاموش رہو۔“ ہنری نے آہستہ سے کہا۔ ”میں اس وقت بہت اُداس ہوں۔ اس وقت مجھے انکل ہوپ یاد آ رہا ہے جن کی ٹانگیں سر ڈگم گم نے توڑ دی تھیں۔“

”پھر تم نے اپنے چچا کا تذکرہ کیا۔“ لڑکی سنجیدہ ہو گئی۔ ”کتنی بار کہہ دیا ہے کہ مجھے باپوں اور چچاؤں کے تذکرے سے وحشت ہوتی ہے۔“

”مگر ڈارلنگ تمہارے باپ تو بہت اچھے ہیں۔“

”صرف اس لئے کہ سفید فاموں سے نفرت کرتے ہیں۔“ لڑکی ہنس پڑی۔

”اس کی پرواہ نہیں۔“ ہنری نے گردن جھٹک کر کہا پھر حمید سے بولا۔ ”ان کے پاپا ڈاکٹر ڈف بڑے شاندار آدمی ہیں۔ میری ان سے جان پہچان نہیں ہے۔ لیکن میں انہیں اچھی طرح جانتا ہوں.... ریگی ڈارلنگ کبھی ملاؤ نا ان سے۔“

”کمال ہے!....!“ ریگی نے آنکھیں نکالیں۔ ”مجھے گولی نہ مار دیں گے تمہارے ساتھ دیکھ کر۔ تم سفید فام ہو۔“

”کہو تو ابھی سیاہ فام بنا کر رکھ دوں۔“ حمید ہنری کو گھورتا ہوا بولا۔

ہنری بیئر کا دوسرا گلاس ختم کر کے رومال سے ہونٹ خشک کر رہا تھا۔

”ہائے میرے مظلوم چچا۔“ اس نے ٹھنڈی سانس لی۔ ”یہ انگریز واقعی بڑے سُر ہوتے ہیں مگر میں تو آئرش ہوں ڈارلنگ!....!“

ریگی پھر ہنسی دیر تک ہنسی رہی اور بولی۔ ”وہ ہر سفید فام کو انگریز سمجھتے ہیں۔“

”تب تو میری نظر سے آج تک کوئی ایسا انگریز نہیں گزرا جسے سُر کہا جاسکے۔“ ہنری مسمی صورت بنا کر بولا اور ریگی کی ہنسی پھر اشارت ہو گئی.... وہ ہنسے بغیر ایک جملہ بھی زبان سے ادا نہیں کر سکتی تھی۔ بات ہنسی کی ہو یا نہ ہو۔ بعض اوقات تو ہنسی کی وجہ سے بات بھی نہیں سمجھنے دیتی تھی۔

”ہنری ڈارلنگ۔“ دفعتاً حمید بولا۔ ”امید ہے کہ تم بالکل بخیر و عافیت ہو گے اور شاید عرصہ تک رہو.... مگر غمغریب میرا ہارٹ فیل ہونے والا ہے۔“

”کیوں....؟“ رگی تیوری چڑھا کر اُسے گھورنے لگی۔

”بس یونہی۔ آج صبح ہی سے ستارہ گردش میں ہے۔“ حمید نے ٹھنڈی سانس لی۔ ٹھیک اسی وقت صدر دروازے میں سارجنٹ رمیش دکھائی دیا۔ اس نے حمید ہی کو اشارہ کیا تھا اور پھر باہر نکل گیا تھا۔

”میں معذرت چاہتا ہوں محترمہ۔“ حمید اٹھتا ہوا ہوا۔

”جاؤ.... جاؤ.... دفع ہو جاؤ۔ کبھی کبھی تکلیف دہ ہو جاتے ہو۔“ ہنری نے ہاتھ ہلا کر کہا۔ حمید آگے بڑھ گیا۔ پوری بات سننے کی بھی زحمت نہیں گوارا کی۔

باہر سارجنٹ رمیش ایک پرچہ اس کے حوالے کر کے دوسری سڑک پر مڑ گیا۔ رائٹنگ فریدی ہی کی تھی۔

”حمید اس وقت ڈاکٹر ڈف کا بنگلہ خالی ہے۔ پتہ فورٹین ماڈل کالونی۔ بنگلہ بستی سے الگ تھلک ہے۔ پشت پر ویرانہ ہے۔ تم بہ آسانی اندر داخل ہو سکو گے۔ وہ ماہر حشرات الارض ہے۔ اس بنگلے میں تمہیں ایسی جگہ تلاش کرنی ہے جہاں انسانی اعضاء رکھے ہوں۔ اگر وہاں تک پہنچ سکو تو ان اعضاء کی لسٹ مرتب کرنا جو وہاں موجود ہوں۔ بوکھلاہٹ کی ضرورت نہیں۔ وہ شام سے پہلے گھر نہیں پہنچ سکے گا۔ یہ کام تم اطمینان سے کر سکو گے۔ میک اپ میں جاؤ تو بہتر ہوگا۔“

حمید نے خط پڑھ کر ایک طویل سانس لی اور متفکرانہ انداز میں سر ہلانے لگا۔ ہو سکتا ہے وہی ہو جس کا تذکرہ فریدی کے خط میں ہے۔ ہنری غالباً یہاں اس بار میں اس لڑکی کے لئے بیٹھا رہا ہے۔

حمید نے آج سے پہلے کبھی کسی ڈاکٹر ڈف کا نام نہیں سنا تھا۔ بہر حال ڈاکٹر ڈف اس وقت اپنے بنگلے میں موجود نہیں ہے اور اس کی لڑکی یہاں بار میں ہنری کے ساتھ اونہہ.... حمید نے سر کو خفیف سی جنبش دی اور قریب سے گزرنے والی ایک ٹیکسی کے لئے ہاتھ اٹھا دیا۔



کرائم رپورٹر انور نے فون پر انسپکٹر فریدی کے نمبر ڈائل کئے..... دوسری طرف جلد ہی ریسیور اٹھایا گیا۔

”اٹ از انور...!“

”لیس...!“

انور نے صبح کا واقعہ دہراتے ہوئے رانا پر مود کا حوالہ دیا اور پھر بولا۔ ”اب کیا کرنا ہے۔“
 ”نی الحال خاموش رہو۔“ دوسری طرف سے فریدی کی آواز آئی۔ ”اب کچھ لکھنے کی ضرورت نہیں۔ ہاں اس کا حلیہ۔“

”رشیدہ کا بیان کیا ہوا حلیہ دہرا سکتا ہوں۔ میں اس سے نہیں ملا تھا۔“

”غلطی کی تھی انور..... خیر..... بتاؤ۔“

انور اس اجنبی کا حلیہ دہرا کر ایک پل کے لئے رکا اور پھر بولا۔ ”ان دو ہزار کا کیا ہوگا۔“
 ”مجھے یقین ہے کہ عادت کے مطابق تم آج کل بھی مفلس ہی ہو گے۔“ فریدی کی آواز آئی۔
 ”ظاہر ہے جناب۔“

”بس تو پھر..... تم خود ہی ان دو ہزار کا مصرف دریافت کر لو گے۔“

”یعنی مطلب یہ کہ اجازت ہے نا۔“

”قطعاً...!“

”شکریہ۔“ انور نے طویل سانس لی۔

”مگر دیکھو۔ تمہیں اب خود کو بلیک میلر ہی پوز کرنا ہے۔“ فریدی بولا۔

”قانون کی اجازت ہے۔“ انور کے لہجے میں حیرت تھی۔

”اس کیس میں قانون کا تحفظ اسی طرح ہو سکے گا۔ ہاں رشیدہ سے کہو کہ اگر وہ آدمی پھر

کہیں دکھائی دے تو اس پر نظر رکھے۔“

”وہ کون ہو سکتا ہے۔“

”گپڑی کی وضع سے تو رانا پر مود کا سیکریٹری ہی معلوم ہوتا ہے۔“ فریدی نے کہا۔

”اس کی نگرانی تو آپ بھی باقاعدہ طور پر کر سکتے ہیں۔“

”رانا پر مود ہی کی طرح وہ بھی پراسرار ہے۔ کوئی نہیں جانتا کہ وہ کب اور کہاں قیام کرتا

ہے.... دونوں میں صرف اتنا ہی فرق ہے کہ رانا پر مود کو کسی نے نہیں دیکھا اور سیکریٹری اکثر دکھائی دیتا ہے۔“

”کیس کی نوعیت کیا ہے جناب۔“ انور نے پوچھا۔

”فی الحال اس پر روشنی نہیں ڈالی جاسکتی۔“ فریدی نے کہا اور دوسری طرف سے سلسلہ

منقطع ہونے کی آواز آئی۔ انور نے طویل سانس لے کر ریسیور رکھ دیا۔



بنگلے کی پشت پر قد آدم جھاڑیوں کے سلسلے دور تک پھیلے ہوئے تھے۔ لیکن بنگلے کی پشت سے بہ آسانی داخلے کا سوال ہی نہیں پیدا ہو سکتا تھا۔ کیونکہ دیواریں سپاٹ تھیں۔ کہیں کوئی روشن دان بھی تو نہیں دکھائی دیا تھا۔

حمید نے ایک بار پھر فریدی کا نوٹ جیب سے نکال کر بغور پڑھا۔ لفظ ”بہ آسانی“ تھوڑے کی طرح ذہن پر ضربیں لگا رہا تھا۔

گیٹ کی طرف سے داخلہ محال تھا کیونکہ تھوڑے ہی فاصلے پر سڑک تھی اور اس پر کسی قدر ٹریفک بھی رہتا تھا۔ پھر اس کی کیا ضمانت تھی کہ ڈاکٹر ڈف کی عدم موجودگی میں اس کا کوئی ملاقاتی بھی نہ آدھمکے گا۔

روز روشن کی بات تھی۔ رات ہوتی تو گیٹ ہی کی طرف سے سہی۔ وہ چند لمحے وہیں کھڑا

کچھ سوچتا رہا پھر بائیں جانب چل پڑا کیونکہ اس جانب کے سرے پر دیوار میں کچھ اینٹیں ابھری ہوئی نظر آئی تھیں۔

اس جوڑے سے دوسری کوئی دیوار اٹھانے کا پروگرام شاید آئندہ پر ملتوی کر دیا گیا تھا۔ لہذا آدھی آدھی اینٹیں باہر نکلی رہ گئی تھیں۔

حمید نے ایک بار پھر گرد و پیش کا جائزہ لیا..... دور دور تک کسی کا پتہ نہیں تھا۔
دیوار کی اونچائی کم از کم بیس فٹ ضرور ہوگی۔ اس نے سوچا ممکن ہے بلندی پر وہ کسی کو دکھائی ہی دے جائے۔ پھر کیا ہوگا۔

”اونہہ بکواس۔“ وہ گردن جھٹک کر بڑبڑایا۔ ”دیکھا جائے گا۔ میک اپ تو ہے ایک بار چور چور کا شور ہی سہی۔“

پھر تین منٹ کے اندر ہی اندر وہ دیوار کے اوپر تھا۔ چھت دیوار سے تقریباً چار فٹ نیچے تھی۔ اس لئے یہاں بھی کوئی دشواری پیش نہ آئی۔

چھت سے وہ ان زینوں تک پہنچا جن کا اختتام بنگلی منزل کے ایک سلاخوں دار دروازے پر ہوا تھا۔

یک بیک اس نے ایک خوفناک قسم کی غراہٹ سنی اور اچھل کر دو تین زینے اوپر چڑھ گیا۔ سلاخوں دار دروازے میں ہاتھ لگانے کی بھی نوبت نہیں آئی تھی۔ پھر ایک بھیانک گوریلے پر نظر کیوں نہ پڑتی جو لنگڑاتا ہوا اسی طرف چلا آ رہا تھا۔

سلاخیں پکڑ کر اس نے کھوپڑی ٹیڑھی کی اور حمید کو اس طرح گھورنے لگا جیسے پہچاننے کی کوشش کر رہا ہو۔

”سلاما لیکم۔“ حمید اٹے پاؤں چوتھے زینے پر کھسکتا ہوا بولا اور پھر اُسے اپنی عافیت اسی میں نظر آئی کہ یہاں سے نو دو گیارہ ہو جائے۔ پتہ نہیں اور کتنی بائیں عمارت میں اُس کی منتظر ہوں۔
سلاخوں دار دروازہ مقفل نہ ہوتا تو شاید اس وقت اچھی خاصی درگت بنی ہوتی۔ وہ پھر چھت پر پہنچا اور نہایت اطمینان سے واپسی کا سفر شروع کر دیا۔

چونکہ واپسی کا سفر تھا اس لئے کسی قسم کی احتیاط کی بھی ضرورت نہیں محسوس ہوئی تھی۔ حتیٰ کہ ادھر ادھر دیکھنے کی زحمت بھی نہ گوارا کی گئی۔

پھر جیسے ہی بایاں پیر زمین پر ٹکا پشت سے آواز آئی۔ ”بہت اچھے۔“

حمید بوکھلا کر مڑا۔ ایک مضبوط جسم کا سیاہ فام آدمی جھپٹ پڑنے کے سے انداز میں کھڑا اُسے گھور رہا تھا۔ صورت جانی پہچانی سی معلوم ہو رہی تھی کہاں اور کب دیکھا تھا فوری طور پر یاد نہ آ سکا۔

اس نے سوچا بڑے پھنسے۔ اب کسی نہ کسی طرح نکل ہی چلو ورنہ شامت ہی آ جائے گی۔

”کک..... کچھ نہیں چرا سکا..... جج جناب۔“ حمید ہکھلایا۔ ”آپ تلاشی لے لیجئے۔“

”چور..... بد معاش.....!“ کالا آدمی دھاڑا۔

”مم..... معاف کر دیجئے۔“ حمید گھگھکیا۔

”میں تمہیں جہنم میں پہنچا دوں گا۔“ وہ مکاتان کر چھپٹا۔ حمید یہی چاہتا تھا کہ کسی طرح

کچھ شروع ہو جائے۔ بھاگ نکلنے کے مواقع اسی صورت میں ہاتھ آتے۔

حمید بڑی پھرتی سے ایک طرف ہٹا۔ پھر قبل اس کے وہ دوسرے حملے کے لئے سنبھلتا حمید

کا ہاتھ اس کی داہنی کنپٹی پر پڑا۔ یہ ایسا ہی چٹا ہاتھ تھا کہ سیاہ فام آدمی لڑکھڑا کر ڈھیر ہو گیا۔

حمید نے اس کے اوپر ہی سے دوسری طرف چھلانگ لگائی اور جھاڑیوں میں گھستا چلا گیا۔

سیاہ فام کی دھاڑیں دور ہوتی جا رہی تھیں۔ شاید وہ وہیں اسی جگہ کھڑا جج رہا تھا۔ حمید کا

تعاقب کرنے کی ہمت نہیں پڑی تھی۔

حمید دوڑتا رہا۔ جب یقین ہو گیا کہ اس کی پہنچ سے باہر ہے تو ایک جگہ رک کر سانسیں

درست کرنے لگا۔ وہ سوچ بھی رہا تھا کہ اس آدمی کو پہلے کہاں دیکھا تھا۔

ایک بیک ریگی یاد آئی اور وہ اچھل پڑا۔ دونوں میں بڑی مشابہت تھی۔ اوہ تو کیا یہی

ڈاکٹر ڈف؟

قریب ہی ایک تالاب نظر آیا۔ حمید نے وہیں میک اپ سے بھی پیچھا چھڑانے کے بعد

پھر موڈل کالونی کی راہ لی۔ لیکن ڈاکٹر ڈف کے بنگلے سے دور ہی دور رہا۔

کالونی کے پوسٹ آفس کے قریب پہنچ کر رکا۔ وہ یہیں سے فریدی کو اطلاع دے کر بقیہ وقت کے لئے غائب ہو جانا چاہتا تھا کیونکہ ان دنوں وہ ایک انتہائی غصہ دار اور تک چڑھی لڑکی سے دوستی کرنے کی کوشش کر رہا تھا۔

پبلک کال بوتھ خالی نظر آیا۔ حمید نے اندر داخل ہو کر چٹنی بھی چڑھا دی تاکہ باہر سے دروازہ کھولا نہ جاسکے۔ بوتھ ساؤنڈ پروف قسم کا تھا۔ اس لئے اس کا بھی خدشہ نہیں تھا کہ گفتگو باہر سے سن لی جائے گی۔

فریدی کے نمبر ڈائیل کئے۔ دوسری طرف سے فوری طور پر جواب ملا۔

”یس سر.....!“ حمید اوپری ہونٹ بھیج کر بولا۔ ”پہلے چچا جان سے ملاقات ہوئی تھی۔

ان کی آؤ بھگت کی تاب نہ لا کر بھاگنا پڑا۔ چھت پر پہنچا۔ ٹھہریئے سنتے جائیے۔ آخر آپ میری زندگی کے خواباں کیوں ہو گئے ہیں۔ ایک بار جی کڑا کر کہہ دیجئے لگا دوں کسی اندھے کنوئیں میں چھلاگ۔ آگے اللہ مالک ہے۔ جی جی وہ چچا جان..... ہو سکتا ہے اُن کا کوئی نام بھی ہو لیکن میں صرف گوریا کہہ سکتا ہوں۔ کم از کم چھ فٹ ضرور اونچا رہا ہوگا۔ رنگت بھوری تھی..... چھت سے زینے جس کمرے میں ختم ہوئے میں وہیں تھا۔ زینوں کا دروازہ لوہے کا ہے۔ سلاخوں دار۔ خیریت یہی ہوئی کہ مقفل تھا ورنہ یا تو میں ٹارزن کی شکل میں واپس ہوتا یا اس چیز کی صورت میں جسے تازہ گوشت کا لوتھڑا کہتے ہیں۔“

”تو پھر تم نے عمارت کے دوسرے حصوں میں پہنچنے کی کوشش نہیں کی۔“ دوسری طرف سے آواز آئی۔

”اب کئے لیتا ہوں۔“ حمید غرایا۔

”کچھ بھی نہ ہوا۔“

”لیکن ڈاکٹر ڈف سے ملاقات ہوئی تھی۔“

”گڈ! تب تو میرا خیال ہے کہ بہت کچھ ہوا ہے۔ صاحب زادے ذرا سنجیدگی سے اپنی

رپورٹ دہراؤ۔“

دہرائی ہی پڑی۔ فریدی پوری روداد سن لینے کے بعد بولا۔ ”تمہارا خیال صحیح ہے۔ حلیہ کے مطابق وہ ڈاکٹر ڈف ہی ہو سکتا ہے۔ کام ختم.... عیش کرو۔“

”شکریہ۔ مگر آپ سے اندازے کی غلطی کیسے ہوئی۔ آپ نے تو لکھا تھا کہ وہ گھر پر موجود نہیں ہے۔“

”میں یہی معلوم کرنا چاہتا تھا کہ وہ موجود نہ ہونے کے باوجود بھی گھر ہی پر ہوتا ہے۔“

”کیا بات ہوئی۔“

”جب وہ گھر پر تنہائی چاہتا ہے تو لڑکی سے کہہ دیتا ہے کہ فلاں وقت سے فلاں وقت تک گھر سے باہر رہے گا۔ اسی کے سامنے رخصت بھی ہو جاتا ہے۔ قفل کی دہری کنجیاں ہیں۔ ایک لڑکی کے پاس رہتی ہے اور دوسری ڈاکٹر کے پاس۔ لڑکی پابندیوں میں رکھی جاتی ہے.... لہذا میدان صاف دیکھ کر اس کا بھاگ نکلنا یقینی ہو جاتا ہے۔ لیکن جس وقت ڈاکٹر اپنی واپسی کا تعین کرتا ہے اس سے آدھا گھنٹہ پہلے ہی وہ گھر پہنچ جاتی ہے۔“

”ڈاکٹر مقفل مکان میں کیسے داخل ہوتا ہوگا۔“ حمید نے پوچھا۔

”میرا خیال ہے کہ وہاں کوئی چور دروازہ بھی ہے جس کا علم ڈاکٹر کے علاوہ اور کسی کو نہیں۔“

”اچھا تو یہ ہنری آپ ہی کی ہدایت پر اپنی مٹی پلید کر رہا ہے۔“

”یہی سمجھ لو۔“ دوسری طرف سے کہا گیا اور پھر حمید کچھ کہنے ہی والا تھا کہ سلسلہ منقطع ہونے کی آواز آئی۔ حمید صرف منہ بنا کر رہ گیا۔ کیونکہ اب یہ قصہ اس کیلئے بھی دلچسپ ہو گیا تھا۔ اس نے سوچا کہ پھر رنگ کرے۔ لیکن خیال آیا ممکن ہے فریدی اس بار جھنجھلا کر کوئی ایسی بات کہہ دے جو اس کا اپنا موڈ خراب کرنے کیلئے کافی ہو۔ ویسے وہ دراصل ان انسانی اعضاء کے متعلق معلوم کرنا چاہتا تھا جن کے رکھنے کی جگہ اُسے ڈاکٹر ڈف کے بنگلے میں تلاش کرنی تھی۔

”لاحول ولاقوۃ۔“ وہ بُرا سا منہ بنا کر بڑبڑایا اور دروازہ کھول کر بوتھ سے باہر آ گیا۔

بھلا کیا بات ہوئی۔ جناب والا یہ کیسے لکھ دیتے کہ خواہ مخواہ کسی کے مکان میں گھسنے کی

کوشش کرو اور حاضری دے کرو واپس چلے جاؤ۔ کوئی معقول وجہ بھی تو ہونی چاہئے اور یہ وجہ کتنی حیرت انگیز تھی۔ انسانی اعضاء..... ہونہ..... یوں اُلو بنا کر کام نکالتے ہیں۔

حمید نے ایک بار پھر بُرا سا منہ بنایا اور وہاں سے چل پڑا۔ کچھ بھی ہو۔ انسانی اعضاء والی بات بہانہ ہی سہی۔ لیکن معاملہ اہم ہی معلوم ہوتا تھا۔ ورنہ فریدی نے پچھلا ایک ہفتہ لیبارٹری میں کیوں گزارا تھا۔

وہ چلتا رہا۔ پھر ایک جگہ چونک کر ٹیکسی تلاش کرنے لگا۔ وہ تک چڑھی یاد آئی تھی جسے پچھلے ماہ ہائی سرکل ٹائٹ کلب میں دیکھا تھا اور اس کے ایک دوست نے بتایا تھا کہ وہ پرمود ہاؤز میں رہتی ہے۔ غالباً رانا پرمود کی کوئی رشتہ دار ہے۔ بے حد غصہ ور ہے۔ کسی کو منہ نہیں لگاتی۔ ہر قسم کی تفریحات میں تنہا ہی نظر آتی ہے۔ کبھی کبھی کوئی عورت بھی ساتھ ہوتی ہے۔ لیکن کسی مرد کے ساتھ کبھی نہیں دیکھی گئی۔ لڑکی حالانکہ دیسی لباس میں رہتی تھی لیکن اس کے یوریشین ہونے میں کوئی شبہ نہیں تھا۔ زیادہ تر اردو میں گفتگو کرتی تھی اور گفتگو کے دوران کوشش کرتی تھی کہ زبان سے انگریزی کا آدھا لفظ بھی نہ نکلنے پائے۔ بڑے دلکش خدو خال والی تھی۔ حمید چلتا رہا کیونکہ ابھی تک کوئی ٹیکسی نہیں مل سکی تھی۔ دفعتاً ایک جگہ اُسے رکنا پڑا۔ بڑا حیرت انگیز واقعہ تھا۔ حمید حیرت سے آنکھیں پھاڑے کھڑا رہا کیونکہ ایسا منظر تو شاید الف لیلیٰ ہی کی کسی داستان میں نظر آتا۔

اُسے ایک دیو قامت آدمی دکھائی دیا تھا جو ایک موٹر سائیکل کو سوار سمیت اٹھانے کی کوشش کر رہا تھا۔ دیکھتے ہی دیکھتے اس نے اسے پوری طرح اٹھا لیا اور اسی طرح چلتا ہوا سڑک کے دوسرے کنارے پر پہنچا اور موٹر سائیکل پھر زمین پر ٹکا دی۔ سوار ہکا بکا اُس کا منہ دیکھ رہا تھا۔ حمید تیزی سے آگے بڑھا۔ انکے قریب ہی پہنچ گیا لیکن وہ دونوں ایک دوسرے کو اس طرح گھورے جا رہے تھے کہ شاید انہیں گرد و پیش کا ہوش ہی نہیں تھا۔ دفعتاً دیو زاد بولا۔ ”اب بتاؤ۔“

”میں کیا بتاؤں۔“ دبلے پتلے سوار نے بوکھلا کر کہا۔

”نہیں ضرور بتاؤ..... چڑھا دو یہ سالی گاڑی میری کھوپڑی پر۔“

”ارے صاحب آپ کے دھکا بھی تو نہیں لگا تھا۔“

”میرے کوٹ میں تو دھکا لگا تھا۔ اب قہو وہ ہوا سے اڑ کیوں رہا تھا۔ میں قہوں غا....“

سالی ہوا کیوں چل رہی تھی.... نہیں بتاؤ۔“

موٹر سائیکل سوار نے بے بسی سے چاروں طرف دیکھا اور پھر دیو زاد کی طرف منہ اٹھا دیا۔ ”اے بولو نا.... میرا وقت بہت کمیتی ہے۔“ دیو زاد نے جھلائے ہوئے لہجے میں کہا۔

”اب میں کیا بولوں.... اچھا چلئے معاف کر دیجئے۔ غلطی ہوئی تھی۔“

”بعد میں معاف کر دوں گا۔ پہلے تم یہ بتاؤ کہ میرے کوٹ میں دھکا کیوں لگا تھا۔“

حمید اپنی کھوپڑی سہلانے لگا۔ ادھر وہ بے چارہ سائیکل سوار بڑی مصیبت میں پھنس گیا تھا۔ دفعتاً اس نے حمید کی طرف دیکھ کر کہا۔ ”مسٹر آپ ہی سمجھائیے۔“

”اے کھم دار۔“ دیو زاد پھر گیا۔ ”کسی دوسرے کو بیچ میں نہ ڈالو۔ چاہے وہ مسٹر ہو چاہے نشی جی۔“

”ہاں.... یہ بالکل ٹھیک کہہ رہے ہیں۔“ حمید نے سر ہلا کر کہا اور نظر بچا کر سائیکل سوار کو آنکھ ماری۔ اب دیو زاد بھی حمید کی طرف پوری طرح متوجہ ہو گیا تھا۔

”ٹھیک ہے نا بھائی صاحب۔“ اس نے دانت نکالے دو تین بار تیزی سے پلکیں جھپکائیں اور پھر بولا۔ ”اگر میں مر جاتا تو قیا ہوتا۔“

”لاش اٹھوانے میں بڑی دشواری ہوتی۔“ حمید نے بڑی سنجیدگی سے کہا۔

”ہائیں.... لاش.... ارے باپ رے۔“ دیو زاد نے کہا۔ ہونٹوں پر زبان پھیری اور بے ڈھنگے انداز میں منہ چلانے لگا۔ پھر بولا.... ”اُف فوہ.... میرا سر چکرا رہا ہے۔“

سائیکل سوار نے حمید کا اشارہ پا کر مشین اشارت کر دی۔ لیکن دیو زاد نے مڑ کر اس کی طرف دیکھا تک نہیں۔ پھر موٹر سائیکل آگے بھی بڑھ گئی۔

”مم.... مجھے میری گاڑی تک پہنچا دیجئے بھائی صاحب۔“ دیو زاد نے بھرائی ہوئی آواز میں کہا۔ اس کی آنکھیں بند ہوتی جا رہی تھیں۔

”گاڑی کہاں ہے۔“

”وہ.... ادھر.... اس بلاک کے پیچھے.... اُف نوہ.... میری آنکھیں بند ہو رہی ہیں۔“
حمید اُسے اس کی گاڑی تک لایا اور گاڑی دیکھ کر خود اس کی آنکھیں کھل گئیں۔ یہ رولس
رائیس تھی۔ تو یہ مینار نما گنبد کوئی متمول آدمی ہے۔ اس نے سوچا۔
”سر چکار رہا ہے تو ڈرائیو کیسے کرو گے۔“ حمید نے پوچھا۔
”اللہ مالک ہے۔“ زیوزاد نے ٹھنڈی سانس لی۔
”میں پہنچا دوں۔“

”جرور جرور.... بھائی صاحب.... الا قسم بڑے اچھے آدمی ہو۔ خدا کھش رکھے۔“
حمید اسٹیرنگ کے سامنے جا بیٹھا اور دیوزاد بھی اگلی ہی سیٹ پر جم گیا۔
”کہاں چلوں۔“ حمید نے پوچھا۔
”کہیں بھی۔“ دیوزاد نے کراہ کر جواب دیا۔ پھر بولا۔ ”یار وا کئی میرا پیٹ پھٹ جاتا تو
کیا ہوتا۔“

”آنتیں نکل پڑتیں۔“ حمید نے سنجیدگی سے جواب دیا۔
”ارے باپ رے۔“ دیوزاد نے دونوں ہاتھوں سے پیٹ دبا لیا۔
”تم کیا کرتے ہو۔“ حمید نے کچھ دیر بعد پوچھا۔
”کچھ نہیں.... جی گھبراتا ہے سمجھ میں نہیں آتا کیا قروں....!“
”رہتے کہاں ہو۔“
”عاصم دلا میں۔“

”اُوہ وہ خان بہادر عاصم....!“

”ہاں.... وہ میرے والد بچر گوار ہیں۔“

”اچھا.... اچھا.... مگر یار.... خیر کچھ نہیں.... ہاں تو تمہیں عاصم دلا پہنچا دوں۔“
”نہیں.... میں گھر نہیں جانا چاہتا.... جہاں دل چاہے پہنچا دو۔“

”تفریح کی رہے گی۔“

”ارے واہ.....!“ دیوزاد اچھل پڑنے کی کوشش کرتا ہوا بولا۔ ”جرور..... جرور.....!“

”زیادہ تر کہاں بیٹھتے ہو۔“ حمید نے پوچھا۔

”اپنی مسہری پر یا گاڑی میں۔“ بھولے پن سے جواب ملا۔ حمید نے سوچا۔ بدھودی گریٹ معلوم ہوتا ہے۔ خاصی تفریح رہے گی۔ ہو سکتا ہے نک چڑھی لڑکی تاراعی کے سلسلے میں بھی کسی طرح کارآمد ثابت ہو جائے۔

”کلبوں میں نہیں جاتے۔“ حمید نے پوچھا۔

”نہیں پیارے بھائی۔“ دیوزاد نے ٹھنڈی سانس لی۔ ”سب میرے باپ کو عاصم صاحب کہتے ہیں۔ لیکن میں ظالم صاحب کہتا ہوں۔ اگر ان کا کوئی آدمی مجھے قسی ہوٹل یا کلب میں دیکھ لے تو جا کر ایسی آگ لگائے گا..... ہائے اللہ میں کیا کروں۔“

”جس آدمی پر شبہ ہو کہ یہ جا کر آگ لگائے گا مجھے بتا دینا۔ اُس سے پہلے ہی میں اس کی چٹنی بنادوں گا۔“

”قیوں..... تم کون ہو پیارے بھائی۔“ دیوزاد نے آنکھیں پھاڑ پھاڑ کر پلکیں چپکائیں۔

”میں فلم ڈائریکٹر ہوں۔“

”ہائیں..... نہیں۔“ دیوزاد حیرت سے چیخا۔

”ہاں پیارے بھائی۔“

”اے تو وہ تم نے مس مادھوری کو قریب سے دیکھا ہوگا۔“

”ہاں پیارے بھائی..... وہ تو مجھ سے بہت محبت کرتی ہے۔“

”اے ہوش میں ہو یا نہیں۔“ دیوزاد نے غصیلے انداز میں آنکھیں نکالیں۔

”کیوں پیارے بھائی۔“

”تم سے قیوں کرنے لگی محبت..... اجی واہ..... کھوب رہی۔ میں تو..... میں تو..... واہ وا۔“

”آخر کیوں؟ کیا تم اسے جانتے ہو۔“ حمید نے پوچھا۔

”یہ دیکھو۔“ دیوزاد نے کوٹ کی اندرونی جیب میں ہاتھ ڈال کر مادھوزی کی تصویر نکالی۔
لیکن یہ تصویر ان تصویروں سے مختلف نہیں تھی جو فٹ پاتھوں پر ایک ایک آنے میں فروخت ہوا
کرتی ہیں۔

”اچھا تو تم اس سے محبت کرتے ہو۔“

دیوزاد نے ٹھنڈی سانس لی اور مسمی صورت بنا کر رہ گیا۔

”بولونا... شرماتے کی ضرورت نہیں۔ اگر تم کہو تو میں اس سے تمہاری سفارش کر سکتا ہوں۔“

”ہائے پیارے بھائی جندگی بھرا احسان مانوں گا۔ مگر وہ تم سے محبت کیوں کرتی ہے۔“

”اب نہیں کرے گی۔ میں تم سے زیادہ خوبصورت تو نہیں ہوں۔“

”ارے ہی ہی ہی.... میں کس لائیک ہوں بھائی صاحب۔ یہ سالا ڈیل ڈول نہ ہوتا تو

شاید ہوتا کسی لائیک....!“

”ارے وہ.... یہی تو ہے.... سب کچھ۔ میں تمہیں کرنل ٹاور کے نام سے ملاؤں گا

لڑکیوں سے۔“

”لڑکیاں.... ارے باپ رے.... ارے نہیں.... ہی ہی ہی۔“

”بس دیکھ لینا.... میرا نام زیٹو ہے.... ڈاکٹر زیٹو.... وہ فلم دیکھی تھی تا تم نے آپ کی بیٹی۔“

”نہیں دیجی تھی۔“

”میں نے ڈائریکٹ کی تھی۔ پھر کبھی دیکھنا.... ہاں تو یہ مادھوری۔“

تین چار گھنٹے تک پٹرول پھونکا جاتا رہا.... بس شہر گردی ہوتی رہی۔ حمید اسے ہائی بریکل
ٹائٹ کلب لے جانا چاہتا تھا مگر اس وقت جب تارا وہاں موجود ہوتی تھی۔

ابھی پانچ ہی بجے تھے۔ وہ سات سے پہلے نہیں آتی تھی.... اس دوران میں مختلف

ہوٹلوں میں چائے پی گئی۔ کہیں کہیں حمید کی جان پہچان والیاں بھی ملیں اور دیوزاد ان سے مل کر

اپنے مخصوص انداز میں مخطوط بھی ہوا۔ اس کا تعارف کرنل ٹاور ہی کے نام سے ہوتا رہا تھا۔ نہ

جانے کیوں اسے اپنا یہ مضحکہ خیز نام بہت پسند آیا تھا۔“

بہر حال دو چار گھنٹوں ہی میں وہ ایک دوسرے کے یارِ غار معلوم ہونے لگے۔

دیو زاد کا نام قاسم تھا۔

تقریباً چھ بجے جب وہ آرچو سے اٹھ رہے تھے حمید نے اس سے کہا۔ ”اب تو تمہارا چکر رفع ہو چکا ہوگا۔ اپنے گھر جاؤ۔“

”ارے نہیں پیارے بھائی۔ اب وہاں لے چلو تا جہاں مادھوری آتی ہے۔“

”سات بجنے سے پہلے نہیں آتی۔ مگر وہ آج کل کہاں آتی۔ لیکن دیکھو مجھے اپنی نئی فلم دیوانی معشوقہ عرف قاتل کٹار کے لئے ایک ہیروئن کی تلاش ہے۔ لڑکی میں نے پسند کر لی ہے تمہیں بھی دکھانے کا ارادہ ہے۔“

”ارے..... جرور..... جرور..... پیارے بھائی۔“

”اچھا تو بس سات بجے چلیں گے۔“

”اتنا پیارا دوست مجھے آج تک نہیں ملا تھا۔ واہ رے میرے مولا تو بڑا مہربان ہے۔“

قاسم نے بے حد سرور کے عالم میں کہا۔

اور حمید سوچ رہا تھا کہ بہترین تفریق ہاتھ آئی ہے۔

ٹھیک سات بجے رولس ہائی سرکل ٹائٹ کلب کی کمپاؤنڈ میں داخل ہوئی۔ سردیوں کی راتیں تھیں اس لئے خاصا اندھیرا پھیل چکا تھا۔

گاڑی پارکنگ شیڈ میں چھوڑ کر وہ عمارت کی طرف روانہ ہوئے۔ قاسم کی بیٹی نگلی پڑ رہی تھی۔ کہنا کچھ چاہتا اور زبان سے کچھ نکلتا۔





کرائم رپورٹر انور اپنی میز پر تنہا تھا۔ کلب کے ڈائمنگ ہال کی فضا زندگی سے بھرپور تھی۔ اس نے کافی طلب کی اور کسی خیال میں ڈوبا ہوا ہلکی ہلکی چسکیاں لیتا رہا۔ ان دنوں وہ اپنی شامیں عموماً ہائی سرکل کلب ہی میں گزار رہا تھا۔ منیجر سے خاصی جان پہچان تھی اس لئے ادھار بھی چل جاتا تھا۔

کافی کی پیالی ختم کرتے ہی اُس نے محسوس کیا جیسے اس کا سر چکرا رہا ہے۔ ساتھ ہی عجیب قسم کے اوٹ پانگ خیالات بھی اس کے ذہن میں چکرانے لگے۔ مثلاً اگر اس کے دم بھی ہوتی تو پتلون پہننے میں کتنی دشواری پیش آتی۔ دم سمیٹنی پڑتی۔ زیادہ بڑی ہوتی تو اسے بالکل اسی طرح لپیننا پڑتا جیسے عورتیں سر پر جوڑا باندھتی ہیں۔ دفعتاً اس نے قریب کھڑے ہوئے ویٹر سے کہا۔ ”کیوں دوست! بالکل ایسا ہی لگتا ہے نا جیسے پتلون کے نیچے کمر پر گٹھری باندھ رکھی ہو۔“

ویٹر ہکا بکارہ گیا اور پھر بوکھلا کر بولا۔ ”جی صاحب۔“

”نہیں سمجھتے۔“ انور نے احمقانہ انداز میں قہقہہ لگایا۔ ”اچھا قریب آؤ۔“

ویٹر قریب آ گیا اور انور اس کی کمر تپتہا کر بولا۔ ”یہاں گٹھری۔“

”میں نہیں سمجھا جناب۔“ ویٹر بھرائی ہوئی آواز میں بولا۔

”جہنم میں جاؤ۔ اتنی سی بات نہیں سمجھ سکتے۔ اوگدھے میں دم کی بات کر رہا تھا۔“

”اچھا اچھا صاحب۔“ ویٹر جلدی سے بولا۔ ”میں ابھی حاضر ہوا۔“

پھر اس نے کھسک جانے میں عافیت سمجھی۔ غالباً وہ یہی سمجھا تھا کہ زیادہ چڑھ گئی ہے لیکن میز پر کافی کی ٹرے کے علاوہ اور کیا تھا۔

ایسے ہی بے ڈھنگے خیالات انور کے ذہن میں کلبلاتے رہے اور وہ خواہ مخواہ ہنستا رہا۔ آس پاس کے لوگ چونک چونک کر اُسے دیکھتے رہے۔ پھر تو ذہن پر قابو پانا ہی دشوار ہو گیا۔

اب وہ بلند آواز میں بڑبڑا رہا تھا۔ واہ.... کیا بات ہوئی۔ شاندار واہ.... عورتوں کی دم کے لئے بھی طرح طرح کے زیورات بننے لگتے۔ اخبارات میں اس قسم کے اشتہارات نظر آتے.... کبھی ہماری دوکان پر بھی تشریف لائے۔ آپ کی دم کی زینت کے سارے سامان مہیا ہیں۔ یا پھر دم رنگوایئے.... نیل پالش کے ساتھ ہی ساتھ ٹیل پالش بھی باہا۔ فلاں لوشن استعمال کر کے دم کی حفاظت کیجئے۔ دموں کے ریشمی غلاف شادی بیاہ کا مسئلہ ہوتا تو طرفین پوچھتے صاحبزادے کی دم کتنی بڑی ہے.... ہر ایک کے پیچھے تو نہیں ہلاتے پھرتے.... کوئی محترمہ گئی ہیں لڑکی دیکھنے اپنے صاحبزادے کے لئے۔ لڑکی کی دم دیکھتے ہی ناک بھونچڑھائی۔ کچھ سوچتی رہیں اور بولیں ہائے اللہ بس اتنی سی دم.... ڈپٹی فلاں کی بیوی کہہ رہی تھی کہ لڑکی گزسوا گز کی دم ہی رکھتی ہے۔ نہیں بھی ہمیں ذرا دمدار چاہئے۔ دوسری طرف کوئی ساس صاحبہ بہو کو لاکار رہی ہیں اری نیک بخت اٹھتے اٹھتے ذرا دم تو ہلا دیا کرو.... دیکھ کتنا کوڑا، کچرا پھیلا رہتا ہے آس پاس.... والد صاحب فرزند ان حمید کی دم تھامے کر رہے ہیں پٹائی۔ کسی بے تکلف دوست نے راہ چلتے بے خبری میں پیچھے سے دم پکڑ لی.... باہا.... باہا.... باہا....!

”واقعی بڑی طرح چڑھ گئی ہے۔“ ایک نے دوسرے سے کہا۔ دوسرا صرف سر ہلا کر رہ گیا۔ ویسے وہ بھی انور کو مضحکانہ انداز میں گھورے جا رہا ہے۔

”ہاں.... بھئی اور سنو.... کوئی فکر مند ماں پڑوسن سے کہہ رہی ہے۔ اے بہن دیکھو نہ جانے کیا روگ لگ گیا ہے میری بیٹی کو.... ماشاء اللہ کیسی گنجان دم تھی۔ اے تم نے تو دیکھا ہی ہے۔ سارے بال جھڑے جا رہے ہیں.... کوئی تیل پھیل ہی بتاؤ۔“

”یار کہیں کوئی ہنگامہ برپا نہ کر ادینا۔ چلو تمہیں گھر چھوڑ آئیں۔“

”گھر کون جائے گا.... بیٹھو.... واہ.... اور سنو.... دو دوست ملے۔“ انور نے کہا اور یک بیک خاموش ہو گیا۔ پتہ نہیں کیوں اس کا دل چاہتا تھا کہ اب میز پر کھڑا ہو کر زور زور سے چیخنا شروع کر دے۔ سر اب بھی چکرار ہا تھا۔

اس نے میز پر چڑھنے کی کوشش کی لیکن دونوں آدمیوں نے باز رکھا۔ کئی وٹیران کی

طرف لپکے.... ان میں سپر وائزر بھی تھا۔

”ارے بھئی بس لے جا رہے ہیں.... پتہ نہیں کہاں پی آیا تھا۔“ ایک آدمی نے سپر وائزر سے کہا اور انور ان کے درمیان لڑکھڑاتا ہوا صدر دروازے کی طرف بڑھنے لگا۔



حمید قاسم سے کہہ رہا تھا۔ ”یار دیکھو.... پتہ نہیں کیوں آج ابھی تک نہیں آئی۔“
 ”کھیر....!“ قاسم نے ٹھنڈی سانس لی۔ ”اپنا مکدر ہی سالا اونڈھا سیدھا ہے۔ اللہ مالک ہے۔“

”کیا بتاؤں.... میں نے چاہا تھا کہ آج ہی تمہیں اس سے بھی ملوادیتا۔“
 ”جانے دو بڑے بھائی پھر سہی۔ آج میں خوش ہوں.... اُف فوہ۔ اتنا پیارا دوست اتنی آسانی سے مل گیا۔“

”مگر تم نے اُسے موٹر سائیکل سمیت اٹھا کیوں لیا تھا۔“
 ”ارے بس یونہی.... وہ سالا سمجھا تھا کہ شاید میں اس سے کجور پڑتا ہوں۔“
 ”خدا کرے کبھی کوئی گدھا تمہیں لات نہ مارے۔“
 ”مار کر تو دیکھے سالا۔“ قاسم بگڑ گیا۔

”یہی تو میں کہہ رہا ہوں.... ورنہ اُسے اعتراف کرنا پڑے گا کہ اس سے بھی بڑے بڑے دنیا میں موجود ہیں۔“

قاسم نے اکڑ کر چاروں طرف حقارت سے دیکھا اور پھر ایک ایسی لڑکی کو گھورنے لگا جو بے حد دہلی پتلی تھی۔

”ہائے....!“ کچھ دیر بعد اس نے چک کر جلے کئے لہجے میں کہا۔ ”جرا انہیں تو دیکھو.... ایسا

لگتا ہے ایسا لگتا ہے جیسے ابھی ہائے اللہ کہیں گی اور مرجائیں گی۔“

”کس کی بات کر رہے ہو۔“

”وہ جو مہین بیگم بیٹھی ہیں۔“

”اے تو تمہیں کیوں بُری لگ رہی ہے۔ تم ایسے لہجے میں اس کے متعلق گفتگو کر رہے ہو

جیسے پرانی دشمنی ہو۔“

”جلن لگتی ہے۔ ہڈیاں سلگتی ہیں.... اب دیکھو.... اب دیکھو.... ہاں... نجات کی پڑیا۔

ہائے اللہ کیتلی بھی نہیں اٹھتی.... کانکھے مارتی ہیں.... شکل تو دیکھو جیسے پہاڑ اٹھالیا ہو.... ارے مر

بھی چکو جلدی سے.... ہاں نہیں تو۔“

حمید کو ہنسی آگئی۔ کیا جانور ہاتھ لگا ہے۔ واہ....!

”اوہ....!“ یک بیک وہ سنجیدہ نظر آنے لگا۔ ”انور....!“ وہ آہستہ سے بڑبڑایا اور اس

طرح آنکھیں پھاڑنے لگا جیسے کسی انہونی کا سامنا ہو گیا ہو۔ انور شرابی تو نہیں تھا اُسے شراب

سے نفرت تھی.... پھر یہ کیا۔

دونوں آدمی قریب آگئے جو لڑکھڑاتے ہوئے انور کو سہارا دیئے غالباً لے جا رہے تھے۔

”خدا کے لئے اتنی نہ پیا کرو پیارے۔“ ان میں سے ایک کہہ رہا تھا۔ ”قابو ہی نہیں رہتا

تمہیں اپنے اوپر۔ کتنی واہیات بات ہے۔“

حمید نے مضطربانہ انداز میں پہلو بدلا۔ وہ سوچ رہا تھا ضروری نہیں کہ یہ شراب ہی کا

نشہ ہو.... انور کے دوست انگلیوں پر گنے جاسکتے تھے۔ لیکن دشمنوں کا شمار مشکل تھا۔ جیسے ہی وہ

صدر دروازے کے قریب پہنچے حمید بھی اٹھ گیا۔

”قیوں.... پیارے بھائی۔“ قاسم نے ٹوکا۔

”بیٹھو.... میں ابھی آیا۔“ حمید نے کہا اور تیزی سے آگے بڑھ گیا۔ وہ لوگ صدر

دروازے سے گزر چکے تھے۔

کپاؤنڈ میں کئی ٹیکسیاں موجود تھیں۔ حمید نے انہیں ایک میں بیٹھتے دیکھا۔ کپاؤنڈ میں

عموماً واپسی ہی کی ٹیکسیاں رکا کرتی تھیں۔ لہذا ان میں سے کسی کا حاصل کر لینا مشکل ہی ہوتا۔
 قاسم کی گاڑی وہ اس طرح استعمال نہیں کرنا چاہتا تھا۔ دفعتاً انور کی موٹر سائیکل دکھائی دے گئی
 اور اس نے اطمینان کا سانس لیا۔

بابا خاور

انور بھونچکا رہ گیا۔ کیونکہ اس وقت وہ نہ تو ہائی سرکل ٹائٹ کلب میں تھا اور نہ اپنے فلیٹ
 میں.... یہ کسی رہائشی عمارت کا ہال تھا۔ لیکن دروازے بند تھے۔ انور کو اپنے علاوہ آس پاس اور
 کوئی نہ دکھائی دیا۔

پھر وہ اس آرام کرسی کا جائزہ لینے لگا جس پر پڑا ہوا تھا۔ بھولی ب سری باتیں یاد آنے
 لگیں۔ ہائی سرکل کلب کی کافی یاد آئی.... اس کیفیت کی دھندلی سی پرچھائیں یادداشت میں
 رنگینے لگی جو کافی پینے کے بعد طاری ہوئی تھی۔ وہ دونوں آدمی اُسے میز سے اٹھا کر باہر لائے
 تھے۔ صدر دروازے سے گزر جانے تک کے واقعات اب بھی یاد تھے۔ لیکن پھر.... اس اندھیرے
 کو حافظہ بھی نہ کرید سکا۔ اسکے بعد کیا ہوا تھا۔ اسکے بعد تو شاید یہیں ہوش آیا تھا اسی کرسی پر۔

کچھیلی شام والی کیفیت بھی عجیب تھی۔ اس نے لاکھ کوشش کی تھی کہ خود کو قابو میں رکھے
 لیکن ناکام رہا تھا۔ محسوس کرتا رہا تھا کہ اس سے حماقتیں سرزد ہو رہی ہیں لیکن ذہن میں اتنی
 قوت نہیں رہ گئی تھی کہ وہ منطقی شعور کو دخل دے سکتا۔

یقیناً اُسے کافی میں کوئی ایسی چیز دی گئی تھی جو ذہن و جسم کو بیکار کر دیتی ہے۔

دفعتاً کسی جانب کا دروازہ چرچایا۔ پھر اس کے بند ہونے کی آواز بھی سنائی دی لیکن
 انور نے مزہ کر دیکھنے کی زحمت نہیں گوارا کی۔

وہ بے حس و حرکت بیٹھا ہوا تھا۔ آنکھیں خلاء میں گھور رہی تھیں۔ پتھرائی ہوئی سی

آنکھیں۔ زندگی سے یکسر خالی۔ چہرہ ویران ہو کر رہ گیا تھا۔

آنے والا اس کے قریب ہی رکا۔ لیکن انور کی حالت میں اب بھی کوئی تبدیلی واقع نہ ہوئی۔ اب اس نے جھک کر اسکی پتھرائی ہوئی آنکھوں کا جائزہ لیا۔ پھر تیزی سے ایک جانب بڑھ گیا۔

اب وہ دیوار سے لگے ہوئے سوئچ بورڈ کے ایک پش سوئچ کا بٹن دبا رہا تھا۔ چند ہی لمحوں کے بعد کئی قدموں کی آوازیں سنائی دیں۔ تین آدمی اندر داخل ہوئے۔ پہلے آنے والے نے کسی کو مخاطب کیا۔

”ذرا دیکھنا تو اُسے کیا ہو گیا ہے۔“

وہ تینوں ہی انور کے قریب چلے آئے۔

”اُوہ..... یہ کیا.... اس کی تو پلکیں تک نہیں جھپک رہیں۔“ ایک نے کہا اور دوسرے نے نبض پر انگلیاں رکھ دیں۔

”نبض تو چل رہی ہے۔“ اس نے کہا۔ ”اور جسم بھی گرم ہے۔“

پھر وہ انور کو جھنجھوڑ کر آوازیں دینے لگا۔ لیکن انور بالکل پتھر کے بت ہی کی طرح ادھر ادھر کھسک کر رہ جاتا۔ نہ ان کی طرف دیکھتا اور نہ پلکیں جھپکاتا۔

”کیا مصیبت ہے۔“ ایک بڑبڑایا۔

دیوار کے قریب کھڑے ہوئے آدمی نے کہا۔ ”دواؤں کا بکس لاؤ۔“

یہ آواز انور کیلئے جانی پہچانی سی تھی۔ لیکن وہ اپنی پوزیشن میں تبدیلی کر کے اسے دیکھنے کی کوشش نہیں کر سکتا تھا۔ ویسے وہ سوچنے ضرور لگا تھا کہ اس نے یہ آواز کب اور کہاں سنی تھی۔

کچھ دیر خاموشی ماسط رہی.... اس کے بعد پھر وہی جانی پہچانی آواز سنائی دی۔

”تم سب یہیں ٹھہرو.... میں مطمئن نہیں ہوں۔“

انور کو ایسا محسوس ہو رہا تھا جیسے سچ مچ اب اس کی آنکھیں پتھرا ہی جائیں گی۔ تقریباً پندرہ منٹ سے اس نے پلکیں نہیں جھپکائی تھیں۔

یک بیک کوئی قریب آیا۔ پھر شاید اسی کے اشارے پر ہی کوئی دوسرا بھی آیا تھا۔

”اسکے بائیں ہاتھ کی آستین اوپر چڑھاؤ۔“ یہ جانی پہچانی آواز تھی۔ لہجے میں تحکم تھا۔ آستین چڑھائی گئی اور انور نے بازو میں سوئی کی چیھن محسوس کی لیکن اب بھی اُس نے اپنے جسم کو قابو میں رکھا اور وہ لوگ سوئی کی چیھن کا رد عمل بھی نہ دیکھ سکے۔ مگر انور سوچ رہا تھا کہ اب اسے کیا کرنا چاہئے۔

”اب اسے ہوش میں آنا چاہئے۔“ اس نے پھر وہی جانی پہچانی سی آواز سنی۔ لیکن انور نے تہیہ کر لیا کہ ہوش میں آنے کے باوجود بھی ہوش کی باتیں نہیں کرے گا۔ کچھ دیر بعد اس کی پتلیوں میں جنبش ہوئی۔۔۔۔۔ پلکیں جھپکیں۔۔۔۔۔ ہونٹ کپکپائے اور حلق سے ایک پھنسی پھنسی سی کراہ آزاد ہوئی۔

اب وہ انہیں بخوبی دیکھ سکتا تھا۔ پہلے جس آدمی پر نظر پڑی وہی ہو سکتا تھا جس کی آواز اسے جانی پہچانی معلوم ہوتی تھی۔

اسے یاد آ گیا کہ اس نے اُسے کہاں دیکھا تھا۔۔۔۔۔ یہ وہی عجیب و غریب آدمی تھا جو بظاہر قابل نفرت ہونے کے باوجود بھی اونچے طبقے میں بے حد مقبول تھا۔

بابا خاور۔۔۔۔۔ اچھے ہوئے بالوں اور بے ہنگم ڈاڑھی والا بد شکل آدمی۔ ایسا معلوم ہوتا تھا جیسے اس کے سر اور جسم پر کبھی پانی ہی نہ پڑا ہو۔ البتہ کپڑے بڑے سلیقے سے پہنتا تھا۔ جسم پر اعلیٰ قسم کے سوٹ نظر آتے اور بے داغ سفید قمیض جن میں عموماً سلوائیڈ کے کار استعمال کئے جاتے تھے۔

اس کے کانوں کی بناوٹ عجیب تھی۔ نہ جانے کیوں انہیں دیکھ کر بے ساختہ ہاتھی کے کان یاد آتے تھے۔

وہ خصوصیت سے عورتوں میں بے حد مقبول تھا۔ کیونکہ وہ انہیں ان کے مستقبل کے بارے میں دلکوش کن اطلاعات دیا کرتا تھا جن میں کچھ تر فیصد بالکل درست ثابت ہوتی تھیں۔ ”کیوں۔۔۔۔۔ اب کیسی طبیعت ہے۔“ بابا خاور نے نرم لہجے میں پوچھا۔

”بھائیں۔۔۔۔۔!“ انور حلق پھاڑ کر دباڑا پھر چیل کی سی آواز نکالی۔۔۔۔۔ اور اس طرح مسکرا نے

لگا جیسے کسی نا سمجھ آدمی کے سامنے فلسفہ بولا گیا ہو۔
 ”یا خدا میں اس شریف آدمی کے لئے کیا کروں۔“ بابا خاور نے ٹھنڈی سانس لی۔



سار جٹ حمید ایک پبلک ٹیلی فون بوتھ سے فریدی سے گفتگو کر رہا تھا۔
 ”پھر کیا ہوا.....!“ دوسری طرف سے آواز آئی۔

”ایک جگہ گاڑی رکی تھی اور انور نے چیخنا شروع کر دیا تھا۔ غالباً وہ دونوں آدمیوں کو نوچ کھسوٹ بھی رہا تھا۔ دیکھتے ہی دیکھتے وہ گاڑی سے اتر آیا اور وہ دونوں بھی اتر کر اُسے گھیرنے لگے۔ انور نے ان کے کپڑے پھاڑ دیئے تھے اور بالکل مجنونوں کی طرح اچھل کود رہا تھا۔ پھر ایک دوسری گاڑی قریب ہی آ کر رکی..... اس میں سے تین لڑکیاں اتریں اور وہی اُلو کا پٹھا..... جو بابا خاور کے نام سے مشہور ہے۔“

”اچھا..... پھر.....!“ دوسری طرف سے آواز آئی۔

”ان دونوں نے اُسے بتایا تھا کہ وہ نشے میں ہے اور وہ اُسے اس کے گھر پہنچانے جا رہے ہیں۔ لیکن خاور نے کہا کہ وہ یقیناً اُسے کوئی نقصان پہنچائیں گے۔ اس نے کہا تھا کہ وہ ان کے چہروں سے ان کی نیوتوں کا اندازہ لگا سکتا ہے۔ بہر حال یہ بات سنتے ہی وہ دونوں وہاں سے بھاگ نکلے تھے اور خاور نے انور کو اپنی گاڑی میں بٹھا لیا تھا۔ لڑکیوں سے کہا تھا کہ وہ اسی ٹیکسی میں بیٹھ کر اپنے گھروں کو جائیں۔ لڑکیوں نے اس پر اعتراض نہ کیا تھا۔“

”تو خاور انور کو اپنے ساتھ لے گیا تھا لیکن کیسے؟“ دوسری طرف سے آواز آئی۔

”مجھے خود بھی حیرت ہے کہ وہ چپ چاپ اس کے ساتھ گاڑی میں کیوں بیٹھ گیا تھا جبکہ

دو آدمی بھی اُسے قابو میں کرنے سے قاصر رہے تھے۔“

”وہ اسے کہاں لے گیا ہے۔“

”تھرٹین.... کنکس لین میں۔“

”اچھی بات ہے.... اب تم اس وقت تک وہیں ٹھہرو گے جب تک کہ میں نہ وہاں پہنچ جاؤں۔ خیال رکھنا.... ممکن ہے اس دوران میں وہ اُسے وہاں سے بھی ہٹانے کی کوشش کریں۔“

”کیا یہ بھی کوئی اہم مسئلہ ہے۔“

”تم یہ بتاؤ کہ تم نے مجھے اس واقعہ کی اطلاع کیوں دی ہے۔“

”محض اس لئے کہ انور شرابی نہیں ہے۔ کبھی تفریحاً بھی نہیں پیتا۔“

”میرے لئے یہی کافی ہے۔ اگر اسے کسی نے پلائی تھی تو یقیناً کرو کہ اس کی زندگی

خطرے میں ہے۔ اس کے ہزاروں دشمن اسی شہر میں ہوں گے۔“

حمید نے سلسلہ منقطع ہونے کی آواز سن کر خود بھی ریسور کریڈل پر رکھ دیا۔



انور نے ہال میں دوڑ لگانی شروع کر دی تھی۔ لیکن کسی کی طرف دھیان دیئے بغیر ایسا معلوم ہوتا تھا جیسے وہ ان کی موجودگی سے بے خبر ہی ہو۔

خاور ہال کے وسط میں کھڑا متیرانہ انداز میں پلکیں جھپکاتا رہا۔ بقیہ چاروں آدمی بھی دم بخود تھے۔

”میرے خیال سے یہ بن رہا ہے بابا۔“ ایک نے کہا۔

”خدا جانے۔“

”اپنے علم کے زور سے پتہ لگائیے۔“

اس پر خاور نے قہقہہ لگایا۔ دیر تک ہنستا رہا پھر بولا۔ ”ہاں یہ سچ سچ بن رہا ہے۔ میرا علم

یہی کہتا ہے لیکن سمجھ میں نہیں آتا کہ کیوں بن رہا ہے۔ اب تو یہ خطرے سے دور ہے مجھے میرے علم ہی نے اطلاع دی تھی کہ وہ دونوں اس کے دشمن ہیں۔“

”اگر یہ بات ہے پیارے۔“ دفعتاً انور رکتا ہوا بولا۔ ”تو مجھے ٹھیک ہی سمجھو۔ اب اور کیا

کہتا ہے تمہارا علم۔“

”ہاں....!“ خاور سنجیدہ نظر آنے لگا۔ پھر اس نے آنکھیں بند کر لیں۔ چند لمحے ساکت

کھڑا رہا پھر آنکھیں کھول کر مسکرایا.... گھنی مونچھوں کے درمیان ہونٹ عجیب انداز میں پھیلے تھے نہ جانے کیوں انور کو ایسا محسوس ہوا جیسے کسی سانپ نے پھن کاڑھ لیا ہو۔

”میرا علم۔“ وہ سانپ ہی کی طرح ہچھکارا۔ ”میرا علم کہتا ہے کہ تم مستقبل قریب میں

بڑی الجھنوں کا شکار ہونے والے ہو۔ زندگی خطرے میں پڑ جائے گی۔ مگر ایک ستارہ صرف

ایک ستارہ ایسا ہے جس سے تمہیں سہارا مل سکتا ہے۔“

”مجھے ضرور بتاؤ۔“

”کبھی نہیں! میں نظام قدرت میں خلل اندازی کا قائل نہیں ہوں۔ تم اب جا سکتے ہو۔“

”چلو یہی بتادو کہ وہ لوگ کون تھے جو مجھے اس طرح لے جا رہے تھے۔“ انور نے کہا۔

”یہ بتانا بہت دشوار ہے۔ میں جادوگر تو نہیں ہوں۔“

”اچھا یہی بتادو کہ مجھے شراب میں کیا دیا گیا تھا۔“

خاور نے پھر آنکھیں بند کر لیں اور یک بیک چونک پڑا۔ اب وہ متحیرانہ انداز میں

آنکھیں پھاڑے انور کو گھور رہا تھا۔

”کیا کہا تم نے شراب....!“ وہ آہستہ سے بولا۔ ”مجھ سے بکو اس کرنے کی ضرورت نہیں

لڑکے۔ تم شراب نہیں پیتے۔ تمہیں شراب سے نفرت ہے۔“

”ہاں.... میں شرابی نہیں ہوں۔ پھر پاگل کیوں ہو گیا تھا۔“

”کسی دوسرے مشروب میں تمہیں کوئی نشہ آور دوا دی گئی تھی۔“

یک بیک سامنے والا دروازہ زبردست جھٹکے کے ساتھ کھلا اور ایک سیاہ پوش اندر داخل

ہوا جس کا چہرہ نقاب میں چھپا ہوا تھا۔ ہاتھ میں ٹامی گن تھی۔

”تم سب اپنے ہاتھ اوپر اٹھاؤ۔“ نقاب پوش نے انہیں للکارا۔

انور کے ہاتھ بھی اٹھ گئے۔ پھر اس نے دیکھا کہ خاور کے علاوہ سبھی نے اپنے ہاتھ اوپر اٹھا دیئے تھے۔

”کیا تم نے سنا نہیں۔“ نقاب پوش نے خاور کو للکارا۔

”میں ایسی باتیں ایک کان سے سن کر دوسرے سے اڑا دینے کا عادی ہوں۔“ خاور نے اپروائی سے کہا۔

”تم میرے شکار کو یہاں کیوں آئے ہو۔“

”مض اس لئے کہ ابھی اس کے ستارے گردش میں نہیں آئے۔“

”اس کے ہاتھ پیر باندھ کر میرے حوالے کر دو ورنہ ایک کو بھی زندہ نہیں چھوڑوں گا۔“

”کس ہوا میں ہو۔“ خاور نے طنزیہ سا قہقہہ لگایا۔ ”ابھی تمہارے ہاتھ کانپیں گے اور یہ

آگ اگلنے والی پچکاری تمہارے ہاتھ سے چھوٹ کر فرش پر آ رہے گی اور تم چیختے ہوئے دیوار سے جاٹکو گے۔“

نقاب پوش ایک قدم پیچھے ہٹا اور اس انداز میں ادھر ادھر دیکھا جیسے خدشہ ہو کہ اس پر دھوکہ سے حملہ کیا جائے گا۔

”تم کون ہو اور اس لڑکے کو کیوں پریشان کر رہے ہو۔“ خاور نے تحکمانہ لہجے میں پوچھا۔

”ہاہا!۔۔۔!“ نقاب پوش نے قہقہہ لگایا۔ ”میں تمہیں بہت اچھی طرح جانتا ہوں۔

بہرو پئے! اچھا تم ہی بتاؤ کہ مجھے اس سے دشمنی کیوں ہو گئی ہے۔“

”میں تمہاری ہی زبان سے سننا چاہتا ہوں۔“

”بکو اس بند کرو۔ اپنے آدمیوں سے کہو کہ اس کی ٹائی سے اس کے ہاتھ باندھ دیں میں

اسے اپنے ساتھ لے جاؤں گا۔“

”تمہارے فرشتے بھی نہ لے جاسکیں گے مجھے غصہ نہ دلاؤ۔“

”بوڑھے ہوش میں آ جا۔۔۔ میری ٹومپسن شور بالکل نہیں چپاتی۔ باہر کسی کو کانوں کان خبر نہ ہو سکے گی کہ اندر کیا ہو رہا ہے۔“

”اچھا تو اپنے ہاتھ دیکھو۔“ خاور نے مسکرا کر کہا۔

انور نے دیکھا کہ نقاب پوش کے ہاتھ کانپ رہے ہیں۔ دیکھتے ہی دیکھتے ٹامی گن ہاتھوں سے چھوٹ گئی اور وہ چیخ مار کر دیوار سے جا ٹکا۔ خاور کے ساتھیوں نے آگے بڑھنا چاہا لیکن وہ ہاتھ اٹھا کر بولا۔ ”ٹھہرو میں ظالم نہیں ہوں جانے دو۔ میں دنیا میں اس لئے آیا ہوں کہ صرف آنکھیں اور کان کھولتا رہوں۔ مجھے کوئی کسی قسم کا نقصان نہیں پہنچا سکتا۔“

پھر وہ نقاب پوش کی طرف مڑا۔

”اب بتاؤ۔۔۔ اب کیا خیال ہے۔“

نقاب پوش جو دیوار ہی سے لگا ہوا آہستہ آہستہ دروازے کی طرف کھسک رہا تھا اچھل پڑا۔۔۔ انور نے اس کی آنکھوں میں خوف کی جھلکیاں دیکھیں۔

”میری سنو۔“ خاور ہاتھ اٹھا کر بولا۔ ”تم لوگوں نے روپے سے اس کا منہ بند کرنا چاہا تھا لیکن پھر اسکیم کیوں بدل دی۔ اب اس پر تشدد کیوں کرنا چاہتے ہو؟“

ایک بیک نقاب پوش نے دروازے میں چھلانگ لگائی۔ ساتھ ہی انور بھی جھپٹا تھا لیکن خاور راستہ روک کر کھڑا ہو گیا۔

”نہیں بیٹے! میری موجودگی میں نہیں۔ میرا کام صرف ہدایت کرنا ہے۔ جھگڑے اس چھت کے نیچے نہیں ہو سکتے۔“

انور رک کر اُسے گھورنے لگا۔۔۔ خاور پھر ہنس پڑا۔ ”کیوں۔۔۔ اب کیا تم بھی اپنے کرتب دکھانے کا ارادہ رکھتے ہو۔“

”نہیں۔۔۔!“ انور بڑی سعادت مندی سے پیچھے ہٹ گیا۔ اس کی سمجھ میں نہیں آ رہا تھا کہ اُسے کیا کرنا چاہئے۔ وہ دراصل ایک (Sceptic) قسم کا آدمی تھا۔ اس لئے جلد ہی کسی سے مرعوب ہونے کا سوال ہی نہیں پیدا ہو سکتا تھا۔ اس آدمی کے متعلق پہلے بھی شبہات میں مبتلا

رہ چکا تھا۔ اس کا خیال تھا کہ وہ مالدار طبقے کے لوگوں کو اپنی بنا پستی روحانی قوت سے مرعوب کر کے بڑی بڑی رقومات اینٹھتا ہے اور فیشن ایبل عورتوں کے درمیان راجہ اندر بنے رہنے کا شائق ہے۔ لیکن اس وقت آخر اُسے ان حالات کا علم کیسے ہوا جن کا علم کسی چوتھے آدمی کو نہیں تھا۔ تو پھر یہ نقاب پوش رانا پر مود کے سیکریٹری ہی کا کوئی آدمی رہا ہوگا۔ لیکن سوال تو یہ ہے کہ جو شخص تشدد پر اتر آنے کا ارادہ رکھتا ہو وہ کسی کا منہ بند کرنے کے لئے دو ہزار کیوں خرچ کرنے لگا۔

دفعۃً انور نے ایک طویل انگڑائی لی۔ مسکرایا اور خاور سے بولا۔ ”اچھا تو اب آپ میری چند الجھنیں رفع کیجئے۔ یہ حقیقت ہے کہ آج مجھے ایک معقول رقم ملی تھی تاکہ میں کسی خاص مسئلہ پر اپنی زبان نہ کھولوں۔ پھر آخر انہی لوگوں نے یہ طریقہ کیوں اختیار کیا۔“

”میں نے بھی اس سے یہی سوال کیا تھا۔“ خاور نے مسکرا کر جواب دیا۔

”لیکن وہ جواب دیئے بغیر ہی نکل بھاگا۔“

”پھر بتاؤ میں اس سلسلے میں کیا کر سکتا ہوں۔“

”اس کا جواب آپ بخوبی دے سکیں گے۔“

”میں..... بھلا میں کیسے!“

”آپ مجھ سے بہتر جانتے ہیں۔ آپ کو تو اس بات کا علم بھی تھا جس کا علم اخبار کے ایڈیٹر تک کو نہیں رہا۔“

”ہاں تم بہت چالاک ہو۔ مگر اچھے لڑکے بلیک میلنگ بُری چیز ہے۔“

”خدا کی پناہ۔“ انور نے متحیرانہ لہجے میں کہا۔ ”آپ تو تفصیل سے بھی واقف ہیں۔“

”بالکل.....!“

”تو پھر اب بتائیے..... مجھے کیا کرنا چاہئے۔“

”خدا بہتر جانتا ہے۔ میں کیا بتا سکوں گا۔ تم مجرموں کے گروہ کو بلیک میل کر رہے ہو۔“

اگر کسی شریف آدمی پر وار کیا ہو تو میں ضرور کہتا کہ ایسا نہ کرو۔ بُری بات ہے۔“

”اچھا تو کیا وہ رقم میرے لئے جائز ہے جو میں نے ان سے وصول کی ہے۔“

”ہرگز نہیں..... میں یہ کہنا چاہتا ہوں۔“ خاور نے کہا۔ تھوڑی دیر تک کچھ سوچتا رہا پھر بولا۔ ”تم آخر انہیں بے نقاب کر کے پولیس کے حوالے کیوں نہیں کر دیتے۔ تمہارا فرض ہے۔ اچھے لڑکے آدمی بنو۔ بروں کو ان کی منزل تک پہنچا دو تاکہ دوسروں کو بھی فائدہ پہنچے۔ انہیں بلیک میل کر کے کھلی چھٹی دے رکھنا بھی جرم ہے۔“

دفعتاً عمارت کے کسی گوشے سے ایک کریہہ سی چیخ ابھری اور خاور چونک پڑا۔

گوریلے کی دیوانگی

چند لمحے سکوت میں گزرے پھر خاور نے اپنے آدمیوں سے کہا۔ ”دیکھو یہ کون چیخا تھا۔“

وہ چاروں تیزی سے باہر نکل گئے اور خاور پر سکون انداز میں انور کی طرف مڑا۔

”تم خطرات میں گھرے ہوئے ہو۔“ اس نے کہا۔

”جیسے پوری طرح احساس ہے۔“ انور نے اعتراض کو جنبش دی۔

”میری دانست میں تم اس طرح محفوظ رہ سکو گے کہ ان لوگوں کو بلیک میل کرنے کی بجائے پولیس کی مدد کرو۔“

”آپ بہت کچھ جانتے ہیں۔“ انور مسکرایا۔ ”اس لئے میرا خیال ہے کہ آپ ان کے کاروبار سے بھی بخوبی واقف ہوں گے۔“

”میں کسی چیز سے واقف نہیں ہوں۔ لیکن یہ میرا کام نہیں ہے کہ دوسروں کے راز افشاء کرتا پھروں۔ ورنہ روحانی قوتوں کے مالک تھانے داری کرتے نظر آتے۔“ خاور نے قہقہہ لگایا۔

اتنے میں اس کے چاروں آدمی واپس آ گئے۔

”کیوں کیا بات تھی۔“ خاور نے پوچھا۔

”کچھ نہیں۔“ ایک بولا۔ ”پوری عمارت میں ہم چھ آدمیوں کے علاوہ اور کوئی بھی موجود نہیں۔“

”پھر کیا بات تھی۔“ خاور بڑبڑایا۔

دفعۃً ایک بند دروازے کی پشت سے کھڑکھڑاہٹ کی آواز آئی۔ خاور چونک کر ادھر مڑا۔ اس کے آدمی بھی متوجہ ہو گئے تھے۔

”اپنی روحانی قوتوں کو بروئے کار لاؤ۔“ دروازے کی پشت سے بھرائی ہوئی سی آواز آئی۔ ”پہ لگاؤ کہ میں کون ہوں اور ابھی تم نے کس کی چیخ سنی تھی۔“

انور نے خاور کی آنکھوں میں سراسیمگی کے آثار دیکھے۔ پھر وہ تیزی سے اپنے آدمیوں کی طرف مڑا ہی تھا کہ آواز آئی۔ ”خبردار یہاں سے کوئی جنبش بھی نہ کرے۔ ورنہ اس بار کوئی شعبہ کام نہ آئے گا۔ پانچ لاشیں فرش پر تڑپتی نظر آئیں گی۔“

”تم کون ہو؟ سامنے آؤ۔“ خاور غرایا۔

”روحانی قوت کام میں لاؤ۔“ لہجہ مضحکانہ تھا۔

انور کو اس کی آنکھوں میں پھر اضطراب کی لہریں نظر آئیں۔

”اگر میں اپنی روحانی قوت کو کام میں لایا تو تم کو نکلے کے جیسے میں تبدیل ہو جاؤ گے۔“ خاور نے یہ جملہ تن کر کہا تھا لیکن آواز کا کھوکھلا پن انور سے نہ چھپ سکا۔

”ٹھہرو.....!“ آواز آئی اور پھر دروازے پر زور دار ٹھوکر پڑی۔ دونوں پاٹ کھل گئے۔

انور بوکھلاہٹ میں لڑکھڑایا۔ سامنے کھڑے ہوئے آدمی نے فلت ہیٹ کا گوشہ اٹھاتے ہوئے کمرے میں قدم رکھا۔ یہ انسپکٹر فریدی تھا۔ اس کے ہونٹوں پر تلخ مسکراہٹ تھی۔

”تم کون ہو؟ اور میرے مکان میں بغیر اجازت کیوں داخل ہوئے۔“ خاور غرایا۔

”بڑی عجیب بات ہے۔“ فریدی کا لہجہ طنزیہ تھا۔ ”اب بھی تمہاری روحانی قوت مجھے

پہچاننے سے قاصر رہی۔“

خاور کے آدمیوں نے آگے بڑھنا چاہا۔

”ٹھہرو۔“ فریدی ہاتھ اٹھا کر بولا۔ ”اس متبرک چھت کے نیچے جھگڑا نہیں ہو سکتا کیوں مہاتما کیا میں غلط کہہ رہا ہوں۔ خدا نے تمہیں ایک خاص مشن پر بھیجا ہے۔ یہ بھی مجھے تسلیم ہے۔“

”ہاں.... تم لوگ دخل اندازی سے باز رہو۔“ خاور نے اپنے آدمیوں سے غصیلے لہجے میں کہا۔

”میں نے غلط تو نہیں کہا تھا دوستو۔“ فریدی مسکرایا۔

وہ جہاں تھے وہیں رک گئے۔

خاور نے آنکھیں بند کر لیں۔ اس کے ہونٹ ہل رہے تھے۔ فریدی نے انور کی طرف دیکھ کر بائیں آنکھ دبائی اور حقارت آمیز انداز میں مسکراتا رہا۔ انور نے اسے ایسے کھلنڈرے موڈ میں کم ہی دیکھا تھا۔

خاور نے آنکھیں کھولیں اور انور نے محسوس کیا کہ وہ بڑی حد تک خود پر قابو پا چکا ہے۔

”کیا میں ایک سرکاری آفیسر سے پوچھ سکتا ہوں کہ اس سے یہ غیر قانونی حرکت کیوں سرزد ہوئی۔“

”یہاں سے میری روحانی قوت کی کہانی شروع ہوتی ہے۔“ فریدی نے لاپرواہی سے شانوں کو جنبش دی۔ ”تم یہی چاہتے تھے نا کہ یہ بلیک میلر راہ راست پر آ جائے۔“

”ہاں میں یہی چاہتا تھا۔“

”بس تو پھر اب یہ راہ راست پر آ جائے گا۔“ فریدی بولا۔

”خیر خیر.... میں یہ جسارت قابل معافی سمجھتا ہوں۔ محض اس لئے کہ تم ایک لائق آفیسر ہو۔ تم سے ملک و قوم کو بہترے فائدے پہنچے ہیں۔“

”اور اس وقت میں نے تمہاری مشکل بھی آسان کر دی ہے۔“

”کیا مطلب....؟“ خاور چونک پڑا۔

”تم یہی معلوم کرنا چاہتے ہو نا کہ اس بلیک میلر کی پشت پر حقیقتاً کون ہے۔ لو دیکھ لو۔“

اس نے وہ حرکت میرے ہی ایماء پر کی تھی۔“

”مجھے اس سے کوئی سروکار نہیں۔“ خاور نے لاپرواہی سے شانوں کو جنبش دی۔ ”بھلا میں یہ کیوں جاننا چاہوں گا۔ کیا مجھے معلوم نہیں تھا۔“

”ٹھیک ہے۔ اسی لئے یہ ڈرامہ اسٹیج کرنے کی ضرورت پیش آئی تھی۔“ فریدی مسکرایا۔
 ”پہلے اسے کافی میں کوئی نشہ آور چیز دی گئی پھر دو آدمی اسے کلب سے نکال آئے۔
 راستے میں تم سے ملے بھینٹ ہو گئی اور تمہاری روحانی قوت نے انہیں بھاگنے پر مجبور کر دیا۔ پھر یہاں
 تمہاری روحانی قوت نے ایک نقاب پوش پیدا کیا۔“

”ٹھہرو۔“ خاور ہاتھ اٹھا کر بولا۔ ”تم شاید کسی غلط فہمی میں مبتلا ہو۔ تم یہ سمجھتے ہو کہ میں
 نے اس کرائم رپورٹر کو مرعوب کرنے کے لئے یہ سب کچھ خود ہی کیا تھا۔“
 ”لفظ مرعوب پر مجھے اعتراض ہے۔“ فریدی مسکرایا۔ ”نہیں مرعوب کرنے کے لئے نہیں
 بلکہ اس کا اعتماد حاصل کرنے کے لئے۔“

”اعتماد..... میں نہیں سمجھا۔“

”اپنی روحانی قوت کو آواز دو سب کچھ سمجھ میں آ جائے گا۔ خیر تمہاری آسانی کے لئے
 بتا دوں گا کہ.....“ فریدی خاموش ہو کر اُسے گھورنے لگا۔

”تم نے مجھ سے الجھ کر اچھا نہیں کیا انسپکٹر۔“ خاور بھی اسے گھورتا ہوا بولا۔

”اس کی فکر تمہیں نہیں ہونی چاہئے۔ ہاں تو میں یہ کہہ رہا تھا کہ تم اس سے وہ ذرائع
 معلوم کرنا چاہتے تھے جو اس کی معلومات کا باعث بنے ہیں۔ لیکن تمہیں علم ہے کہ انور سے کوئی
 بات معلوم کر لینا آسان نہیں۔ خواہ تشدد ہی کیوں نہ بروئے کار لایا جائے۔“

”پھر کہوں گا کہ تمہیں غلط فہمی ہوئی ہے۔“ خاور ہنس پڑا۔

”بکواس بند کرو۔“ فریدی نے خشک لہجے میں کہا۔

”مجھے غصہ مت دلاؤ لڑکے۔“ خاور کا موڈ پھر بگڑ گیا۔

”میں تمہیں اس حد تک غصہ دلانے کا ارادہ رکھتا ہوں کہ تم پاگل ہو جاؤ۔“

”حد ہو گئی.... حد ہو گئی۔“ خاور کا ایک ساتھی مٹھیاں بھینچ کر بولا۔ ”بابا حکم دیجئے۔“

خاور نے سوالیہ انداز میں فریدی کی طرف دیکھا۔

”مجھے کوئی اعتراض نہ ہوگا اگر تم انہیں حکم دے دو۔ میں عرصہ سے بہانہ تلاش کر رہا ہوں کہ کسی طرح تمہاری کلائیوں میں زیور ڈال سکوں۔“

”اچھا یہ بات ہے۔“ خاور نے آنکھیں نکالیں۔ ”اب تم دیکھنا حشر اپنا۔ بس جاؤ.... چلے جاؤ۔“

”ظاہر ہے یہاں قیام کرنے کی نیت سے نہیں آیا تھا۔ لیکن مجھے تم سے شکایت ضرور رہے گی۔“

”کیا مطلب....؟“

”تم نے میرا شکریہ بھی ادا نہیں کیا۔“

”کس بات کا۔“

”تمہیں انور پر بہت محنت کرنی پڑتی لیکن اس کے باوجود بھی تم اس سے کچھ نہ معلوم کر سکتے کیونکہ یہ بھی تھوڑی بہت روحانی قوتوں کا مالک ہے۔ میں نے کہا کیوں نہ تمہیں بتا دوں کہ اس بلیک میلنگ کی پشت پر میں ہی ہوں۔“

”تمہاری باتیں میری سمجھ میں نہیں آتیں۔“ خاور نے کہا۔ ”مجھے اس سے کیا غرض ہو سکتی ہے۔ میں تو خود اسے ہی سمجھا رہا تھا کہ پولیس کو مطلع کر دو۔ مجرموں کو بلیک میل کرنے سے تمہیں تو فائدہ ہو سکتا ہے لیکن عوام خسارے میں رہتے ہیں۔“

”یہ سمجھاتے وقت تمہاری روحانی قوت کہاں سو رہی تھی۔ تمہیں تو معلوم ہونا چاہئے تھا کہ پولیس خود ہی اس بلیک میلنگ کی حوصلہ افزائی کر رہی ہے۔“

”بس جاؤ.... خدا کے لئے جاؤ۔ تم پر اگر مصیبتیں نازل نہ ہوں تو یہی سمجھنا کہ وقت کو تمہارے کسی بہت بُرے دور کا انتظار ہے.... میرا مسئلہ اڑانے والے آج تک خوش نہیں دیکھے گئے۔“ خاور خاموش ہو کر ٹہلنے لگا۔ اس کی آنکھوں سے چنگاریاں سی نکل رہی تھیں۔ ایسا معلوم ہو رہا ہے جیسے وہ خود پر قابو پانے کے لئے ٹہل رہا ہو۔ پھر دفعتاً وہ رکا اور فریدی کو چند لمحے

گھورتے رہنے کے بعد بولا۔ ”اس شہر میں بہتیرے ایسے آدمی ملیں گے جو مجھے فراڈ سمجھتے ہیں.... تم بھی انہی میں سے ایک ہو۔“

”میں ان میں سے نہیں ہوں۔“ دفعتاً انور نے غصیلی آواز میں کہا۔ وہ فریدی کو قہر آلود نظروں سے گھور رہا تھا۔

”ابھی میں نے اس پر غور ہی نہیں کیا کہ تمہارے سلسلے میں مجھے کیا کرنا ہے۔“ فریدی نے اپروائی سے کہا اور دروازے کی طرف مڑ گیا۔ انور نے اس کے ساتھ چلے جانے کی کوشش نہیں کی۔

فریدی نے جیسے ہی دروازے میں قدم رکھا کوئی چیز اوپر سے اس پر گری اور وہ اچھل کر پیچھے ہٹ آیا۔ سیاہ رنگ کا سانپ اس کے شانوں سے پھسل کر فرش پر آگرا تھا۔ وہ پھن اٹھا کر اس پر لپکا۔

”بہت اچھے۔“ فریدی نے قہقہہ لگایا۔

”رحم کیجئے خاور صاحب۔“ انور بھرائی ہوئی آواز میں بولا۔

”میں کچھ نہیں جانتا۔“ خاور نے اپروائی سے شانوں کو جنبش دی۔ ”خدا ہی میری توہین نہیں برداشت کر سکتا۔“

سانپ بدستور پھن اٹھا اٹھا کر فریدی پر حملے کر رہا تھا۔ لیکن ابھی تک فریدی محفوظ رہا تھا۔ ”آپ اس سے کیوں الجھ رہے ہیں جلدی سے باہر نکل جائیے۔“ انور نے جھنجھلا کر کہا۔ ”ایسے کھیل مجھے پسند ہیں فرزند۔“ فریدی نے جواب دیا۔ وہ اب گھٹنوں کے بل کھسکتا ہوا سانپ کے وار خالی دے رہا تھا۔

”خود خاور بھی آنکھیں پھاڑے اُسے دیکھتا رہا۔ دفعتاً فریدی نے سانپ کی دم پکڑ کر جھٹکا دیا۔ اتنی تیزی سے کہ وہ پلٹ بھی نہ سکا اور اب فریدی سیدھا کھڑا نظر آیا۔ سانپ کسی بے ضرر کیچڑے کی طرح اس کے ہاتھ میں لٹکا ہوا تھا۔ اس کی زبان اب بھی بار بار منہ سے باہر آ رہی تھی لیکن وہ اپنے جسم کو جنبش نہیں دے سکتا تھا۔

فریدی نے اُسے فرش پر ڈالتے ہوئے کہا۔ ”اب کسی دوسری بلا کو آواز دو۔ اس کی تو ساری ہڈیاں جوڑوں سے الگ ہو گئی ہیں۔“

”خدا کی پناہ۔“ خاور متحیرانہ انداز میں بوا۔ ”تم نے یہ فن کہاں سے سیکھا۔“

فریدی کچھ کہے بغیر دروازے کی طرف مڑ گیا۔ انور نے اس کو اسی دروازے سے گزرتے دیکھا جس سے کچھ دیر پہلے نکلنے کی کوشش کی تھی۔

پھر اس کے قدموں کی آوازیں بھی سنائے میں گم ہو گئیں۔

”خدا اس کے حال پر رحم کرے۔“ خاور نے بھرائی ہوئی آواز میں کہا۔ ”مستقبل بے حد

تاریک نظر آ رہا ہے۔“

”نہیں بابا.... رحم کیجئے۔“ انور گڑ گڑایا۔ ”وہ صرف ضدی آدمی ہیں۔ دل کے بُرے نہیں۔“

”چلے جاؤ۔“ خاور حلق پھاڑ کر دھاڑا۔ ”تم سب فراڈ ہو۔ تمہاری نیت بھی مجھ پر روشن

ہے۔ جاؤ ورنہ تم اتنے بالکمال نہیں ہو کہ کسی سانپ کی ہڈیاں الگ کر سکو۔“

”یہ بات بھی سو فیصدی درست ہے۔“ انور نے سر ہلا کر کہا۔ ”میری کبھی کسی مداری سے

دوستی نہیں رہی۔ لیکن آپ یقین کیجئے کہ میں دل سے آپ کی قدر کرتا ہوں۔ مجھ پر بھی رحم

کیجئے۔ اگر آپ کا علم مجھے فراڈ قرار دیتا ہے تو میں یہی سمجھوں گا کہ آپ کا علم جھوٹا ہے۔“

خاور نے اس کے چہرے پر نظر جماتے ہوئے پلکیں جھپکائیں۔ انور آہستہ آہستہ آگے

بڑھا اور اس کے قریب پہنچ کر دوڑا نو ہوتے ہوئے پیر پکڑ لئے۔

”مجھے ایسے ہی کسی مرد کامل کی تلاش تھی بابا.... مجھ پر رحم کیجئے۔“ گڑ گڑاہٹ رقت آمیز تھی۔

”اٹھو.... کھڑے ہو جاؤ....!“ خاور نے خلاء میں گھورتے ہوئے کہا۔

انور اٹھ کر چار قدم پیچھے ہٹا اور مودب کھڑا رہا۔

”کیا کہنا چاہتے ہو۔“

”مجھے وحیدہ بانو سے عشق ہو گیا ہے۔ لیکن دولت کی دیوار ہمارے درمیان حائل ہے۔“

”وحیدہ بانو کون ہے۔“

”نواب تو قیرالزماں کی لڑکی۔“

”تو پھر تم کیا چاہتے ہو۔“

”شادی مگر میں مفلس ہوں.....؟“

خاور نے آنکھیں بند کر لیں۔ اسی طرح کھڑا رہا پھر آنکھیں کھول کر بولا۔ ”تم پاگل ہو گئے ہو۔ اس چکر میں نہ پڑو۔ اس لڑکی کے ستارے تمہارے ستاروں سے مطابقت نہیں رکھتے۔ اگر شادی ہوگئی تو تمہیں کتوں کی موت مرنا پڑے گا۔“

”میں سب کچھ بھگتے کو تیار ہوں۔“

”میں حق تلفیوں کا ذریعہ بننا پسند نہیں کرتا۔“ خاور نے خشک لہجے میں کہا۔

”میں نہیں سمجھا۔“

”میں اس لڑکی کی حلق تلفی کی بات کر رہا ہوں جس نے تمہارے لئے خود کو برباد کر لیا ہے جس کی رگوں میں ایک مطلق العنان بادشاہ کا خون دوڑ رہا ہے جو.....!“ خاور خاموش ہو گیا۔

”وہ صرف میری دوست ہے۔“

”شادیاں بھی دشمنوں سے نہیں ہوتیں۔“

”نہیں یہ ناممکن ہے۔ اس سے شادی کا سوال ہی نہیں پیدا ہوتا۔“

”پھر تم ساری زندگی کنوارے ہی رہو گے۔ تمہارے ستارے صرف اسی کے ستاروں

سے ملتے ہیں..... دنیا کی واحد لڑکی یا اسی سے شادی ہوگی یا پھر کسی سے بھی نہیں ہو سکے گی۔“

”میں کیا کروں.....!“ انور بھرائی ہوئی آواز میں بولا اور اپنی پیشانی رگڑنے لگا۔

”بس آدمی بنو۔“ خاور نے خشک لہجے میں کہا۔ ”اب تم جاسکتے ہو۔“



ڈاکٹر ڈف جاگ پڑا۔ کوئی باہر سے گھنٹی بجا رہا تھا۔ کلاک نے ٹھیک اسی وقت دو

بجائے۔ وہ کبل پھیک کر اٹھا۔ اتنی رات گئے کون آیا ہے؟ وہ دل ہی دل میں سچ و تاب کھاتا ہوا کمرے سے راہداری میں آ گیا۔ سوکچ آن کر کے بلب روشن کیا۔ جلدی میں سلپنگ گاؤن ڈالنا بھی بھول گیا تھا۔

صدر دروازہ کھولتے ہی ایک یورپین پر نظر پڑی۔ شاید آنے والے نے خود ہی برآمدے کا بلب روشن کیا تھا۔

ڈاکٹر ڈف نے برا سامنہ بنایا۔ لیکن قبل اس کے کہ کچھ کہتا یورپین نے اپنا کارڈ اس کی طرف بڑھا گیا۔

”ہنری واگن.... سی آئی بی۔“ ڈاکٹر نے بلند آواز میں کارڈ پڑھا پھر متحیرانہ لہجے میں ہوا۔ ”ہاں پھر.... میں آپ کے لئے کیا کر سکتا ہوں۔“

”کرناتو مجھے ہے ڈاکٹر۔“ سارجنٹ ہنری نے کہا۔ ”آپ نے کوئی رپورٹ درج کرائی تھی۔“
 ”ہاں.... مگر اب ہوش آیا ہے آپ لوگوں کو۔ دو بجے رات کو.... یہ بھی کوئی وقت ہے۔“
 ”بہت مناسب وقت ہے ڈاکٹر۔“ ہنری ہوا۔

”آئیے.... اندر آئیے!“ ڈاکٹر ڈف راہداری میں مڑتا ہوا ہوا۔ پھر پلٹ کر دہاڑا
 ”چوکیدار!“

”جی صاحب۔“ قریب ہی سے آواز آئی۔

”دروازہ کھلا ہوا ہے۔ خیال رکھنا۔“ ڈاکٹر غرایا۔

”اچھا صاحب۔“ جواب ملا۔

گھنٹی کی آواز ہی نے شاید ریگی کو بھی جگا دیا تھا۔ ہنری نے اسے راہداری میں کھڑے دیکھا۔ اس نے بھی یہ محسوس کیا کہ ریگی اسے دیکھ کر کسی قدر بدحواس نظر آنے لگی ہے۔

وہ دونوں ڈرائنگ روم میں داخل ہوئے اور ڈاکٹر نے پلٹ کر ریگی سے کہا۔ ”بے بی.... جاؤ.... سو جاؤ.... تم کیوں اٹھ گئی ہو۔“ پھر ہنری سے ہوا۔

”بیٹھے مسٹر!“

”ہنری کہتے ہیں مجھے۔“ ہنری بیٹھتا ہوا بولا۔

ریگی اندر نہیں آئی تھی۔ ہنری نے اطمینان کا سانس لیا۔ غالباً وہ نہیں چاہتا تھا کہ دونوں ایک دوسرے سے اپنی جان پہچان ظاہر کریں۔

”ہاں... اتنی رات گئے۔“ ڈاکٹر ڈف اُسے گھورتا ہوا بولا۔

”ایک بار پھر معافی چاہتا ہوں ڈاکٹر۔“ ہنری نے لجاجت سے کہا۔ ”لیکن ایک دشواری آپڑی ہے۔“

”کیسی دشواری۔“

”آپ نے ایک نامعلوم آدمی کے خلاف رپورٹ درج کرائی تھی کہ وہ آپ کے مکان میں گھسا تھا۔ لیکن اس سے پہلے ہی ایک رپورٹ آپ کے خلاف بھی آ گئی تھی۔ یہ ایک ایسے آدمی کی رپورٹ ہے جو خرگوش پکڑتا ہے اس کا بیان ہے کہ وہ آپ کے مکان کی پشت پر جھازیوں میں خرگوش تلاش کر رہا تھا کہ آپ نے اُسے خواہ مخواہ لاکر مارا بیٹا ہے۔“

”یہ بکواس ہے۔“ ڈاکٹر ڈف میز پر ہاتھ مار کر دھاڑا۔

”ڈاکٹر خدا کے لئے سنجیدگی سے گفتگو کیجئے۔“ ہنری نرم لہجے میں بولا۔ ”وہ بھی کوئی گزرا آدمی نہیں ہے۔ دولت مند ہے۔ خرگوش کی کھالیں ایکسپورٹ کرتا ہے۔ اکثر خود بھی خرگوشوں کی تلاش میں نکل کھڑا ہوتا ہے... آخر اُسے کیا سوچی تھی کہ وہ آپ کی چھت پر جا چڑھا۔ سوچئے تو کسے یقین آئے گا اس پر۔“

”تو میں جھوٹا ہوں؟“ ڈاکٹر ڈف نے آنکھیں نکالیں۔

”میں یہ نہیں کہتا ڈاکٹر۔ سوچ بھی نہیں سکتا۔ حالانکہ مجھے علم ہے کہ آپ سفید چمڑی والے سے بے تحاشہ نفرت کرتے ہیں لیکن پھر بھی مجھے آپ سے ہمدردی ہے آپ سے بڑا ماہر حشرات الارض یہاں اور کون ہے۔“

”آپ یہ کیا جانیں کہ مجھے سفید چمڑی والوں سے نفرت ہے۔“

”میرا تعلق سی آئی بی سے ہے ڈاکٹر۔“

”آپ کہنا کیا چاہتے ہیں۔“ ڈاکٹر نے جھلائے ہوئے لہجے میں کہا اور دیوار سے لگے ہوئے کلاک کی طرف دیکھنے لگا جو سوادو بجارہا تھا۔

”یہی کہ آپ ذرا اس آدمی کو شناخت کر لیں.... جسے آپ نے مارا بیٹا تھا۔“

”وہ مجھے کہاں ملے گا۔“

”میرے پاس تصویر موجود ہے۔ اگر وہی ہوا تو....!“

”جلدی کیجئے۔ سوادو بج رہے ہیں۔ میں شب بیداریوں کا عادی نہیں ہوں۔“

ہنری نے حمید کی وہی میک اپ والی تصویر نکالی جس میں اس نے گوریلے سے ملاقات کی تھی۔

”یہی ہے!“ ڈاکٹر میساختہ ہوا۔ ”بلاشبہ یہی ہے۔ میری یادداشت دھوکا نہیں دے سکتی۔“

”تب پھر یہی وہ شخص ہے جس نے آپ کے خلاف رپورٹ درج کرائی تھی۔“

”میری رپورٹ سے پہلے۔“

”جی ہاں۔“

”اس کی تصویر کہاں سے ملی آپ کو۔“ ڈاکٹر کے لہجے سے بے اعتباری مترشح تھی۔

”آپ کی رپورٹ پہنچنے پر اُسے پھر طلب کیا گیا تھا۔ الجھا دینے والی بات تھی۔ اس لئے

اس کی اعلیٰ میں یہ تصویر کھینچی گئی تاکہ اُسے سامنے لائے بغیر ہی شناخت ہو سکے۔“

”میرا خیال ہے کہ میرے خلاف کوئی بڑی سازش کی جا رہی ہے۔“

”کس پر شبہ ہے آپ کو....؟“

”فی الحال میں کچھ نہیں کہہ سکتا۔“ ڈاکٹر تصویر کو گھورتا ہوا ہوا۔ ”لیکن یہ آدمی میرے

لئے قطعی طور پر اجنبی ہے۔ اس واقعہ سے پہلے میں نے اُسے کبھی نہیں دیکھا۔“

”کھل جائیے ڈاکٹر ورنہ....!“

”کیا مطلب....!“ ڈاکٹر پھر اُسے گھورنے لگا۔

”یہ بتائیے کہ اس سے آپ کا بھگڑا کس بات پر ہوا تھا۔“

”کیا آپ میری رپورٹ پڑھ چکے ہیں۔“ ڈاکٹر اوپری ہونٹ بھیج کر ہوا۔

”جی ہاں.... اچھی طرح۔“

”پھر کیا اس میں جھگڑے کی وجہ درج نہیں ہے۔“

”آپ نہیں سمجھ۔ میرا مطلب آج کے جھگڑے سے نہیں۔“

”ہوں.....!“ ڈاکٹر نے کچھ سوچتے ہوئے آنکھیں نکالیں۔ ”میں سمجھنے کی کوشش کر رہا ہوں

آپ غالباً یہی کہنا چاہتے ہیں کہ ہماری پرانی جان پہچان تھی۔ اچانک ناچاتی ہو گئی پھر ایک بڑا جھگڑا ہو گیا اور ہم دونوں بالکل اجنبیوں کی طرح ایک دوسرے کے خلاف کیس لے دوڑے۔“

”شکریہ ڈاکٹر..... میں یہی کہنا چاہتا تھا۔“

”دونج کر بیس منٹ ہو گئے۔“ ڈاکٹر اٹھتا ہوا بولا۔ ”اب آپ جا سکتے ہیں۔“

”اگر وہ واقعی آپ کے لئے اجنبی تھا تو.....!“ ہنری نے بھی اٹھتے ہوئے تشویش کن لہجے

میں کہا۔ ”تو آپ یقیناً بڑی الجھنوں میں مبتلا ہونے والے ہیں۔“

”کیوں؟“

”وہ دولت مند ضرور ہے لیکن..... لیکن..... شاید آپ تصور بھی نہ کر سکیں کہ کتنا خطرناک

آدمی ہے۔“

”بیٹھ جائیے۔“ ڈاکٹر ڈف نے ہاتھ ہلا کر کہا۔ ”مجھے اس کے متعلق بتائیے۔“

”بہت بار سوخ آدمی ہے۔ ایک شریف بد معاش۔ قانون شکنی کا ماہر۔ ایسا کہ قانون بھی

ابھی تک اُسے گرفت میں لینے سے معذور رہا ہے۔“

”لیکن ایسے کسی آدمی کو مجھ سے کیا سروکار ہو سکتا ہے۔“

”اس پر تو آپ ہی روشنی ڈال سکیں گے۔ ذہن پر زور دیجئے۔“

”یقین کرو دوست وہ میرے لئے قطعی اجنبی تھا۔“

”اچھی بات ہے۔ اگر آپ وعدہ کریں ڈاکٹر..... کہ آئندہ یورپیوں سے نفرت نہیں کریں

گے تو تم میں.....!“

”تو تم کیا کرو گے میرے لئے۔“

”بہت غور کر کے کوئی قدم اٹھایا جائے گا۔ بہر حال میں آپ کی ہر ممکن مدد کے لئے حاضر ہوں۔“

”ڈیڈی.... ڈیڈی....!“ ایک بیک ریگی کی چیخیں سنائی دیں۔

ڈاکٹر ڈف اٹھ کر دروازے کی طرف جھپٹا۔ ریگی کی آواز راہداری سے آئی تھی....
 ہنری جہاں تھا وہیں بیٹھا رہا پھر ایک بیک کسی گوریلے کی غراہٹ سنائی دی.... اور ڈاکٹر بھی چیخنے لگا.... ”مسٹر.... مسٹر آفسر.... پلیز.... دوڑو....!“
 ہنری بہت اطمینان سے اٹھا۔ انداز میں وحشت یا بیساختگی نہیں تھی۔ ہونٹوں پر مسکراہٹ بھی نظر آئی۔

”آفسر.... آفسر....!“ ڈاکٹر کی چیخ پھر سنائی دی۔ اس بار ہنری نے بھی خواہ مخواہ اپنے حلق سے متعدد قسم کی آوازیں نکالیں اور آواز کی طرف سر پٹ دوڑتا چلا گیا.... غالباً یہ بھی ایکٹنگ تھی.... لیکن کیا مجال کہ بناوٹ کا شبہ بھی ہو جاتا۔
 وہ ایک کمرے میں داخل ہوا۔ یہ غالباً ریگی کی خواب گاہ تھی۔ بڑا وحشت ناک منظر تھا یہاں کا۔

پھرے ہوئے گوریلے نے ایک ہاتھ پر بے ہوش ریگی کو سنبھال رکھا تھا اور دوسرے سے ڈاکٹر کو دھکیلتا جارہا تھا۔ بڑی خوفناک قسم کی غراہٹیں اس کے حلق سے نکل رہی تھیں۔
 ”بچاؤ.... آفسر.... میری بچی کو بچاؤ۔“

”ہٹو.... ہٹ جاؤ پر وفسر۔ سامنے سے ہٹ جاؤ۔“ ہنری ریوالور نکالتا ہوا چیخا۔
 ”مم.... مم.... نہیں گولی مت مارنا.... یہ شاید.... اوہ.... میرے خدا.... فینٹم فینٹم....!“
 ”پاگل ہوئے ہو ڈاکٹر ہٹو.... ورنہ میں تمہیں بھی گولی مار دوں گا۔ کیا تمہیں یہ فینٹم اس لڑکی سے بھی زیادہ عزیز ہے۔“

گوریلے نے ہنری کو دیکھا اور پھر شاید اس کے ہاتھ میں ریوالور دیکھ کر ہی ریگی کو پلانگ پر اچھال دیا۔

”فینٹم... فینٹم...!“ ڈاکٹر ڈف پھر دھاڑا۔ لیکن گور یا اتنی دیر میں ہنری پر جھپٹ چکا تھا۔
پے در پے چار فار ہوئے۔

”آفسر... آفسر... پاگل کمبخت... یہ کیا کیا تم نے۔“ ڈاکٹر نے دیوار نہ وار ایک مکا
ہنری کے کاندھے پر رسید کر دیا۔ گور یا ڈھیر ہو چکا تھا۔ اس کی غراہٹیں سسکیوں میں تبدیل
ہوتی جا رہی تھیں اور فرش پر خون پھیل رہا تھا۔

”میں پاگل ہوں یا تم...!“ ہنری ڈاکٹر کو دھکا دیتا ہوا غرایا۔ ”ہوش کی دوا کرو۔ ورنہ
جھکڑیاں ڈال کر گھینٹا ہوا لے جاؤں گا۔“

کئی دوڑتے ہوئے قدموں کی آوازیں راہداری میں سنائی دیں اور پھر چوکیدار دکھائی
دیا۔ دو ملازم بھی اس کے ساتھ تھے جنہیں شاید وہ شاگرد پیٹھے سے سوتے سے اٹھا لایا تھا۔ ان
کی نیند میں ڈوبی ہوئی وحشت زدہ آنکھیں یہی کہہ رہی تھیں۔

ڈاکٹر دیوار سے ٹکا حیرت سے آنکھیں پھاڑے دم توڑتے ہوئے گوریلے کو دیکھ رہا تھا۔
بالکل ایسا ہی معلوم ہو رہا تھا جیسے اسے سکتہ ہو گیا ہو۔ ریگی جس حال میں پڑی تھی پڑی رہی۔
ڈاکٹر کی توجہ اس کی جانب مبذول نہ ہو سکی۔ نوکر دم بخود کھڑے تھے۔

”مجھے حیرت ہے ڈاکٹر۔“ ہنری نے قبرستان کا سناٹا توڑا۔

ڈاکٹر ڈف نے چونک کر اس کی طرف دیکھا اور پھر بے ہوش ریگی کی طرف مڑ گیا۔ چند
لمحے اس پر جھکا رہا پھر سیدھا کھڑا ہو کر بولا۔ ”اس گوریلے کو میں نے اس وقت پالا تھا جب یہ
صرف چھ دن کا تھا۔ تم نے بہت بُرا کیا۔ بہت بُرا۔ مگر میں نہیں سمجھ سکتا کہ خود اسے کیا ہو گیا
تھا... اس پر دیوانگی کیوں سوار ہو گئی تھی۔ میرے خدا۔“

ڈاکٹر نے اپنا چہرہ دونوں ہاتھوں سے چھپا لیا۔ وہ حقیقتاً بہت پریشان نظر آ رہا تھا۔



کار میں کوبرا

اپنے وقت کا حیرت انگیز ترین آدمی بڑے دلاویز انداز میں مسکرا رہا تھا اور سارجنٹ حمید نے ایسا پوز بنا رکھا تھا جیسے تن من دھن سے قربان ہو جانے کا ارادہ رکھتا ہو۔

سارجنٹ ہنری کی آنکھوں نے صرف عقیدت جھانک رہی تھی۔

”مگر مجھے کیوں اندھیرے میں رکھا جاتا ہے سرکار۔“ حمید نے کہا۔

”مصلحتاً.....!“ فریدی کا مختصر سا جواب تھا۔ اس نے گار سلگایا۔ دو تین ہلکے کش لئے اور

پھر بولا۔ ”اس تدبیر سے ہنری کے لئے دروازہ بھی کھل گیا اور تمہارے لئے بنگلے کی عقبی دیوار

بھی محفوظ ہو گئی۔“

”مگر گور یا پاگل کیسے ہو گیا تھا۔“

”شکر قد.....!“

”(احول والا قوتہ.....!“ حمید نے جھلا کر دونوں ہاتھ زانوں پر مارے اور فریدی ہنس پڑا۔

پھر سنجیدگی سے بولا۔ ”رات کو گور یا عموماً چھت ہی پر رہتا تھا۔ بہترین محافظ۔ اس سے تو ہر

حال میں پیچھا پھڑانا ہی تھا۔ ایک شکر قد کافی ہوئی تھی اس کے لئے۔“

”اوہ تو آپ نے شکر قد میں کسی قسم کا زہر انجکت کیا تھا۔“

”ہاں..... اور پھر وہ چھت پر پھینک دی گئی تھی۔ پھر ہنری اسی وقت عمارت میں داخل ہوا۔

تھا جب مجھے یقین ہو گیا تھا کہ گور یا شکر قد ہضم کر چکا ہوگا۔ ڈاکٹر کی حیرت حق بجانب تھی۔

کیونکہ وہ گور یا گھر کے افراد کے لئے بالکل بے ضرر تھا۔“

”تو وہ زہر تھا۔“ حمید نے ٹھنڈی سانس لی۔ ”میں سمجھا تھا شاید کم بخت کسی فٹ پاتھی

حکیم کی نفرتی گولیاں چبا گیا تھا۔ مگر ٹھہریے..... آخر آپ گوریلے کے پیچھے کیوں پڑ گئے تھے۔“

”اس کی موجودگی میں اپنا کام جاری نہ رکھ سکتا۔“

”کیا سچ مچ وہاں آپ کو انسانی اعضاء کی تلاش ہے۔“

”یہ حقیقت ہے۔“

”لیکن ٹھہریے تو.... کیا جرم ہے۔“

”بعض حالات میں.... میں جانتا ہوں کہ وہ ایک سائنسٹ ہے.... ماہر حشرات الارض

ہے۔ اگر اس کے یہاں انسانی اعضاء پائے جاتے.....!“

ایک نوکرتشتی میں کسی کا وزینگ کارڈ لئے داخل ہوا اور بات جہاں کی تہاں رہ گئی۔

فریدی نے کارڈ لے کر دیکھا اور جیب میں رکھ لیا۔

”تم دونوں یہیں ٹھہرو۔ اس کمرے سے باہر قدم نکالنے کی ضرورت نہیں۔“ فریدی اٹھتا

ہوا بولا۔

پھر وہ ڈائینگ روم میں آیا۔ یہاں انور اس کا منتظر تھا۔

”بیٹھو.... بیٹھو....!“ فریدی نے ہاتھ ہلا کر کہا۔

”میں بڑی الجھن میں ہوں۔“

”کیوں....“ فریدی صوفے کے ہتھے سے ٹکتا ہوا مسکرایا۔

”خاور.... میری سمجھ سے باہر ہے۔“

”فی الحال میں بھی اسے زیادہ نہیں سمجھ سکا۔“

”اس کے علاوہ بھی ایک الجھن ہے۔“

”کہتے چلو۔“ فریدی نے بجھا ہوا سرگارسا کر کہا۔

”آپ نے رانا پرمود کے متعلق جو کچھ بھی کہا تھا خود کو سامنے لائے بغیر کہا تھا۔ یعنی

اسکے آدمیوں کو متوجہ کرنے کیلئے مجھے بلیک میلر بننا پڑا تھا۔ پھر آپ ایک ایک سامنے کیوں آ گئے۔“

”صرف اسی حد تک کہ پس پردہ رہنا مناسب تھا جب تک خاور روشنی میں نہ آ جاتا۔“

”میں نہیں سمجھا۔“

”رانا پرمود سے زیادہ مجھے خاور کی فکر تھی۔ میں صرف یہ دیکھنا چاہتا تھا کہ وہ بھی ان

معاملات سے دلچسپی لیتا ہے یا نہیں۔ اتفاقاً وہ جلد ہی روشنی میں آ گیا۔ ورنہ میری اسکیم تو طویل

تھی۔ کہیں نہ کہیں اسے سامنے آنا ہی پڑتا۔“

”سمجھ گیا۔ لیکن شاید ابھی تک اس کی پوزیشن آپ کے ذہن میں واضح نہیں ہو سکی۔“

”یہ حقیقت ہے۔“

”کچھ بھی ہو۔ لیکن اب وہ لوگ ہوشیار ہو گئے ہیں۔ آپ نے سامنے آ کر.....!“

”پرواہ مت کرو۔“ فریدی نے شانوں کو جنبش دی۔ ”میں جانتا ہوں کہ میں نے اپنے

لئے کئی طرح کے خطرات مول لئے ہیں۔ لیکن ان کے بغیر کام بھی تو نہ چلتا۔“

”آپ کے لئے خطرات.....!“

”ہاں کسی وقت بھی سپرنٹنڈنٹ مجھے طلب کر کے پھونکا سکتا ہے۔“

”کیوں؟“

”خاور بہت مقبول آدمی ہے۔ میں نے بھڑوں کے چھتے میں چھینزا ہے۔ ہمارے ایس پی

مارش اسمتھ صاحب بھی اس کے عقیدت مندوں میں سے ہیں۔“

”لیکن میری اطلاعات کے مطابق یہ کیس آپ کو اسمتھ ہی سے ملا ہے۔“

”خوب! بہت اچھے جا رہے ہو۔“ فریدی مسکرایا۔ ”اب میرے ٹکے کی اطلاعات بھی تم

تک اتنی آسانی سے پہنچنے لگی ہیں۔“

”ذرا نوزای ہے آپ کی۔“ انور ڈھٹائی سے مسکرایا۔

”خیر..... ہاں تو یہ کیس مجھے مسٹر اسمتھ ہی سے ملا تھا۔ لیکن ان کے فرشتوں کو بھی شاید علم

نہ ہو کہ ان معاملات سے خاور بھی کسی قدر سروکار رکھتا ہے۔ اب دیکھو نا اس نے خود کو اس

معاملے سے الگ رکھنے کے لئے کتنا شاندار ڈرامہ اسٹیج کیا تھا۔ دو ہزار تمہیں مل چکے تھے۔ لیکن

انہیں اطمینان نہیں تھا کہ تم روپیوں سے سیدھے رہ سکو۔ یہی خیال تشدد کے متعلق بھی رہا ہوگا۔

اسلئے خاور کی اسکیم بروئے کار لائی گئی۔ سچ کہنا کیا تم اسکی حرکات سے متاثر نہیں ہوئے تھے۔“

”بے تحاشہ ہوا تھا۔“

”پھر بتاؤ..... کیا تم آہستہ آہستہ اس کے سامنے سب کچھ اگل نہ دیتے۔ وہ دراصل یہ معلوم

کرنا چاہتا تھا کہ تمہیں اس بلیک میلنگ اسٹف کا علم کن ذرائع سے ہوا تھا۔“

”لیکن آخر یہ رانا پر مود کیا بلا ہے۔ میں نے سنا ہے کہ اُسے دس سال سے کسی نے دیکھا نہیں۔“

”دس سال۔“ فریدی نے متحیرانہ انداز میں کہا۔ ”یہاں شہبازی اطلاعات کے ذرائع مہمل نظر

آتے ہیں۔ ارے اُسے کبھی کسی نے نہیں دیکھا۔ وہ انگلینڈ میں پیدا ہوا تھا اور وہیں رہ گیا تھا۔“

”اوہ.... تو پھر ریاست کا کاروبار کیسے چلتا ہے۔“

”ایک انگریز منتظم ہے اور رانا پر مود کا پراسرار سیکریٹری۔ خود رانا مستقل طور پر یورپ ہی

کے کسی ملک میں مقیم ہے۔“

”اتنا معلوم ہو جانے کے باوجود بھی میں کچھ نہیں سمجھا۔“

”فی الحال اتنا ہی کافی ہے۔“ فریدی مسکرایا۔

”کیا.... پرنسز تارا کی بھی نگرانی ہو رہی ہے۔“

”یہ کون ہے۔“ فریدی نے پوچھا۔

”رانا.... پر مود کی بھتیجی.... پر مود ہاؤس ہی میں رہتی ہے۔ میں نے اکثر حمید کو اس کے آس

پاس منڈلاتے دیکھا ہے۔“

”خوبصورت ہے۔“ فریدی نے پوچھا۔

”پر مود کے چھوٹے بھائی نے کسی یورپین عورت سے شادی کی تھی۔ اس کی اولاد ہے

خاصی دلکش....!“

”یہ بڑی اچھی خبر سنائی تم نے۔“ فریدی نے کہا اور سگار کے دو تین طویل کش لے کر اٹھ گیا۔

”اب مجھے کیا کرنا ہے۔ ویسے میں خاور کے عقیدت مندوں میں داخل ہو چکا ہوں۔“

”بہت اچھے.... وہ کس طرح۔“

”آپ کی واپسی کے بعد میں نے آپ کو برا بھلا کہا تھا۔“

”یہ نہ سمجھو کہ وہ اس سے مطمئن ہو گیا ہوگا۔ لیکن وہ تمہارے لئے خطرناک نہیں ہو سکتا۔

بظاہر کسی کے لئے بھی نہیں۔ تمہیں وہ صرف ایک مہرہ سمجھتا ہے۔ اس لئے بہتر یہی ہے کہ تم اس

کے حلقہ بگوش میں زبردستی گھسے رہو۔“

”یہی اسکیم ہے میری.... لیکن وہ دو ہزار....!“

”عیش کرو.... میری طرف سے اجازت ہے۔“

”وہ تو ٹھیک ہے لیکن بلیک میلنگ کی رقم۔ ضمیر گوارا نہیں کرتا اور آپ یقین کیجئے کہ میں نے آج تک انسپکٹر آصف کے علاوہ اور کسی کو بھی بلیک میل نہیں کیا۔ وہ بھی ضرورتاً۔ جب اس کے دماغ میں میرے خلاف کیڑے کللاتے ہیں تو انہیں خاموش کرنا ہی پڑتا ہے۔“

”تمہاری مرضی۔“

”لیکن میں آج کل بے حد مفلسی کی زندگی گزار رہا ہوں۔“

”شام تک تمہیں ایک ہزار کا چیک مل جائے گا۔ اوہ ٹھہرو.... نہیں خیر.... اس وقت نہیں چیک کے ساتھ ہی تمہیں ہدایات بھی مل جائیں گی۔ بس اب جاؤ۔ آج کل بے حد مشغول ہوں۔“

انور بھی اٹھ گیا۔

”بس ایک بات اور....“ وہ پھر بول پڑا۔

”اؤں ہونہہ.... بولو بھی۔ تم تو کان کھا جاتے ہو۔“ فریدی براسا منہ بنا کر بولا۔

”کام ہی بات ہے۔ بتا دیجئے۔ ورنہ میں پاگل ہو جاؤں گا۔“

”معلومات حاصل کرنے کے ماہر ہونا کوشش کر ڈالو۔“

”نہیں میرے بس سے باہر ہے۔“ انور جلدی سے بولا۔ ”میری سمجھ میں نہیں آتا کہ آخر وہ خبر کیسی تھی جو آپ نے میرے کالم کے لئے عطا فرمائی تھی۔ خود اس خبر کی تصدیق ہی کرنے سے ابھی تک قاصر رہا ہوں۔ پر مود ہاؤز کے آس پاس پائے جانے والے خارش زدہ کتوں تک سے پوچھ گچھ کر ڈالی ہے لیکن....!“

فریدی نے ہلکا سا قہقہہ لگایا اور ہاتھ ہلا کر بولا۔ ”جاؤ.... جاؤ.... پھر بتاؤں گا۔ لیکن ٹھہرو.... اب ایک راز کی بات بتا ہی دوں۔ میں پچھلی رات خود کو ہرگز ظاہر نہ کرتا.... لیکن جانتے ہو اس کا کیا نتیجہ ہوتا؟ تمہاری دھجیاں اڑ جاتیں.... بے حد خطرناک لوگ ہیں۔ تمہارا منہ

بند کرنے کے لئے بالآخر بے خبری میں پشت پر خنجر مارتے۔ یہ معاملہ ایسا ہی اہم تھا۔ اب تم محفوظ ہو۔ انہیں یقین ہو گیا ہوگا کہ میں نے تمہیں اصل بات ہرگز نہ بتائی ہوگی۔“

انور نے طویل سانس لی اور کھوپری سہلاتا ہوا ڈرائنگ روم سے باہر نکل آیا۔

فلیٹ تک پہنچنے میں پندرہ منٹ سے زیادہ نہیں صرف ہوئے۔ لیکن یہاں دوسری الجھن موجود تھی۔ رشیدہ.... انور کو اس کے سامنے اشار کا فائل نظر آیا۔ تقریباً پچھلے تین ماہ کے شمارے ڈھیر رہے ہوں گے۔

وہ اُسی کے فلیٹ میں تھی۔ انور نے چاہا کہ اُسے نظر انداز کرتا ہو اور دوسرے کمرے میں چلا جائے۔ لیکن رشیدہ بڑی پھرتی سے اٹھی اور دروازے میں حائل ہو گئی۔

”بدحواسی اچھی نہیں۔“ انور نے آنکھیں دکھائیں۔

”اس سے کام نہیں چلے گا۔“ رشیدہ نے اُسے سامنے والی کرسی میں دھکیل دیا۔

انور بیٹھ تو گیا لیکن ایسے انداز میں اُسے گھورتا رہا جیسے دوسرا مرحلہ تھپڑ ہی تو ہوگا۔ وہ بھی اتنا زوردار کہ رشیدہ کے گالوں پر پانچوں انگلیاں بن جائیں گی۔

”مجھے ابھی تک ایک ایسی خبر کے علاوہ اور کچھ نہیں مل سکا جس میں پرمود ہاؤز کا تذکرہ نظر آیا ہو۔ خبر چونکا دینے والی ہے لیکن اہم نہیں۔“

”ہوں.... پڑھنا تو ذرا۔“ یک بیک نہ جانے کیوں انور نرم پڑ گیا۔

رشیدہ نے وہ شمارہ کھینچا جس سے اُسے خبر پڑھنی تھی۔

”دارالکومت ۱۳ نومبر.... پچھلی رات مشہور عمارت پر مود ہاؤز کے قریب ایک ایسا دلچسپ واقعہ پیش آیا جس کی مثال شاید جرائم کی پوری تاریخ میں نہ مل سکے۔ ہوا یہ کہ ایک سوتیلی بہن نے کسی بات پر خفا ہو کر اپنے جوان بھائی کے دونوں کان اکھاڑ لئے۔ آس پاس کے علاقے میں سنسنی پھیل گئی۔ پولیس مفرور بہن کی تلاش میں ہے۔ اسٹاف رپورٹر۔“

رشیدہ خاموش ہو گئی اور انور بھی خاموشی سے سگریٹ پیتا رہا۔

”یہ کیا بکواس تھی۔“ اس نے کچھ دیر بعد انور کو گھورتے ہوئے کہا۔ ”پرمود ہاؤز کے آس

پاس کبھی اس قسم کا کوئی واقعہ رونما نہیں ہوا.... میں نے ابھی فون پر اس علاقے کے تھانے کے انچارج سے گفتگو کی تھی۔“

”تم پاگل ہو جاؤ گی۔“ انور نے خشک لہجے میں کہا۔ ”میں بہت پریشان ہوں اس لئے نہیں کہ تم پاگل ہو جاؤ گی بلکہ اس لئے کہ اب کوئی صورت نہیں رہی کامیابی کی۔“

”کیا بکواس کر رہے ہو۔“

”وحیدہ بانو۔“ انور نے ٹھنڈی سانس لی۔ ”نہیں احوال واقوۃ کیا بک رہا ہوں۔ بھلا تمہیں حال دل سنانے سے فائدہ۔ ہوں.... کیا تم پرنسز تارا سے دوستی کر سکو گی۔“

”میں کسی پرنسز تارا سے واقف نہیں ہوں۔“

”رانا پر مود کی جھتی.... پر مود ہاؤز میں رہتی ہے۔“

”اچھا.... وہ یوریشین لڑکی.... مگر....“ رشیدہ خاموش ہو کر اسے گھورنے لگی۔

پھر جھلا کر بولی۔ ”اب میں سمجھ گئی۔ یہ چکر ہے۔ اس لڑکی کے لئے یہ سب کچھ ہو رہا ہے۔ ہاں وہ بہت خوبصورت ہے۔“

”اس کی ماں اس سے بھی زیادہ خوبصورت تھی۔“

”میں چائنا مار دوں گی۔“ رشیدہ غرائی۔ ”یاد رکھو اگر تم کبھی اس کے ساتھ دکھائی دیئے تو مجھ سے بُرا کوئی نہ ہوگا۔“

”اس کے ساتھ نہ دکھائی دوں تب بھی تم سے بُرا کوئی اور آج تک میری نظر سے نہیں گزرا۔“ انور نے کہا اور ایش ٹرے میں سگریٹ کا جلتا ہوا سرار گڑنے لگا۔

پھر یک بیک اس نے رشیدہ کے بال مٹیوں میں جکڑ لئے۔

”گرفت سخت ہوتی جائے گی۔“ وہ دانت پر دانت جما کر بولا۔ ”اتنی کہ تمہاری کھوپڑی انڈے کا چھلکا بن جائے۔“

گرفت سچ مچ سخت ہو گئی تھی لیکن رشیدہ نے تکلیف کی پرواہ کئے بغیر دو تین کے اس کے پیٹ پر رسید کر دیئے۔

دفعتا باہر سے کسی نے گھنٹی بجائی.... انور اچھل کر پیچھے ہٹ گیا اور رشیدہ بُرا سامنہ بنائے ہوئے اپنے بال درست کرنے لگی۔

گھنٹی پھر بجی اور انور تیزی سے دروازے کی طرف بڑھتا چلا گیا۔



شام خوشگوار تھی اور سار جٹ حمید معمول سے کچھ زیادہ ہی بٹاش تھا۔ بٹاش کی وجہ اس کے علاوہ اور کیا ہو سکتی ہے کہ کسی معجزے ہی کے تحت فریدی اس کے ذہن میں جھانکنے میں کامیاب ہو گیا۔ یعنی غیر متوقع طور پر پرنسز تارا کی نگرانی بھی اسی کے سپرد کر دی گئی تھی۔ پہلے تو حمید کو اپنے کانوں پر یقین ہی نہ آیا تھا کیونکہ رانا پر مود کی کہانی سے وہ قطعی طور پر ناواقف تھا۔ لیکن اُسے حیرت ضرور ہوئی تھی کہ آخر ڈاکٹر ڈف کا تارا سے کیا تعلق ہو سکتا ہے۔ اس نے معلوم کرنا چاہا تھا لیکن فریدی سے کسی صحیح جواب کی توقع ہی فضول تھی۔ بہر حال وہ بڑے اچھے موڈ میں تھا۔ اچھے موڈ میں تھا اس لئے شام ہوتے ہی ”ہائی سرکل“ کی کیوں نہ سوچتی۔

لیکن گنبد نما مینار پر نظر پڑتے ہی روح فنا ہو گئی۔ وہ اس کے متعلق سب کچھ بھول چکا تھا۔ کچھلی شام کی بات دوسری تھی۔ اس وقت تو وہ دن بھر کی کوفت دور کرنا چاہتا تھا۔ لیکن اب اُسے ایسا محسوس ہوا جیسے یہ بدھو پہاڑ سا جسم رکھنے کے باوجود بھی کسی جونک ہی کا بھائی بند ہو سکتا ہے۔ لیٹ جائے تو پیچھا چھڑانا محال۔

”آخاہ....“ وہ بھی حمید کو دیکھتے ہی ماحول سے بے پرواہ ہو کر دھاڑا اور بہترے لوگ چونک کر اُسے گھورنے لگے۔ لیکن وہ احقانہ انداز میں مسکرا مسکرا کر ہاتھ ہلاتا ہی رہا۔

حمید کو اس بے ہودگی پر بڑا تاؤ آیا۔ مگر پھر عافیت اسی میں نظر آئی کہ اسی کی میز کا رخ کرے۔ کیا ٹھیک۔ احق تو احق۔ اب کوئی ایسی حرکت کر بیٹھے کہ خود حمید ہی کا رکھ رکھاؤ خاک

میں مل جائے۔

”آؤ..... آؤ..... مری جان پیارے بھائی۔“ وہ پر مسرت لہجے میں بولا۔ ”باشو..... باشو..... اے قل کہاں گائب ہو گئے تھے۔“

”ذرا والد صاحب مل گئے تھے۔“ حمید بیٹھتا ہوا بولا۔

”ہائے.....!“ قاسم کراہا۔ ”تمہارے بھی والد صاحب ہوتا ہے۔“

”کیوں..... کیا تمہارے نہیں تھا۔“ حمید نے حیرت سے پوچھا۔

”میرے تو بہت زیادہ ہے۔“ قاسم نے ٹھنڈی سانس لی۔ ”کھیر چھوڑو.. اور کوئی بات کرو۔“

”میں نہیں سمجھا۔“

”قیانیں سمجھے۔“

”زیادہ والی بات۔“

”نہ سمجھو..... یہی اچھا ہے۔“ قاسم نے پھر ٹھنڈی سانس لی۔ ”خدا کسی رنڈی کو بھی باپ نہ دے۔“

”ہائیں..... ہائیں۔ کیا تم نشے میں ہو۔“ حمید نے حیرت سے کہا۔ ”اس وقت تمہاری

آدھی بات بھی میری سمجھ میں نہیں آ رہی۔“

”اے ہٹاؤ۔“ قاسم یک بیک جھلا گیا۔ ”میں قہتا ہوں..... یہ سالا باپ واپ کہاں سے

نکل آیا۔ ہاں نہیں تو..... نہ گھر چین نہ باہر چین..... ٹھیکے پر ہوا تمہارے والد صاحب دونوں ہاں۔“

”ارے..... ارے۔“

”چچہ نہیں۔“ قاسم ہاتھ ہلا کر بولا۔ ”اور قوی بات کرو۔“

”تمہاری پیدائش کیسے ہوئی ہوگی۔“

”ارے واہ۔“ قاسم ہنس پڑا۔ ”میری کھلائی بتاتی ہے کہ میں ٹیاؤں ٹیاؤں روتا تھا۔ ہی

ہی ہی ہی..... اے اب سوچ کر شرم آتی ہے۔“

”ضرور آتی ہوگی۔ رم پیو گے۔“ حمید نے کہا۔

”ارے باپ رے۔ نہیں بابا۔ میرے پھرشتے بھی شراب نہیں پی سکتے۔ احوال بلا کوت۔“

مگر حمید سوچ رہا تھا کہ ہونی چاہئے۔ نشے میں یہ اور زیادہ دلچسپ ہو جائے گا۔

دفعتاً اس کی نظر تار پر پڑی اور اس کا سارا جسم جھنجھنا کر رہ گیا۔

بڑی عجیب لڑکی تھی۔ اس دور میں جب کہ کالے صاحب لوگ گھاس پھوس کی طرح اگا

کرتے تھے کسی اینگلو انڈین لڑکی کا ہندوستانی بننے کی کوشش کرنا خواب ہی معلوم ہوتا تھا لیکن

تار اتو پھر چلتی پھرتی حقیقت تھی۔ اس وقت بھی وہ چوڑی دار پاجامے اور لمبے فراق میں تھی۔

حمید نے اسے کبھی اسکرٹ میں نہیں دیکھا تھا۔ کبھی غرارے میں نظر آتی کبھی شلوار میں اور کبھی

چوڑی دار پاجامے میں۔ ساڑھی میں ابھی تک نہیں دکھائی دی تھی۔“

”ارے باپ رے۔“ قاسم ہانپنے لگا۔

”یہی ہے۔“ حمید آہستہ سے بڑبڑایا۔

”ہائے..... الا..... اے قیسی لگتی ہے..... ہی ہی ہی ہی..... اے انگریز لونڈیاں بھی پاجامہ

پہننے لگیں..... احوال بلا کوت۔“

”پسند نہیں آئی.....!“

”مطلق نہیں..... پاجامے سے گھن آتی ہے۔ اور پھر چوڑی دار..... اوع.....!“ قاسم کوچ

مچاؤ بکائی آگئی۔

”ہوش میں ہو یا نہیں۔“

”ارے واہ۔“ قاسم ہاتھ نچا کر بولا۔ ”بھلیم ڈائریکٹر نہ ہوئے تھانے دار ہو گئے۔ اے

دیخو آئندہ مجھے سے ایسے لمبے میں بات نہ کرنا۔“

”اوہ..... دیکھو! وہ کہیں اور جا رہی ہے۔“ حمید نے قاسم کے شانے پر ہاتھ رکھ کر کہا۔

”گاڑی رولس ہی اے ہوتا۔“

”ہاں..... ہاں..... ارے باپ رے..... اس کے ساتھ یہ دوسری کون ہے۔ ارے باپ

رے جار جٹ کی ساری.... یہ سچ ہے چلو چلو۔“

وہ دونوں بھی باہر نکلے اور اس کی ساتھی لڑکی ایک کار میں بیٹھ چکی تھیں۔ وہ دونوں پارکنگ شیڈ میں آئے۔ حمید نے اسٹیرنگ خود ہی سنبھالا.... تعاقب شروع ہو گیا۔
دونوں غالباً نیا گرہ ہوٹل کی طرف جا رہی تھیں جو شہر سے باہر ایک پر فضا مقام پر واقع تھا۔
”ساری والی جو رو۔ ارے بھائی صاحب۔ کیا کھیال ہے۔“ قاسم ”ہی ہی“ کرتا ہوا بولا۔
”خاموش رہو۔ اس وقت میں آرٹ کی دنیا میں کھویا ہوا ہوں۔“ حمید نے کہا اور پھر
بڑی تیزی سے بریک لگانے پڑے.... ورنہ وہ لڑکیوں کی کار سے ٹکرا ہی گئی ہوتی۔ ان کی گاڑی
بھی اچانک ہی رکی تھی۔

لڑکیوں کی چیخیں سنائی دیں۔ اگلی سیٹ کا دروازہ کھلا اور وہ لدالہ سرک پر آ گئیں۔
”سانپ.... سانپ....!“ وہ چیخ رہی تھیں۔ حمید نے گاڑی سے چھلانگ لگائی اور آن کی
آن میں ان تک جا پہنچا۔
”سانپ سانپ.... بچائیے۔“ دونوں بیک وقت چیخیں۔ ان کی گاڑی میں روشنی تھی۔
حمید نے دیکھا کہ ایک کوبرا اچھلی نشست سے اگلی نشست پر پہنچنے کی کوشش کر رہا ہے۔

کاٹنے والا

ہنری نے جیسے ہی ڈاکٹر ڈف کی نیم تاریک کمپاؤنڈ میں قدم رکھا کسی نے پشت سے اس
پر چھلانگ لگائی۔ وہ کسی قدر نشے میں بھی تھا اس لئے بے خبری اور زیادہ خطرناک ثابت ہوئی۔
یعنی وہ لڑکھڑایا اور ڈھیر ہو گیا۔ پھر حملہ آور بھی اس پر تھا۔ لیکن دوسرے ہی لمحے میں عقل اور
چندھیا لگئی جب حملہ آور نے آہستہ سے کہا۔ ”ارے سنبھلو سنبھلو۔“

پھر حملہ آور ہی نے اسے کھینچ کھانچ کر اٹھایا اور ہنری کی جان میں جان آئی۔ کیونکہ اب

اس نے حملہ آور کو پہچان لیا تھا۔ یہ ریگی تھی۔

”اُف فوہ.....!“ ہنری نے ٹھنڈی سانس لی۔ ”پہلے سے بتا دیا ہوتا تو میں خود ہی گر کر

مر بھی گیا ہوتا۔ تم نے کیوں تکلیف اٹھائی۔“

”تم مجھے بھی بھولتے جا رہے ہو۔ میں تمہیں مار ڈالوں گی۔“ ریگی نے جھلائے ہوئے

لہجے میں کہا۔ ”اب تم نے ڈیڈی سے دوستی کر لی ہے۔ میری پرواہ نہیں کرتے۔“

”کاش تم سمجھ سکتیں ریگی ڈارلنگ۔ ڈیڈی کی شکل میں بھی مجھے تمہاری ہی جھلکیاں ملتی ہیں۔“

”بکواس مت کرو۔ تم مجھے نظر انداز کرنے کی کوشش کرتے ہو۔“

”اُوہ خدا کے لئے خاموش رہو۔ میں بہت اداس ہوں۔ اس وقت مجھے وہ مظلوم چچا یاد

آ رہا ہے جسے.....!“

”میں اس چچا کے متعلق کچھ نہیں سننا چاہتی اگر تم مجھ سے اسی طرح بے توجہی برتتے

رہے تو ایک دن تمہارے کسی بھتیجے کو بھی اسی طرح اداس ہونا پڑے.....!“

”خدا کی پناہ..... تو تم میری ٹانگیں توڑ دو گی۔“ ہنری بوکھلا کر بولا۔

”بس مجھے جو کچھ کہنا تھا کہہ چکی۔ اب تم ڈیڈی کے پاس جا کر جھک مارو۔“

”مگر تم اس وقت یہاں کیا کر رہی تھیں۔“

”تمہاری ہی تاک میں تھی۔“

”غلط..... میں تسلیم نہیں کر سکتا۔ تم کیا جانو کہ میں اس وقت آؤں گا۔“

ریگی کچھ نہ بولی۔ ہنری نے پھر اپنا سوال دہرایا۔

”میں اس آدمی کی تاک میں بیٹھی تھی جو آدمیوں کو کاٹنے دوڑتا ہے۔“ ریگی نے کچھ دیر

بعد کہا۔

ہائیں تو کیا اب ڈاکٹر نے گوریلا کی بجائے کوئی ایسا آدمی پال لیا ہے۔“ ہنری حیرت

سے بولا۔

”نہیں..... وہ اکثر ہمارے ہاں آتا رہتا ہے۔ لیکن یہ بات تو مجھے آج ہی معلوم ہوئی ہے

دوپہر کو ڈیڈی....!“

”تھہرو.....!“ ہنری اس کا بازو پکڑ کر ایک طرف کھینچتا ہوا بولا۔ ”یہاں نہیں۔“

کچھ دور چل کر ہنری رک گیا۔ یہ کمپاؤنڈ کا ایک بالکل ہی ویران گوشہ تھا۔ توقع نہیں کی جاسکتی تھی کہ ادھر بھی کوئی آئے گا۔

”ہاں اب بتاؤ۔“ ہنری بولا۔

”جہنم میں جھونکو..... ہم کتنے دنوں بعد مل رہے ہیں۔“ ریگی نے ٹھنڈی سانس لی۔

”کسے جہنم میں جھونک رہی ہو۔“ ہنری نے جیب سے ایک چپٹی سی شیشی نکالتے ہوئے

کہا۔ پھر ڈھکن اتار کر شیشی کا منہ ریگی کے ہونٹوں سے لگا دیا۔

”نہیں.....!“ ریگی پیچھے ہٹی ہوئی بولی۔ ”مجھ سے نہیں چلتی یہ رائی کی خالص دھسکی تم ہی

اپنا حلق چھینا کرو۔“

”او کے.....“ ہنری نے شیشی سے دو گھونٹ لیے اور ڈھکن چڑھا کر اسے جیب میں ڈالتا

ہوا بولا۔ ”یہ رات کتنی سہانی ہے۔ مگر چاند نہ نکلے تو اچھا ہے۔“

”اوہ ختم کرو..... میں تمہیں اس آدمی کے متعلق بتانا چاہتی ہوں۔ ہنری ڈیر میں بہت

پریشان ہوں۔“

”چلو وہی بتاؤ۔ میں تو بس یہ چاہتا ہوں کہ تم بولتی رہو۔ میں سنتا رہوں..... آف فوہ کتنی

پیاری اور سریلی ہے تمہاری آواز۔“

”آج پایا کو کہیں جانا تھا۔ ان کے جانے کے بعد میں نے گھر کو مقفل کیا اور خود بھی باہر

چلی گئی تھی۔ نوکروں کو میں نے ملا رکھا ہے۔ وہ پایا کو میری غیر حاضری کے متعلق بتاتے نہیں۔

آج میں خلاف معمول جلد ہی واپس آ گئی۔ قفل کھول کر اندر پہنچی۔ تم نے دیکھا کہ ہمارے بنگلے

کے اندر بھی بہت بڑا صحن ہے۔ راہداری میں قدم رکھتے ہی مجھے ایسا محسوس ہوا جیسے اندرونی صحن

میں کسی قسم کی بھاگ دوڑ ہو رہی ہو..... پھر ڈیڈی کی آواز سنی جو کہہ رہے تھے۔ ”ہنو پیچھے ہٹو.....

ورنہ گولی مار دوں گا۔ تم مجھے نہیں کاٹ سکو گے۔“ پھر ایک فائر ہوا۔ میں صحن کی طرف بھاگی۔

عجیب منظر دیکھا۔ ایک آدمی بھاڑ سامنے کھولے ڈیڈی کے پیچھے دوڑتا پھر رہا تھا۔ ڈیڈی کے ہاتھ میں پستول تھا لیکن وہ پھر بھی خوفزدہ معلوم ہوتے تھے۔ انہوں نے پھر فار کیا لیکن دوسرا آدمی ہنستا رہا۔ اس نے بڑی پھرتی سے خود کو گولی سے بچایا تھا۔ میں چیخنے لگی۔ دوسرا آدمی اچھل کر بھاگا اور زینوں والے کمرے میں جا گھسا۔ ڈیڈی اس کے پیچھے دوڑنے کی بجائے زمین پر بیٹھ کر ہانپنے لگے تھے۔“

”اس آدمی کو تم نے اکثر یہاں دیکھا ہے۔“

”ہاں کئی بار پہلے بھی وہ ڈیڈی کے پاس آچکا ہے۔“

”تو تمہیں یقین تھا کہ وہ اس وقت بھی آئے گا۔“

”نہیں.... اب میں سنجیدگی سے گفتگو کر رہی ہوں۔ وہ تو محض مذاق تھا۔ میں وہاں یونہی

کھڑی تھی کہ تم نظر آئے میں نے کہا کہ تمہیں ڈرایا جائے۔“

”پھر یہ کٹھننے آدمی کی کہانی بھی مذاق ہی ہوگی۔“

”خدا کی قسم..... یہ سو فیصدی سچ ہے۔ ڈیڈی نے میری کسی بات کا جواب نہیں دیا تھا۔

میں نے ان سے پوچھا تھا کہ وہ گھر میں کیسے داخل ہوئے تھے جبکہ باہر کا قفل بھی مجھے کھلا ہوا

نہیں ملا تھا۔“

”کمال ہے بھئی۔ آخر وہ داخل کس طرح ہوئے ہوں گے۔“ ہنری کچھ سوچتا ہوا بڑبڑایا۔

”میں بڑی الجھن میں ہوں ڈارلنگ۔“ ریگی نے کہا۔ ”آج کل یہاں حیرت انگیز باتیں

دیکھنے میں آ رہی ہیں۔ فیئٹم اس طرح تمہارے ہی ہاتھوں مارا گیا۔ اس کے مرنے کا دکھ مجھے بھی

ہے۔ سچ کہتی ہوں وہ کسی معصوم بچے کی طرح بے ضرر تھا۔ اچانک اس طرح پاگل ہو گیا۔ اسی

دن کسی چور کو ڈیڈی نے چھت سے اترتے دیکھا تھا اور پھر اسی چور نے ان کے خلاف رپورٹ

بھی درج کرائی تھی اور پھر آج یہ کٹھننا آدمی جس سے ڈیڈی خائف معلوم ہوتے تھے۔“

”واقعی بڑی عجیب باتیں ہیں۔ مگر سنو تو سہی۔ ڈاکٹر نے کچھ بھی نہیں بتایا۔“

”کچھ بھی نہیں۔ زیادہ اصرار کرتی ہوں تو جھڑک دیتے ہیں۔ مگر وہ خوفزدہ بھی ہیں اور

پریشان بھی۔ سمجھ میں نہیں آتا کیا کروں۔ آخر وہ بنگلے میں کس طرح داخل ہوئے ہوں گے جبکہ قفل بھی مجھے کھلا ہوا نہیں ملا تھا۔“

”چلو..... میں پوچھوں گا.....!“

”میں تم سے یہی کہنا چاہتی تھی کہ بنگلے سے مجھے وحشت ہونے لگی ہے۔“ ریگی بولی۔

وہ دونوں برآمدے میں آئے۔ ہنری ٹھٹھکا ہی تھا کہ ریگی نے ہاتھ پکڑ کر کھینچتے ہوئے کہا۔ ”چلو نا..... تکلفات کی ضرورت نہیں۔ ڈیڈی کو کوئی اعتراض نہ ہوگا۔ وہ تمہاری عدم موجودگی میں بھی تمہاری تعریفیں کرتے ہیں۔“

وہ اندر پہنچے اور ریگی نے کہا۔ ”ٹھہرو..... میں ڈیڈی کو تمہاری آمد کی اطلاع دے دوں۔“

وہ اُسے ڈرائنگ میں چھوڑ کر چلی گئی۔ ہنری نے بوتل پھر جیب سے نکالی۔

دو تین گھنٹے لے کر رومال ہونٹوں پر پھیرا اور شیشی جیب میں رکھ کر سگریٹ سلگانے کا ارادہ کر ہی رہا تھا کہ ریگی کی چیخ سنائی دی۔ پھر پے در پے چنیں۔ وہ سگریٹ لائٹرو ہیں پھینک کر بھاگا۔ آوازیں ڈاکٹر کی تجربہ گاہ سے آئی تھیں۔ ہنری کا اندازہ درست نکلا۔

ڈاکٹر فرش پر چت پڑا ہوا نظر آیا اور ریگی دیوار سے نکی دونوں ہاتھوں سے منہ چھپائے کھڑی تھی۔

ہنری تیزی سے ڈاکٹر پر جھکا۔

وہ دم توڑ چکا تھا۔ پتہ نہیں کب مرا ہو..... لیکن جسم میں ابھی گرمی باقی تھی۔ ہنری ریگی کی طرف مڑا..... اور..... وہ دھڑاڑیں مار مار کر روتی ہوئی اس پر آگری۔

”اوہ..... دیکھو..... ٹھہرو..... صبر کرو۔ مجھے بتاؤ۔ جب تم باہر گئی تھیں تو.....“

”وہ زندہ تھے۔ میں نے کچھ دیر پہلے یہاں ان کیلئے چائے پہنچائی تھی۔“ ریگی نے جلدی

سے اپنی دہاڑوں پر قابو پالیا۔ لیکن آنسو اب بھی جاری تھے اور سسکیاں بھی لے رہی تھی۔

”فون کہاں ہے؟“ اس نے مڑ کر ریگی سے پوچھا۔ وہ بازوؤں میں منہ چھپائے

سسکیاں لے رہی تھی۔

”الائبریری میں۔“ اس نے پھنسی پھنسی سی آواز میں کہا۔

ہنری تیزی سے باہر آیا اور الائبریری کی طرف دوڑنے لگا۔ وہ جلد از جلد اس حادثہ کی اطلاع فریدی کو دینا چاہتا تھا۔

فون کاریسور اٹھائی تھا کہ ریگی کی چیخیں پھر سنائی دیں۔
 ”بچاؤ..... بچاؤ..... ہنری دوڑو۔“

ہنری ریسور رکھ کر بھاگا۔ وہ برابر چپے جاری تھی۔ اس بار تجربہ گاہ والی راہداری تاریک ملی۔۔۔ اور شاید تجربہ گاہ میں بھی اندھیرا تھا۔ ورنہ کھلے ہوئے دروازے سے راہداری میں روشنی ضرور آتی۔ راہداری میں قدم رکھتے ہی کوئی اس سے ٹکرایا اور ہنری کی کھوپڑی دیوار سے لڑگئی۔۔۔ ریگی اب بھی چیخ رہی تھی۔ ہنری کا سر بڑی شدت سے چکرایا تھا لیکن پھر بھی اس نے اٹھنے میں پھرتی ہی دکھائی اور اس سائے کی طرف جھپٹا جو اس سے ٹکرانے کے بعد تیزی سے صحن کی جانب دوڑا گیا تھا۔ ایک منٹ اس کی تلاش میں ضائع ہو گیا۔ ریگی اب بھی اُسے آوازیں دیئے جاری تھی۔ ٹکرانے والا نہ ملا۔۔۔ اس نے شاید رسول کے جوتے پہن رکھے تھے۔ اسی لئے دوڑتے قدموں کی آوازیں بھی نہیں سنائی دی تھیں۔

ہنری پھر تجربہ گاہ کی جانب دوڑ گیا۔ ریگی نے وہاں کالبلب روشن کر لیا تھا اور داہنے ہاتھ سے بایاں بازو دبائے ایک میز پر جھکی کھڑی تھی۔

”کیا ہوا..... کیا ہوا۔“ ہنری اُسے تجنجنور کر بولا۔

”مم..... مجھے بھی کاٹ لیا۔“ ریگی کراہی۔ ”میرا سر چکارا رہا ہے۔ سہارا دو۔“

اس کے قدم لڑکھڑا رہے تھے۔ ہنری نے اُسے ایک کرسی پر بٹھا دیا۔

اس کے بائیں بازو پر ایک سرخ سا نشان دکھائی دیا۔ یقیناً یہ انسانی دانت ہی تھے جو گوشت میں پیوست ہو کر اپنا سرخ سا نشان چھوڑ گئے تھے۔

”کہاں تھا۔“ ہنری نے بوکھلا کر پوچھا۔

”یہیں.....!“ وہ ہاتھ اٹھا کر بولی۔ ”اس الماری کے پیچھے..... اب اپنی شیشی نکالو.....“

پپ..... پتہ نہیں کیسی حالت ہے میری۔“

”کون تھا..... مجھے بتاؤ۔ شاید وہ کوئی جنسی جنونی تھا۔“ ہنری نے جیب سے شیشی نکالتے ہوئے کہا۔

ریگی نے دو تین گھونٹ لئے اور سر کرسی کی پشت سے ٹکا دیا۔ اس کی آدھ کھلی آنکھوں سے تکلیف کا اظہار ہو رہا تھا۔

”میں اس کا نام نہیں جانتی لیکن وہ کچھ عجیب سا لگتا تھا۔ اوہ..... اس نے دونوں ہاتھوں سے اپنی بائیں پملی دبائی اور پھر اس طرح حلق پھاڑ کر چیخی جیسے کوشش کے باوجود بھی اس چیخ کو نہ رو سکی ہو..... آدھ کھلی آنکھیں حیرت انگیز طور پر پھیلتی جا رہی تھیں۔

”ریگی ریگی۔“ ہنری نے اُسے جھنجھوڑا لیکن آنکھیں پھیلتی ہی گئیں اور پھر یک بیک اس کی گردن ایک جھٹکے کے ساتھ بائیں جانب جا پڑی۔ آنکھیں اب بھی پھیلی ہوئی تھیں۔ لیکن سانس شاید ہمیشہ کے لئے رک چکی تھیں۔



قاسم بھی جھپٹتا ہوا قریب پہنچا۔ وہ دونوں اٹھ کھڑی ہوئی تھیں۔

دفعۃ قاسم چیخا۔ ”ارے بائیں..... بائیں..... ہاتھ میں پتھر و غے۔“

”نہیں نہیں.....!“ لڑکیوں کی زبان سے بیساختہ نکلا۔

”پھر بھلا بتائیے یہ نام مقول مرے گا کیسے۔“ حمید نے مڑ کر بڑے اطمینان سے کہا۔

”کسی اور چیز سے ماریے۔“ تارا نے کہا۔

”میرے پاس فی الحال ریوا اور کے علاوہ اور کچھ نہیں۔“ حمید بولا۔ ”لیکن خدشہ ہے کہ وہ

آپ کی گاڑی تباہ کر دے گا۔“

”دروازہ کھول دیجئے نیچے چلا آئے گا۔“ دوسری لڑکی بولی۔

”اور قیاً...!“ قاسم نے سر ہلا کر کہا۔

”اگر اس نے پھر آپ کی جانب رخ کیا اور میں زیادہ پھرتی بھی نہ دکھا سکا...!“

لڑکیاں خاموش رہیں۔ لیکن قاسم مضطربانہ انداز میں بولا۔ ”ہٹو ادھر میں دعا پڑھ کر اندھا کر دوں غاسالے کو۔“

وہ کھڑکی کے پاس جا کر کچھ بدبانے لگا۔ پھر گال پھلا کر گاڑی کے اندر پھونک ماری اور ٹھیک اسی وقت سانپ بھی پھپھکا را۔

”ارے باپ رے...“ قاسم بوکھلا کر پیچھے ہٹا ہوا بولا۔ ”اے یہ سالا بھی پھونکتا ہے... نہیں اندھا ہو گا شاید۔“

لڑکیاں ہنس پڑی تھیں اور انہوں نے قاسم کو مضحکانہ انداز میں دیکھا تھا۔ سانپ اب پھر پچھلی سیٹ پر آ گیا تھا اور کھڑکی سے گزر جانے کی کوشش کر رہا تھا۔ کھڑکی میں شیشہ نہیں تھا۔

حمید نے جیب سے ریوالور نکالا۔ جیسے ہی سانپ کا سر کھڑکی پر آیا اس نے ریوالور کے دستے سے اس پر ضرب لگائی۔

”ارے... ارے... دیکھئے سنبھل کر۔“ تارا مضطربانہ انداز میں بولی۔

لیکن ضرب اپنا کام کر چکی تھی۔ سانپ پچھلی سیٹ پر پڑا قلابازیاں کھا رہا تھا۔

اب حمید نے گاڑی کا دروازہ کھول دیا تھا۔ لیکن دوسری لڑکی پیچھے کھڑی رولس رائیس گاڑی کو دیکھ رہی تھی۔ سانپ اسی طرح تڑپتا ہوا سڑک پر آگرا۔

اس بار میاں قاسم نے بھی ”دلیر جنگ“ بننے کی کوشش کی۔ یعنی سانپ کے سر پر پیر رکھ دیا اور پھر لگے چنگھارنے... کیونکہ سانپ نے بڑی تیزی سے اپنا جسم انکی پنڈلی کے گرد جکڑ لیا تھا۔

”ارے باپ رے... اے... پیر ٹوٹا... اے سالا۔“

”دباؤ... زور سے دباؤ۔“ حمید بوکھلا کر چیخا۔ ”اس کا سر پیر کے نیچے سے نہ نکلنے پائے۔“

خبردار..... ٹھہر..... دباؤ..... دباؤ۔“

سانپ کے بل ڈھیلے پڑنے لگے اور پھر وہ نیچے آگرا..... دوسری طرف قاسم بھی بھد سے بیٹھ گیا۔

”ارے بڑی جلن ہو رہی ہے.... ارے باپ رے۔“ وہ پنڈلی مسلتا ہوا بولا۔

”دیکھو کہیں کھال نہ پھٹ گئی ہو۔“

سچ مچ کئی جگہ سے خون رس رہا تھا۔ لڑکیوں نے افسوس ظاہر کیا۔ لیکن قاسم کی حماقت انگیز باتوں پر ہنسی روکنا بھی تو محال تھا۔ تارا جو بہت سنجیدہ مشہور تھی وہ بھی ہنس پڑی تھی۔

”میں آپ کی بے حد شکر گزار ہوں جناب۔“ اس نے حمید سے کہا۔

”میں نے ہاتھی تو نہیں مارا تھا۔ لیکن اس بات پر ضرور تشویش ہے کہ آخر گاڑی میں کو برا

کہاں سے آیا۔“

”میں خود بھی نہیں سمجھ سکتی۔“

”غالباً یہ کسی مقصد کے تحت گاڑی میں ڈالا گیا تھا۔“

”خدا جانے۔“ تارا بولی۔ ”اچھا بہت بہت شکریہ۔“

اس نے دوسری لڑکی کو گاڑی کی طرف دھکیلا۔ وہ اندر بیٹھ گئیں اور گاڑی پھر چل پڑی۔

”ابے..... واہ یہ تو چلی گئیں۔“ قاسم برا سامنے بنا کر بولا۔

”اچھا تو.... تم کیا سمجھتے تھے۔“

”کچھ بھی نہیں.... مگر ایسا بھی کیا..... واہ.....!“

”پنڈلی کی خبر لو بر خوردار.....!“

”ٹھیکے سے..... ہاں شاید کھون نقل رہا تھا۔“ اس نے لا پرواہی سے کہا۔ ”جراتم اپنا رومال

دینا کھراب ہو جائے گا۔“

”بڑے حسین ہو۔ میں اپنا رومال برباد کروں۔“ حمید بولا۔ ”اٹھو۔ اب نیا گرہ چلیں گے۔“

وہ دونوں وہیں گئی ہوں گی۔“

”جرور میری جان پیارے بھائی۔“ قاسم اٹھتا ہوا بولا۔ ”یار تم واکنی بڑے قابل ہو۔“
 ”میری قابلیت کسی دن تمہیں بہت بڑے مرتبے پر فائز کر کے رکھ دے گی۔ بس دیکھتے جاؤ۔“
 ”وہ پھر گاڑی میں آ بیٹھے۔“

قاسم بہت مگن تھا۔ اس نے پنڈلی کی بھی پرواہ نہ کی جس سے کئی جگہ خون رس رہا تھا۔
 کھال کئی جگہ سے چٹخ گئی تھی۔

کچھ دور چلنے کے بعد ایک جگہ پھر تارا کی گاڑی کھڑی نظر آئی۔ لیکن سڑک سے ہٹ کر
 میدان میں۔

”ابے وہی ہیں۔“ قاسم نے کہا۔

لیکن اس بار گاڑی کے اندر روشنی نہ دکھائی دی۔

حمید نے بھی اپنی گاڑی میدان ہی میں اتار دی اور زور سے بولا۔ ”اب کیا ہوا۔ کیا پھر
 کوئی کورا....!“ گاڑی کی قریب پہنچ کر اس نے بریک لگائے۔

لیکن دوسری گاڑی خالی تھی۔ قاسم اپنی گاڑی سے ٹارچ نکال لایا۔ آس پاس روشنی
 ڈالی.... انہیں آوازیں بھی دیں۔ لیکن سناٹے میں صرف اپنی ہی آوازوں کی بازگشت سنی۔



دفعتاً قاسم نے ایک جانب اشارہ کر کے کہا۔ ”اے وہ ادھر دیکھو۔“

ٹارچ کا دائرہ جھاڑیوں کے ایک سلسلے پر تھا۔

”دوپٹہ.... دوپٹہ ہی ہے۔“ حمید تیزی سے آگے بڑھا۔ جھاڑیوں سے ایک دوپٹہ الجھا ہوا

دکھائی دیا تھا جسے اس نے پہلی ہی نظر میں پہچان لیا۔ یہ تارا ہی کا ہو سکتا تھا۔

ٹارچ قاسم کے ہاتھ میں تھی۔ وہ عقب سے حمید کو راستہ دکھا تا رہا۔ پھر دفعتاً ٹارچ بجھ گئی

اور حمید جھنجھلا کر بولا۔

”روشنی کرو.... کیا یہودگی ہے۔“

لیکن جواب میں اس نے قاسم کی کراہ سنی۔ ”ارے باپ رے؟“

اور حمید کا دل چاہا کہ وہ بھی دادا جان مرحوم کے نام کے نعرے لگائے۔ کیونکہ اس کی کھوپڑی بھی کسی کے ”دست شفقت“ سے محروم نہیں رہی تھی۔

بھرپور وار تھا۔ پھر حمید کو یاد نہیں کہ دوسری ضرب بھی پڑی تھی یا پہلی ہی نے اسے بے ہوش ہو جانے پر مجبور کر دیا تھا۔



صبح تک فریدی الجھارہا۔ ڈاکٹر ڈف کے بنگلے پر خود سپرنٹنڈنٹ اسمتھ بھی کچھ دیر ٹھہرا تھا۔ دس بجے فریدی کو پوسٹ مارٹم کی رپورٹیں مل گئیں۔ پوسٹ مارٹم میں غیر معمولی طور پر جلدی کی گئی تھی۔ رپورٹ کے نتائج نے آفیسروں کو چکرا دیا تھا۔

ڈاکٹر ڈف اور اس کی لڑکی کی اموات جسم میں زہر پھیل جانے کی وجہ سے ہوئی تھیں۔ معدے میں زہر کا سراغ نہیں مل سکا تھا۔ اس لئے اسے زہر خورانی کا کیس نہیں کہا جاسکتا تھا۔ البتہ دانتوں کے نشانات.... جو لڑکی کے بائیں بازو اور ڈاکٹر کی گردن پر ملے تھے ماہرین کے خیال کے مطابق اموات کا باعث قرار دیئے جاسکتے ہیں کیونکہ ان میں کم از کم ایک نشان ایسا ضرور تھا جس میں زہر کے اثرات پائے گئے ہیں۔

”صرف ایک نشان.....؟“ فریدی نے ایک ماہر سے پوچھا۔

”جی ہاں.... صرف ایک دانت زہریلا تھا۔ دونوں کی اموات کا باعث صرف وہی ایک دانت بنا ہے۔“ ماہر نے جواب دیا اور فریدی کی پیشانی پر شکنیں ابھر آئیں۔

گیارہ بجے اسے معلوم ہوا کہ حمید پچھلی رات سے غائب ہے۔ اس کے تھوڑی ہی دیر بعد محکمے کے سپرنٹنڈنٹ کے آفس میں طلبی ہو گئی۔

کیپٹن اسمتھ کا موڈ بہت خراب معلوم ہوتا تھا آج اس نے فریدی سے بیٹھنے کو بھی نہیں کہا۔ فریدی خاموش کھڑا رہا۔ کچھ دیر بعد کیپٹن اسمتھ نے فائیل بند کر کے رکھتے ہوئے کہا۔

”آدمی کو حدود سے تجاوز نہ کرنا چاہئے۔ خاور کا کیا قصہ تھا۔“

”وہ ایک نجی معاملہ تھا جناب۔“

”بیٹھ جائیے۔“ اسمتھ نے ہاتھ اٹھا کر غصیلے لہجے میں کہا۔

”شکریہ جناب۔“ فریدی کرسی کھینچ کر بیٹھتا ہوا بولا۔

”قانون بہر حال قانون ہے.... خواہ آپ کے معاملات نجی ہوں خواہ غیر نجی.... مجھ سے

شکایت کی گئی ہے کہ آپ مسٹر خاور کے مکان میں بغیر اجازت داخل ہوئے تھے۔“

”مجھے افسوس ہے جناب.... لیکن مجھے اس کی سزا وہیں مل گئی تھی۔“ فریدی مسکرایا۔

”کیا مطلب....؟“

”مجھ پر چھت سے ایک سانپ گرا تھا۔“

”نہیں....!“ اسمتھ کے لہجے میں حیرت تھی۔

”یقین فرمائیے! حیرت انگیز بات تو یہ ہے کہ چھت بالکل ساٹ، بے داغ یعنی وہاں

کوئی رخنہ بھی نہیں دکھائی دیا تھا۔“

”پھر کیا ہوا....؟“ اسمتھ نے مضطربانہ انداز میں پوچھا۔

”مجھے اس سانپ کو سزا دینی پڑی۔ وہ زندہ تھا لیکن اپنے جسم کو جنبش نہیں دے سکتا تھا۔“

”وہ کیسے!“

”ہر ہڈی جوڑ سے الگ ہو گئی تھی۔“

اسمتھ چند لمحے کچھ سوچتا رہا پھر بولا۔ ”تمہارا آدمی ڈاکٹر ڈف سے کس سلسلے میں ملا تھا۔“

”ڈاکٹر ڈف نے رپورٹ درج کرائی تھی کہ کچھ نامعلوم آدمی اکثر اس کی عدم موجودگی

میں اس کی کوٹھی میں گھسنے کی کوشش کرتے ہیں۔ پچھلے دنوں اس نے کسی کو پکڑا بھی تھا۔ لیکن وہ اسے زد و کوب کر کے بھاگ گیا۔“

”یہ کوئی خاص وجہ نہیں جس کی بناء پر ہمارے محکمے کو اس کی طرف متوجہ ہونا پڑے۔ اس کے لئے سول پولیس کافی تھی۔“

”ابھی میں نے دوسری وجہ نہیں بیان کی۔ آپ نے مہاراج کمار والا کیس میرے سپرد کیا تھا؟“

”مگر ڈاکٹر ڈف.....!“

”مجھے شبہ ہے کہ مہاراج کمار کے مطلوبہ ہاتھ وہیں ہیں۔ لیکن ٹھہریے یقین کے ساتھ نہیں کہا جاسکتا کہ اب بھی وہیں ہوں گے۔“

”کس بناء پر شبہ ہوا تھا۔“

”محض اس بناء پر کہ حشرات الارض کی بین الاقوامی نمائش کی تحریک کا روح رواں ڈاکٹر ڈف ہی تھا۔“

”اف فوہ.....!“ اسمتھ جھلا کر بولا۔ ”آپ قطب جنوبی سے قطب شمالی کی طرف چھلانگ لگاتے ہیں۔ آخر حشرات الارض کی بین الاقوامی نمائش کہاں سے آکودی۔“

”مہاراج کمار کا خط دوبارہ ملاحظہ فرمائیے۔“ فریدی نے خشک لہجے میں کہا۔

کیپٹن اسمتھ نے میز کی دراز کا قفل کھول کر ایک فائیل نکالا اور اس کے کچھ اوراق الٹ کر فریدی کی طرف کھسکاتا ہوا بولا۔ ”کہاں ہے بین الاقوامی نمائش کا تذکرہ۔“

فریدی نے بلند آواز میں پڑھنا شروع کیا۔

”مائی ڈیر کیپٹن اسمتھ

اب پانی سر سے اونچا ہو گیا ہے۔ بلیک میلر کے سارے خطوط

روانہ کر رہا ہوں۔ حالات پہلے ہی زبانی بتائے جا چکے ہیں۔ سرخ رنگ

کے کاغذ پر بلیک میلر کی آخری وارننگ ہے۔ وہ بھی دیکھو میری سمجھ میں

تو نہیں آتا کہ وہ کونسا طریقہ اختیار کرے گا۔ بہر حال اس کا آخری

مطالبہ پورا کرنا میرے بس سے باہر ہے۔ میں یہ بھی نہیں چاہتا کہ ان واقعات کی پبلیٹی ہو۔ خدا را کوئی تدبیر کرو۔“

فریدی نے خط ختم کر کے فائیل بند کر دیا۔ اسمتھ اسے ایسی نظروں سے دیکھ رہا تھا جیسے چھوٹے ہی نااہلی کا طعنہ دے بیٹھے گا۔

”دیکھئے.... طریقہ کے متعلق مہاراج کمار بھی الجھن میں ہیں۔“ فریدی نے کہا۔
”مگر بین الاقوامی نمائش کہاں؟“

”دیکھئے جناب حقیقت تو یہ ہے کہ جب تک میں پورے حالات سے آگاہ نہ ہو جاؤں اس معاملے میں کچھ بھی نہیں کر سکتا۔ اگر کچھ کروں گا تو لغزشیں یقینی طور پر ہوں گی۔“

”مجھے ڈر ہے کہ ان کی احتیاط کہیں ان ہاتھوں کو رسوا ہی نہ کر دے۔ پھر آپ کیا سمجھتے ہیں کہ میں ان واقعات کی پبلیٹی کا ذریعہ بن جاؤں گا۔ شاید میرے آدمیوں کو ان کا علم نہ ہو سکے۔ آپ نے مجھ سے اتنا ہی کہا تھا کہ کوئی آدمی دو انسانی ہاتھوں کے لئے مہاراج کمار کو بلیک میل کر رہا ہے۔ مجھے بلیک میل کو ان ہاتھوں سمیت گرفتار کرنا ہے۔“

”پہلے میری بات کا جواب دو۔“ اسمتھ نے جھنجھلا کر کہا۔ ”تم نے حشرات الارض کی بین الاقوامی نمائش کا حوالہ کیوں دیا تھا۔“

”سنئے.....!“ فریدی نے طویل سانس لے کر کہا۔ ”اس کے علاوہ اور کوئی طریقہ نہیں ہو سکتا کہ بلیک میلر بچاؤ کرتے ہوئے ہاتھوں کی پبلیٹی کر ڈالے۔ حشرات الارض کی نمائش میں ان ہاتھوں کے لئے بھی جگہ نکل سکے گی۔“

”سوچ کر بات کرو۔ نمائش میں ان ہاتھوں کو رکھنے کے بعد وہ اپنا بچاؤ کیسے کر سکے گا۔“
”یہ بھی سن لیجئے! اگر وہ بلیک میلر خود میں ہوتا تو طریقہ سنئے۔ حشرات الارض کی بین الاقوامی نمائش میں ان ہاتھوں کو اس طرح رکھواتا کہ قانون بھی انگشت بدنداں رہ جاتا۔ کرتا یہ کہ پہلے کسی غیر ملکی نمائندہ اسٹال کے کارپرداز سے گٹھ جوڑ کی سوچتا۔ ہاتھ اس کے حوالے کر کے ایک شوکیس میں رکھوا دیتا۔“

”ہاتھ کہیں بھی ہوتے پولیس ضرور معترض ہوتی۔ میں حشرات الارض کی نمائش کی بات کر رہا ہوں۔ کسی ایسی نمائش کی بات نہیں جو میڈیکل اسٹوڈنٹس کی طرف سے منعقد کی گئی ہو۔ وہاں تو انسانی اعضاء کی موجودگی کا جواز ہو سکتا ہے۔“ اسمتھ نے اس انداز میں گردن اکڑائی جیسے یہ جملہ کہہ کر اس نے فریدی کی ٹانگ پکڑ لی تو لی ہو۔

فریدی کے ہونٹوں پر خفیف سی مسکراہٹ نظر آئی اور وہ پہلے ہی کے سے لہجے میں کہتا رہا۔ ”میں ان ہاتھوں کو شوکیس میں رکھواتا اور ان کے ساتھ ہی ان کی ہسٹری بھی ہوتی۔ میں لکھتا۔“ انگلینڈ کے ڈاکٹر گوہن ۱۹۳۲ء میں افریقہ کے جنگلوں سے گزر رہے تھے آپ کے ساتھ کچھ بار بردار بھی تھے۔ دفعتاً ایک بار بردار نے چیخ ماری۔ سر سے صندوق گرادیا اور زمین پر لوٹیں لگانے لگا۔ ڈاکٹر گوہن اس کی بائیں پنڈلی سے ایک عجیب و غریب کیڑا چمٹا ہوا دیکھ رہے تھے۔ جیسے ہی وہ آگے بڑھے کیڑا پنڈلی چھوڑ کر جھاڑیوں میں جھاگھسا۔ چونکہ وہ کیڑا اپنی ہیئت کے اعتبار سے بالکل نیا تھا اس لئے ڈاکٹر گوہن دیر تک اسے تلاش کرتے رہے۔ لیکن پھر انہیں وہ کیڑا کبھی نہ دکھائی دیا۔ بار بردار بیہوش ہو چکا تھا۔ وہ اسے اٹھوا کر پھر چل پڑے۔ پہلی بستی جو راہ میں ملی تھی وہاں ایک شفا خانہ بھی موجود تھا۔ مگر بار بردار کی جان بچا لینے کی ساری کوششیں بیکار ثابت ہوئیں کیونکہ وہ تو حیرت انگیز طور پر مر رہا تھا۔ جسم کا گوشت اسی طرح بہہ گیا لیکن دونوں ہاتھوں کی ہتھیلیاں انگلیاں سمیت باقی رہیں۔ ان کا گوشت اس طرح پکھل کر نہ بہہ سکا۔ پھر ڈاکٹر گوہن نے یہ دریافت کرنے کے لئے ایڑی چوٹی کا زور لگا دیا کہ آخر ہتھیلیوں کا گوشت کیوں محفوظ رہا تھا لیکن انہیں اس میں کبھی کامیابی نہ ہو سکی۔ ہسٹری کے ساتھ ہی کسی آرٹسٹ سے کوئی ایسی اوٹ پٹانگ تصویر بنوا کر رکھ دوں جو پہلی ہی نظر میں کیڑا تو معلوم ہو لیکن کوئی دعویٰ نہ کر سکے کہ اس نے پہلے کبھی یہ کیڑا دیکھا بھی ہوگا۔ تصویر کے نیچے لکھ دوں کہ یہ تصویر ڈاکٹر گوہن نے اپنی یادداشت کے سہارے ایک آرٹسٹ سے بنوائی ہے۔ اب بتائیے یہ ہاتھوں کی کہانی ہوئی یا کیڑے کی..... حشرات الارض کی نمائش میں ایک ایسے کیڑے کی تصویر بھی موجود ہو جو مہذب دنیا کے کسی آدمی کو صرف ایک ہی بار نظر آیا تھا اور اس کے زہر کے

نتائج کے ثبوت کے طور پر وہ ہاتھ بھی یہاں موجود ہیں۔ قانون اس پر کیسے معترض ہو سکے گا۔ مجھے بتائیے۔“

اسمٹھ نے مضطربانہ انداز میں ہتھیلیاں رگڑیں اور بے بسی سے ہنس کر بولا۔ ”کہیں وہ بلیک میلر آپ خود ہی تو نہیں مسٹر فریدی۔“

”ثبوت جناب۔“ فریدی مسکرایا۔ ”مرنے کے لئے تو میں ہر وقت تیار رہتا ہوں۔“

”مگر دیکھئے تو اس طرح ہاتھ رکھنے سے کیا فائدہ ہوگا۔“

”آخری دھمکی.... مہاراج کمار کو جتنا کہ دیکھو ہاتھ تو منظر عام پر آ چکے ہیں.... بس اب میرا مطالبہ پورا کر ہی دو.... ورنہ ان ہاتھوں کا راز ظاہر ہو جانے میں دیر نہ لگے گی۔“

”خدا کی قسم ممکن ہے۔“ کیپٹن اسمٹھ پر جوش انداز میں میز پر ہاتھ مار کر بولا۔

”اب کہئے تو یہ بھی بتا دوں کہ وہ ہاتھ کس کے ہو سکتے ہیں حالانکہ آپ نے مجھے نہیں بتایا۔“

”اچھی بات ہے یہ بھی دیکھیں گے۔“

”مہاراج کمار کے باپ نرسنگھ بہادر کے۔“

”اوہ.... اوہ....!“ اسمٹھ مٹھیاں بھینچ کر رہ گیا۔ پھر ہونٹوں ہی ہونٹوں میں کچھ بڑبڑایا۔

فریدی دوسری طرف دیکھنے لگا تھا۔

تھوڑی دیر بعد اسمٹھ نے کہا۔ ”تمہارا اندازہ درست ہے۔ تو پھر تم اس راز سے بھی

واقف ہو گے جسے چھپائے رکھنے کے لئے مہاراج کمار یہ سب کچھ کر رہے ہیں۔“

”اب میں جادوگر تو نہیں ہوں جناب۔“

”لیکن تم اس نتیجے پر کیسے پہنچے کہ وہ اس کے باپ ہی کے ہاتھ ہو سکتے ہیں۔“

”محض یادداشت کے سہارے۔ بات پچیس سال پرانی ہے۔ چھ سال سے زیادہ میری

عمر نہ رہی ہوگی۔ نرسنگھ بہادر کی موت انگلینڈ کے ایک خیراتی ہسپتال میں ہوئی تھی اور لاش کے

دونوں ہاتھ غائب تھے۔ ہسپتال کی بدنامی ہوتی اگر اس معاملے کو دبانہ دیا گیا ہوتا۔ سوال نرسنگھ

بہادر کا نہیں تھا بلکہ ایک آدمی کی لاش کا تھا۔ نرسنگھ بہادر کی تو اس وقت کوئی اہمیت نہ تھی۔ کیونکہ

وہ اپنی بعض حرکات کی بناء پر معزول کر دیئے جانے کے بعد جلا وطنی کی زندگی گزار رہے تھے اور انہوں نے مفلسی کے عالم میں دم توڑا تھا۔ عادتیں خراب تھیں اس لئے گزارہ الاؤنس میں پورا نہیں پڑتا تھا۔“

”یہ حقیقت ہے کہ اس واقعہ کا علم یہاں کے مہاراج کمار کے علاوہ اور کسی کو بھی نہیں تھا۔“ اسمتھ نے متحیرانہ لہجے میں کہا۔

”میرے باپ نے نرسنگھ بہادر کی لاش دیکھی تھی۔“ فریدی بولا۔

وہ پھر خاموش ہو گئے۔ اسمتھ کسی گہری سوچ میں تھا۔ کچھ دیر بعد بولا ”کیوں نہ مہاراج کمار سے تمہاری موجودگی میں گفتگو کی جائے۔ جب تم اتنا جانتے ہو۔“

”جیسی آپ کی مرضی۔“

”میں یہ تجویز رکھوں گا اُس کے سامنے خیر.... ہاں یہ ڈاکٹر ڈف کا معاملہ۔ اگر حشرات الارض کی بین الاقوامی نمائش کا مقصد یہی تھا تو پھر تمہاری دانت میں بلیک میلر بھی ڈاکٹر ڈف ہی تھا۔“

”جی نہیں! میرا خیال ہے کہ وہ صرف آلہ کار تھا اس لئے مار ڈالا گیا کہ کہیں افشائے راز نہ ہو جائے۔ لیکن موت کی نوعیت الجھن میں مبتلا کر رہی ہے۔“

”زہریلے دانت....!“ اسمتھ بڑبڑایا۔

”زہریلا آدمی کہئے۔“

”کیوں؟“ اسمتھ چونک کر فریدی کو گھورنے لگا۔ کیونکہ اُسے تفصیل کا علم نہیں تھا تب فریدی نے اُسے ہنری کی رپورٹ سنائی۔

”خدا کی پناہ۔“ اسمتھ فریدی کو گھورتا ہوا بولا۔ ”یہ آدمی کون ہو سکتا ہے۔“

”فی الحال ایک زہریلا آدمی جس کا صرف ایک ہی دانت زہریلا ہے۔“

پھر سکوت طاری ہو گیا۔ فریدی سوچ رہا تھا کہ آخر بابا خاور کا معاملہ آگے کیوں نہیں بڑھا۔ وہ تو سوچ کر آیا تھا کہ آج کیپٹن اسمتھ سے جھڑپ ہو ہی جائے گی۔



پہلے قاسم کو ہوش آیا اور اس نے اپنے نوکروں کو آوازیں دینی شروع کر دیں اور پھر دھاڑا۔ ”اے یہ بے وقوف! بھائی نے بھائی کی بجھادی۔“

حمید کو پوری طرح ہوش نہیں آیا تھا۔ قاسم کی دھاڑیں ہی اسے ہوش میں لائیں۔ پھر وہ اٹھا۔ جیب سے سگار اسٹرنگ نکال کر روشنی کی اور اس طرح وہ کمرے کا سوچ بورڈ تلاش کر رہا۔

تاروں میں کرنٹ موجود تھا۔ کمرہ روشن ہو گیا۔ پھر کچھ دیر بعد یہ بات قاسم کی سمجھ میں آئی کہ وہ اپنی خواب گاہ میں نہیں ہے۔ ذہن پر زور دینے سے یاد آیا کہ وہ تو ایک ویرانے میں پرستان کی پریاں تلاش کر رہے تھے۔

”بب بابا..... بھتیجی.....!“ اس نے جہاں لی اور منہ چاٹتا ہوا حمید کو گھورنے لگا۔ پورے کمرے میں عمدہ قسم کے چھوٹے قالینوں کا فرش تھا۔ فرنیچر کے نام سے ایک اسٹول بھی کہیں نہ دکھائی دیا۔ دروازے سے باہر بولٹ تھے۔

”قیوں بھائی۔ پھلم ڈائریکٹر یہاں قیسے پہنچے۔“ قاسم نے حمید سے کہا۔ ”یہ دوسرا سین ہے۔ ہیر و اور کو میڈین پرستان آ پہنچے ہیں۔ یہاں تم ایک موٹی سی عورت سے عشق کرنا..... اور میں طلبہ بجاؤں گا۔“

”یہ کیا بک رہے ہو! ارے باپ رے..... وہ جھاڑیاں کہاں گئیں جہاں دوپٹہ اے میری غازی کہاں گئی۔“

”اسی سیٹ پر رہ گئی جہاں پہلے شوٹنگ ہو رہی تھی۔“

”شوٹنگ.....!“

”اور کیا..... ہم لوگ ایک فلم میں کام کر رہے ہیں جس کا نام آجا مورے بالما ہے۔“

”اے کیوں مجاہ کرتے ہو۔ ہی ہی ہی۔“

”پہلے کبھی اور بھی کسی کار میں کو برا دیکھا تھا۔“

”نہیں۔۔۔ کبھی نہیں۔“

”قبھی اور بھی کسی لڑکی قی مدتی تھی۔“ حمید نے اسی کے لہجے کی نقل اتاری۔

”قبھی نہیں پیارے بھائی۔“

”فلموں میں دیکھا ہی ہو گا تم نے کہ ایسے مواقع پر لڑکیاں فوراً عاشق ہو جاتی ہیں۔

چاہے کسی بیل گدھے یا اونٹ ہی سے مدد کیوں نہ ملی ہو۔ مثال کے طور پر اگر کسی ویرانے میں کسی لڑکی کی گاڑی کی بیٹری ڈاؤن ہو جائے اور گاڑی اشارت نہ ہو تو تم اس گاڑی میں ایک گدھا جوت دو۔ جو اس گاڑی کو کھینچ کر گھر تک پہنچا سکے۔ لڑکی راستے ہی میں گدھے پر عاشق ہو جائے گی اور گھر پہنچ کر اس کا تعارف اپنے ڈیڈی سے کراتی ہوئی کہے گی ”ڈیڈی.... اگر آج آپ نہ ہوتے تو اس خوفناک جنگل کے گیدڑ مجھے نوچ کھاتے۔ ڈیڈی گدھے کا شکریہ ادا کر کے فرمائیں گے کبھی کبھی آیا کرو برخوردار۔“

دفعۃً ایک دروازے پر کھڑکڑاہٹ ہوئی اور حمید قاسم کا شانہ دبا کر آہستہ سے بولا۔ ”تم بس خاموش ہی رہنا اب اس سیٹ کی شوٹنگ شروع ہونے جا رہی ہے بس تم چپ چاپ کھڑے رہنا ورنہ پوری ریل تباہ ہو جائے گی۔“

”اچھا۔۔۔!“ قاسم نے پر خلوص انداز میں وعدہ کیا۔

دروازہ کھلا۔ سب سے پہلے پرنسز تارا نظر آئی اس کے پیچھے ریاست و رگوری کے دو مسلح سپاہی تھے۔

قاسم نے پلکیں جھپکائیں۔ شاید اُسے کسی اسٹنٹ فلم ہی کا سا لطف آ رہا تھا۔ تارا چند لمحے خاموش کھڑی انہیں گھورتی رہی پھر تیز لہجے میں بولی۔ ”تم لوگوں نے یہ حرکت کیوں کی تھی۔“

”میں نہیں سمجھا کماری صاحبہ۔“ حمید نے بڑی لجاجت سے کہا۔

”تم نے ہی ہائی سرکل کلب کے پارکنگ شیڈ میں یہ حرکت کی تھی۔ یعنی کوبرا میری گاڑی

میں ڈالا تھا اور خود ہی مدد کرنے دوڑے آئے تھے۔“

”آپ کو غلط فہمی ہوئی ہے محترمہ۔“

”اس کا مقصد بتاؤ ورنہ کھال کھینچوالی جائے گی۔“

”اور اس کھال کے چپل صبارفار ہوں گے۔“ حمید نے بڑے خلوص سے کہا۔

”بکواس مت کرو۔ میں تم دونوں کے متعلق سب کچھ معلوم کر چکی ہوں۔ تم سار جٹ حمید

اور یہ خان بہادر عاصم کا لڑکا قاسم ہے۔“

”ہائیں!۔۔۔!“ قاسم نے حیرت سے آنکھیں پھاڑیں اور حمید کی طرف مڑ کر بولا۔

”کھمر دار یہ شوٹنگ نہیں چلے گی۔ ارے باپ رے۔۔۔۔ والد صاحب کا نام آگیا مہلم میں تو

میرے دادا جان بھی اکھڑ آئیں گے اپنی قبر سے اور اتنی پٹائی کریں گے والد صاحب کی۔“

”خاموش رہو۔“ حمید جھنجھلا کر بولا۔

”ارے واہ۔۔۔۔ کیوں کھاموش رہوں۔“ قاسم ہاتھ نچا کر بولا۔ ”سالے تم نے مجھ سے

پوچھے بغیر شوٹنگ کیوں شروع کرادی۔ والد صاحب میری ہڈیاں توڑ کر رکھ دیں گے اگر میں

مہلم میں آیا۔ ابی واہ یہ بھی توئی بات ہوئی۔۔۔۔ واہ اچھی زبردستی۔“

”مقصد بتاؤ۔“ تارا جھلا کر چیخی۔

”یقین کیجئے محترمہ کہ ہم صرف نیا گرہ تک جا رہے تھے۔ آپ کو غلط فہمی ہوئی ہے کچھ دور

پر آپ کی گاڑی جھاڑیوں کے قریب نظر آئی تھی۔ میں نے سوچا شاید آپ لوگ پھر کسی دشواری

میں پڑ گئی ہیں۔“

دروازے پر قہقہے کی آواز آئی اور حمید اس طرف متوجہ ہو گیا۔ آنے والا ایک طویل

قامت اور وجیہ آدمی تھا۔ لیکن سیاہ سوٹ پر کھوپڑی سے چپکی ہوئی سفید پگڑی عجیب سی لگ

رہی تھی۔

”اوہ سکتہ صاحب۔“ تارا بھی اس کی طرف مڑی۔

”جی۔۔۔۔ کماری صاحبہ۔ مجھے ہر ایک پر نظر رکھنی پڑتی ہے۔ رانا صاحب کا حکم ہے کہ

میرے سارے جسم پر آنکھیں ہی آنکھیں ہونی چاہئیں۔ اگر ایسا نہ ہوتا تو آپ کو اصل واقعہ کا

علم ہی نہ ہو سکتا۔“

”اوہ.... تو وہ آپ ہی کا آدمی تھا جس نے ہمیں میدان کے قریب روکا تھا۔“

”جی ہاں کماری صاحبہ۔“

”شکر یہ سیکریٹری صاحب۔ میں ان سے پوچھ رہی ہوں کہ اس حرکت کا مقصد کیا تھا۔“

”لوٹوے ہیں۔“ سیکریٹری نے مضحکہ انداز میں کہا۔ ”آپ کی شخصیت سے واقف نہ

ہوں گے۔ تعارف حاصل کرنے کے لئے یہ طریقہ اختیار کیا۔ مجھے یقین ہے کہ کوبرا بے ضرر رہا

ہوگا۔ کسی سپرے سے خریدا ہوا۔“

”اگر یہ بات ہے تو انہیں سزا ملنی چاہئے۔“ تارا نے جھلائے ہوئے لہجے میں کہا۔

”ارے واہ....!“ قاسم نے پھر ہاتھ نہچایا۔ ”بہت دتے ہیں سجادینے والے۔“

”لڑکے خاموش رہو۔ ادب ملحوظ خاطر رکھو۔“ سیکریٹری نے پروتار لہجے میں کہا۔ ”تم

ورگوری اسٹیٹ کی ایک راج کماری سے مخاطب ہو۔ ممکن ہے خان بہادر عاصم ارب پتی ہوں

لیکن ان کی دولت رانا صاحب کے رتبے سے نہیں نکلے سکتی۔ ہم صاحب اختیار ہیں چاہیں تو

تمہیں اسی شہر کی سڑکوں پر گھسواتے پھریں.... قانون ہماری طرف آنکھ اٹھا کر بھی نہیں دیکھ

سکتا۔ کماری صاحبہ سے معافی مانگو۔ میں کوشش کروں گا کہ وہ تمہیں معاف کر دیں اور تم سارجنٹ

حمید۔ تمہیں شرم آنی چاہئے تم ایک ذمہ دار آفیسر ہو کر اس قسم کا لوٹو اپن کرتے پھرتے ہو۔“

”میں ضرور سزا دوں گی۔“ تارا پیر شیخ کر بولی۔

”میں استدعا کروں گا کماری صاحبہ کہ انہیں معاف کر دیجئے۔ مجھے یقین ہے کہ یہ دونوں

آپ کی شخصیت سے واقف نہیں تھے۔“

تارا چند لمحے کچھ سوچتی رہی پھر حمید کی طرف اشارہ کر کے بولی۔ ”خیر آپ کے کہنے سے

معاف کر دوں گی لیکن اس آدمی کی شکایت آئی جی سے اور اس کی خان بہادر عاصم سے۔“

”اے نہیں.... ارے باپ رے۔“ قاسم نے دونوں ہاتھوں سے پیٹ دباتے ہوئے کہا

۔ ”اے تم خود میری بوٹیاں کر ڈالو لیکن شکایت نہ کرنا۔ الا قسم.... ابے بے موت مر جاؤں گا

پیارے بھائی۔ میرا باپ بڑا جالم ہے۔ ہنزوں سے کھال بھی کھینچ لے گا اور ایک آدھ مہینے کے لئے بند بھی کر دے غا۔“

تارا دوسری طرف مڑ کر مسکرانے لگی۔

حمید مطمئن تھا کیونکہ خود فریدی ہی نے اُسے تارا کے گرد منڈا لانے کا حکم دیا تھا۔ اس نے بڑے پُر وقار انداز میں ہاتھ بڑھا کر سیکریٹری سے کہا۔ ”میرا ریوالور مجھے واپس کر جاؤ۔“
 ”وہی تو ثبوت ہوگا تمہارے خلاف۔“ سیکریٹری مضحکہ انداز میں مسکرایا۔ ”اب وہ تمہیں آئی جی کے آفس سے ہی واپس ملے گا۔“

حمید نے اپروائی سے شانوں کو جنبش دے کر کہا۔ ”دو چار آئی جی ہر وقت میری جیبوں میں پڑے رہتے ہیں کیونکہ میں انسپکٹر فریدی کا اسٹنٹ ہوں۔ سبھی سیکریٹری صاحب۔“
 ”خیر خیر....!“ سیکریٹری نے بُرا سا منہ بنا کر کہا۔ ”تم لوگ کل بارہ بجے دن سے پہلے نہیں چھوڑے جاؤ گے۔“

عشق

فریدی نے ٹھنڈی سانس لی اور بولا۔ ”کاش مجھے بھی کبھی اس سیکریٹری کے درشن ہوئے ہوتے۔“

”اس کی فکر نہ کیجئے۔ یہ بتائیے کہ آپ نے مجھے تارا کے پیچھے کیوں لگایا تھا۔“
 ”خاور کے سلسلے میں۔“

”آخر آپ خاور کے متعلق کیا معلوم کرنا چاہتے ہیں۔“
 ”پرواہ مت کرو۔“

”ارے حجامت بننے والی ہے ریوالور اب تک پہنچ چکا ہوگا آئی جی کے پاس۔“

”تو پھر کیا ہوگا۔“ فریدی مسکرایا۔

”میری شادی ہوگی اور آپ سہرا پڑھیں گے۔“ حمید جھلا گیا۔

”بوکھلانے کی ضرورت نہیں۔ تمہاری جیب میں تمہارا سرکاری ریوالور تھا ہی نہیں۔“

”کیا مطلب.....؟“

”تم نے کبھی نمبر دیکھنے کی زحمت گوارہ نہیں کی۔“ فریدی مسکرایا۔ ”میں اتنا گدھا نہیں

ہوں کہ سرکاری ریوالور تمہیں لئے پھر نے دوں گا۔ وہ تو میرے پاس محفوظ ہے۔“

”وہ مارا.....!“ حمید اچھل پڑا۔

”تم نہایت صفائی سے کہہ دو گے یہ رہا میرا ریوالور.....!“ فریدی نے سگار کے ڈبے سے

ایک سگار منتخب کرتے ہوئے کہا۔ ”اس ریوالور پر اب شاید تمہاری انگلیوں کے نشانات بھی نہ مل

سکیں۔ ضائع ہو گئے ہوں گے اس خوشی میں کہ ریوالور ہی تمہارے خلاف کافی ثبوت ہوگا۔

سیکرٹری بے چارہ انگلیوں کے نشانات محفوظ رکھنے کا خیال تک دل میں نہ لایا ہوگا۔“

”ایک بار پھر..... وہ مارا۔“ حمید دوسری بار اچھلا۔

”مگر تمہارے ساتھ وہ موٹا کون تھا۔“

”آپ کیا جانیں۔“

”اوہ..... برخوردار..... کیا تم یہ سمجھتے ہو کہ پچھلی رات تمہارا بھی تعاقب نہیں کیا گیا تھا۔“

”خدا کی پناہ۔“ حمید آنکھیں پھاڑ کر رہ گیا۔

”میں نے تمہیں بھڑوں کا چھتہ چھیڑنے کا حکم دیا تھا پھر ایسی صورت میں مطمئن کیسے ہو

بیٹھتا۔“ فریدی نے کہا اور سگار سلگا کر کرسی کی پشت سے ٹک گیا۔

چار بج رہے تھے۔ آفس سے اٹھنا ہی تھا۔ فریدی نے ضروری کاغذات ڈراز میں منتقل

کئے اور اٹھ گیا۔

پھر کچھ دیر بعد کیڈی پارکنگ شیڈ سے نکل کر کمپاؤنڈ کے پھانک سے گزر رہی تھی۔

”تم نے موٹے کے متعلق نہیں بتایا۔“ فریدی نے کہا۔

”بس گانھ کا پورا ہے۔ فرصت کے لمحات خاصے گزر جاتے ہیں۔ خان بہادر عاصم کے سپوت۔“

”اوہ.....!“ فریدی خاموش ہو کر کچھ سوچنے لگا پھر اس نے ڈاکٹر ڈف والے حادثے سے حمید کو آگاہ کرتے ہوئے کہا۔ ”ہم اس وقت وہیں چل رہے ہیں۔“

”کنکھنا آدی.....!“ حمید نے حیرت سے کہا۔

”ساتھ ہی زہریا ابھی.....!“ فریدی بولا۔

”اپنے تو کچھ پلے ہی نہیں پڑتا۔ ان دنوں صرف تارا ہی دکھائی دی تھی وہ بھی رانا پر مود کی جیتی نکلی۔ اب اگر میں لارڈ لن لٹھکو کا بھانجا بن سکا تو کام چل جائے گا ورنہ جل ٹھنڈے۔“

”اب اس کی طرف رخ بھی نہ کرنا۔“

”آخر آپ خاور کے پیچھے کیوں پڑ گئے ہیں۔“

”بہت دنوں سے ہوں وہ معاشرے میں بڑی گندگیاں پھیلا رہا ہے۔“

”تو ڈاکٹر ڈف والے کیس سے اس کا کوئی تعلق نہیں۔“

”بظاہر تو نہیں معلوم ہوتا لیکن ڈاکٹر ڈف بھی تھا اس کے پرستاروں میں۔“

”ڈاکٹر ڈف ہی کے متعلق کچھ بتائیے۔“

”مجھے اس کے گھر میں انسانی ہتھیلیوں کے ایک جوڑے کی تلاش تھی۔“

”میں سمجھ گیا۔“

”کیا سمجھ گئے۔“

”ان ہتھیلیوں کا تعلق براہ راست افریقہ کے کسی جادوگر سے ہوگا۔“

”ممکن ہے۔“

”جنہم میں جائے۔“ حمید جھلا کر بولا۔ ”اچھا یہی بتا دیجئے کہ اس سیکریٹری کے بچے نے

مجھے اس طرح پھانسنے کی کوشش کیوں کی تھی۔“

”تا کہ میری اور تمہاری شکایت کے ڈھیر لگ جائیں اور مجھے سختی سے تنبیہ کی جائے کہ۔“

میں خاور کے پیچھے نہ پڑوں۔ اپنے مسٹر اسمتھ کے پاس شکایت آچکی ہے لیکن میں چونکہ مسٹر اسمتھ ہی کے ایک نجی کیس میں بھی الجھا ہوا ہوں اس لئے انہوں نے زیادہ تیز ہونے کی کوشش نہیں کی ورنہ جانتے ہو کیا ہوتا۔“

”کیا ہوتا....؟“

”یہاں سے ہمارا تبادلہ۔ اپنے مسٹر اسمتھ بھی ہیں اس کے عقیدت مندوں میں۔“

”خدا کی پناہ۔ یہ انگریز بھی ضعیف الاعتقاد ہوتے ہیں۔“

”ہم سے کہیں زیادہ۔“ فریدی نے گاڑی کی رفتار کم کر کے اُسے ڈاکٹر ڈف کی کونٹھی کی

کمپاؤنڈ میں موڑتے ہوئے کہا۔

اندر سارجنٹ ہنری سے ملاقات ہوئی جو بے حد مغموم نظر آ رہا تھا اور شاید بہت دیر سے اس نے خالص دہسکی کی ایک چسکی بھی نہیں لی تھی۔

اس نے فریدی کو سیلوٹ کر کے کہا۔ ”میں تو تھک ہار گیا جناب۔ یہاں مجھے کوئی تہہ

خانے کا سراغ نہیں ملا۔“

”پرواہ مت کرو۔ دیکھیں گے۔“ فریدی حمید کو ساتھ آنے کا اشارہ کرتا ہوا آگے بڑھ گیا۔



رشیدہ خاور کے پیر پکڑے گڑگڑا رہی تھی۔ ”بابا.... بتاؤ میں کیا کروں وحیدہ بانو کا قصہ

طویل ہوتا جا رہا ہے۔ اب وہ مجنوں کی سی حرکتیں کرنے لگا ہے۔“

”خدا اس کے حال پر رحم کرے۔ بیٹی اس کے علاوہ میں اور کیا کہہ سکتا ہوں۔ اٹھو....

اب اٹھ ہی جاؤ۔ مجھے زیادہ گنہگار نہ کرو۔ تم نے میرے پیر پکڑ رکھے ہیں اور میری روح خداوند

تہار کے خوف سے لرز رہی ہے۔“

رشیدہ نے اس کے پیر چھوڑ دیئے اور اٹھ کر پیچھے ہٹتی ہوئی بولی۔ ”میں کیا کروں۔ خدا را میری رہنمائی کیجئے۔ میں نے اس کیلئے اپنی زندگی برباد کر دی ہے۔ لیکن اسے میری پرواہ کبھی نہ ہوئی اور اب وہ ایک ایسی لڑکی کیلئے دیوانہ ہو رہا ہے جو اسے کبھی نہ مل سکے گی۔ ایک نواب کی لڑکی۔“

”سچ کہتا ہوں لڑکی۔ اسکے ستارے گردش میں ہیں۔ فی الحال تو اسکی زندگی ہی کی خیر مناؤ۔“

”میں نہیں سمجھی۔“

”وہ ذہین بھی ہے اور احمق بھی۔ اکثر ایسے خطرات بھی مول لیتا ہے جن سے الگ رہنے میں نہ اس کا کوئی فائدہ ہو اور نہ نقصان۔ تم مجھے بتاؤ یہ دیوانگی نہیں تو اور کیا ہے وہ دیوانہ کب نہیں تھا جو تم آج مجھے اس کی دیوانگی کی کہانی سنانے آئی ہو۔ جاؤ.... خود کو ان الجھنوں میں نہ ڈالو۔ مقدرات اٹل ہوتے ہیں۔“

”آپ مجھے خوفزدہ بھی کر رہے ہیں بابا.... رحم کیجئے۔“

”اچھا تو جاؤ اسی انسان نما بھیڑیے کے پاس جاؤ جس کے لئے اس نے ان مصائب کو دعوت دی تھی وہ خود ہی تمہیں بتائے گا کہ انور کی پوزیشن کیا ہے۔“

”میں آپ کا اشارہ نہیں سمجھی۔“

”انسپکٹر فریدی.... جس کے لئے اس نے چند خطرناک آدمیوں کو بلیک میل کرنے کی کوشش کی تھی۔“

”اوہ.... تو اب سمجھی۔“ رشیدہ دانت پیس کر بولی۔ ”انسپکٹر فریدی۔ خدا سمجھے.... خود غرض آدمی۔ تو کیا فریدی ہی کی ایماء پر اس نے کسی کو بلیک میل کرنے کی کوشش کی تھی۔“

”اوہ.... بابا.... اب یاد آ رہا ہے مجھے۔ وہ پُر اسرار آدمی جس نے انور کی زبان بند رکھنے کے لئے دو ہزار روپے دیئے تھے۔ کہیں وہی قصہ تو نہیں۔“

”خدا جانے.... اب تم جاؤ لڑکی۔ باہر دوسرے بھی منتظر ہیں۔ اتنا زیادہ وقت میں کسی کو بھی نہیں دے سکتا۔ ویسے میں کوشش کروں گا کہ وہ وحیدہ بانو کا خیال دل سے نکال دے۔“

”میں زندگی بھر احسان مند رہوں گی بابا۔“ رشیدہ نے ایک بار پھر اس کے قدم پکڑ لینے

چاہے لیکن خاور تیزی سے پیچھے ہٹتا ہوا بولا۔ ”جاؤ... بس جاؤ۔“

رشیدہ پھر اس کمرے میں آئی جہاں بیٹھ کر معتقدین اپنی باری کا انتظار کیا کرتے تھے۔
 ”راج کماری تارا پلیر۔“ خاور کے سیکریٹری نے دوسرے ملاقاتی کے نام کا اعلان کیا۔
 رشیدہ نے تارا کو دیکھا جس کے ساتھ دو مسلح اور باوردی باڈی گارڈ بھی تھے۔ وہ اس کے پیچھے خاور کے کمرے کے دروازے تک گئے تھے اور پھر تارا نے انہیں وہیں ٹھہرنے کا اشارہ کیا تھا۔ رشیدہ سوچنے لگی کاش وہ معلوم کر سکتی کہ وہ یہاں کیوں آئی ہے۔



”پرنسز تارا... خوش آمدید۔“ خاور مسکرایا۔ ”تم کیا چاہتی ہو۔ میری بچی۔“
 ”میرے پاس اسی ایک موضوع کے علاوہ اور کچھ نہیں ہے۔“ تارا نے بھرائی ہوئی آواز میں کہا۔

”اچھی بات ہے۔ تو مجھے اس آدمی کا نام بتاؤ۔ پھر میں دیکھوں گا کہ یہ ممکن بھی ہے یا نہیں۔ تم دونوں کے ستارے موافق ہیں یا نہیں۔“
 ”کاش مجھے نام معلوم ہو سکا ہوتا لیکن کل میں اس کی تصویر لینے میں کامیاب ہو گئی ہوں تصویر صاف ہے۔“

”بے کار ہے میری بچی۔ بھلا تصویر سے کیا ہو سکے گا۔ مجھے تو اس کا نام معلوم ہونا چاہئے۔ تب ہی اس کے ستاروں کے متعلق کچھ معلوم کر سکوں گا۔ خیر تصویر تو دیکھوں یقیناً وہ آدمی بڑا شاندار ہو گا جس کے لئے پرنسز تارا جیسی مشکل پسند لڑکی بھی پریشان ہو سکتی ہے۔“
 تارا نے اپنے ویٹنی بیگ سے ایک تصویر نکال کر خاور کی طرف بڑھائی۔ خاور نے بھی ہاتھ تو بڑھایا پھر متحیرانہ انداز میں دو قدم پیچھے ہٹتا ہوا بولا۔ ”لڑکی کہیں تم مذاق تو نہیں

کر رہیں۔“

تارا اس سوال پر ہکا بکارہ گئی۔ تصویر اب بھی اس کے ہاتھ میں تھی۔

خاور نے پھر سنبھالا لیا۔ تحیر کے آثار چہرے پر غائب ہو گئے اور ان کی جگہ ایک طنزیہ مسکراہٹ نے لے لی۔

”میں نہیں سمجھی آپ کیا کہنا چاہتے ہیں۔ کیا آپ اسے پہچانتے ہیں۔“

”اچھی طرح.... یہ وہ شخص ہے جس نے ریاست ورگوری کی اینٹ سے اینٹ بجا دیے کا تہیہ کر لیا ہے۔“

”نہیں!....“ تارا کی آنکھیں حیرت سے پھیل گئیں۔ ”یہ کون ہے۔“

”انسپکٹر احمد کمال فریدی آف سنٹرل انٹیلی جنس بیورو۔“

”اوہ.... مگر کیوں؟ یہ ہماری ریاست کا دشمن کیوں ہو گیا ہے۔“

”دلوں کی بات صرف خدا ہی جان سکتا ہے بیٹی۔ میں نے تمہیں آگاہ کر دیا اور پھر یہ آدمی یہ ایک ایسے پتھر کی چٹان ہے جس کے رخنوں سے بھی پودے نہیں اگتے۔ ستارے کہتے ہیں کہ آج تک وہ کسی عورت سے متاثر نہیں ہوا۔ اسے بھول جاؤ لڑکی ورنہ پچھتاؤ گی۔“

تارا کے چہرے سے اضطراب ظاہر ہو رہا تھا۔ ایسا لگ رہا تھا جیسے اس نے خاور کا یہ جملہ سنا ہی نہ ہو۔ پتہ نہیں کیا سوچ رہی تھی۔

”اچھا!....“ ایک بیک وہ چونک کر بولی۔ ”شکریہ بابا۔ اب مجھے اور کچھ نہیں کہنا۔“

وہ تیزی سے دروازے کی طرف مڑ گئی۔ شاید اس کے باڈی گارڈز اس کی تیز رفتاری پر متحیر تھے کیونکہ انہوں نے کبھی اسے اتنی جلدی میں نہیں دیکھا تھا۔

باہر نکل کر تارا نے گاڑی کا اسٹیرنگ سنبھالا اور باڈی گارڈز کچھلی سیٹ پر بیٹھ گئے۔ وہ اسے اچھا نہیں سمجھتی تھی کہ اس کے ساتھ باڈی گارڈز بھی ہوا کریں۔ لیکن کار میں کو برا پائے جانے کے بعد سے مجبوراً اسے ایسا کرنا پڑا تھا۔

پر مود ہاؤز پہنچ کر وہ سب سے پہلے فون کی طرف جھپٹی اور کسی کے نمبر ڈائل کر کے

پوچھا۔ ”سکتر صاحب ہیں۔“

عالمًا دوسری طرف سے نفی میں جواب ملا تھا۔ اس لئے اس نے فوراً ہی ڈس کنکٹ کر کے دوسرے نمبر ڈائیکل کئے اور بولی۔ ”ہیلو.... اڈلفیا ہوٹل۔ یس پلیز پٹ می آن ٹو تھر ٹین۔“

”ہیلو....!“ کچھ دیر بعد دوسری طرف سے آواز آئی۔

”کون سکتر صاحب۔ میں تارا ہوں۔“

”یس یور ہائی نس۔“ دوسری طرف سے آواز آئی۔

”وہ پولیس آفیسر کون تھا جس کی شکایت کی ہے آپ نے۔“ تارا نے مضطربانہ انداز میں پوچھا۔
”سار جنٹ حمید۔“

”کسی دوسرے آفیسر کا نام بھی تو لیا تھا شاید آپ نے۔“

”لیا ہوگا۔ مجھے یاد نہیں یور ہائی نس۔“

”کسی ایسے آفیسر کا نام جسے وہ اسٹ کرتا ہے یعنی سار جنٹ حمید۔“

”اوہو.... وہ جی ہاں.... وہ انسپکٹر فریدی کو اسٹ کرتا ہے۔“

”خیر کوئی بھی ہو۔“ تارا نے لہجے میں لاپرواہی ظاہر کرتے ہوئے کہا۔ ”آپ وہ شکایت واپس لے لیجئے۔“

”یور ہائی نس۔ میں اس کا مطلب نہیں سمجھ سکا۔“

”تمہیں مطلب سمجھنے کی ضرورت بھی کیا ہے۔“ تارا جھنجھلا گئی۔

”اوکے.... یور ہائی نس.... ابھی شکایت واپس لے لوں گا۔ لیکن اسے ہمیشہ یاد رکھئے کہ

میں صرف رانا صاحب کو جوابدہ ہوں۔ ویسے....!“

”ویسے کیا.... ہاں.... ہاں کہو۔“

”کچھ نہیں یور ہائی نس.... پورے راج محل میں جیسے صرف آپ ہی سے ڈر لگتا ہے۔“

سکریٹری کی آواز گھگھکی ہوئی سی تھی۔

”ہوں....!“ تارا نے ہونٹ بھیجنے لئے او بولی۔ ”رپورٹ واپس لی جائے گی۔“

”دیکھئے یورہائی نس۔ اب رپورٹ واپس لینے سے کوئی فائدہ نہیں۔ مجھے ابھی اطلاع ملی ہے کہ دونوں آفیسرز کو آئی جی نے اپنی کوششی پر طلب کیا ہے.... چونکہ فریدی بہت زیادہ معزز آدمی سمجھا جاتا ہے اس لئے شاید وہ ڈپارٹمنٹل قسم کی پھنکار سے بچ جائیں۔“

”میں نے کبھی نہیں سنا کہ کسی آئی جی نے کسی انسپکٹر کو براہ راست سزا دی ہو۔ یہ کام تو اسی شعبے کا ڈی ایس پی بھی انجام دے سکتا ہے۔“

”میں نے عرض کیا تا کہ وہ بہت معزز آدمی ہے۔ نواب عزیز الدین خان کا نام سنا ہے کبھی آپ نے۔“

”اوہ.... کیوں نہیں۔ وہی تاجو زیادہ تر وقت سیر و شکار میں گزارا کرتے تھے۔“

”جی ہاں۔“

”انہیں کیوں نہ جانوں گی۔ میں نے بچپن میں ڈیڈی کی زبانی ان کا نام بہت سنا ہے۔ وہ ڈیڈی کے دوستوں میں سے تھے۔“

”تو یہ فریدی نواب عزیز الدین خان کا لڑکا ہے۔“

”نہیں۔“ تارا فرط حیرت سے اچھل پڑی۔ پھر ہکلائی۔ ”مم.... مگر.... وہ لوگ تو بہت دولت مند ہیں۔ شاید ہماری اسٹیٹ کا نجی خزانہ بھی اتنا نہ ہو جتنی یعنی کہ۔“

”جی ہاں۔ میں سمجھ گیا۔ آپ یہی کہنا چاہتی ہیں تا کہ فریدی انسپکٹری کیوں کر رہا ہے۔“

”قدرتی بات ہے۔“ تارا نے طویل سانس لی۔ ”ہر آدمی جاننا چاہے گا۔“

”وہ کریک ہے یورہائی نس.... اُسے سراغ رسانی کا شوق ہے۔ اب تک خود ہی ڈی آئی جی تو ہو ہی گیا ہوتا لیکن اُسے عہدے کی پرواہ کب ہے۔ وہ تو صرف کام کرنا چاہتا ہے۔ اکثر خود ہی لڑ جھگڑ کر اس نے اپنی ترقی رکوائی ہے۔ یہ پاگل پن نہیں تو اور کیا ہے۔“

”کیا وہ انکل یعنی رانا صاحب کا دشمن ہے۔“ تارا نے پوچھا۔

”کیوں؟ یہ سوال میری سمجھ میں نہیں آیا یورہائی نس۔“

”مجھے اطلاع ملی ہے۔“

”کیا میں اس اطلاع کا ذریعہ معلوم کر سکوں گا یور ہائی نس۔“

”یہ میں نہیں بتا سکتی۔“

”بہتر ہے۔ لیکن آپ نے مجھے تشویش میں مبتلا کر دیا ہے۔ لیکن ٹھہریے! اس کے

باوجود بھی آپ چاہتی ہیں کہ شکایت واپس لی جائے۔“

”ہاں۔ اگر وہ انکل کا دشمن ہے تو اس سے چھیڑ چھاڑ کر نامیری دانست میں مناسب نہ ہوگا۔“

”اس کی فکر نہ کریں یور ہائی نس۔ آخر آپ اپنے خادم کو کیا سمجھتی ہیں۔“

”بھئی کچھ بھی ہو۔ میں نہیں چاہتی کہ ریاست پر کوئی برا وقت آئے۔“

دوسری طرف سے ہلکے قہقہے کی آواز آئی پھر سیکریٹری نے کہا۔ ”فریدی بہت چالاک

ہے۔ لیکن میں اسے کل کا لونڈا سمجھتا ہوں۔ اس کی عمر تیس سال سے زیادہ نہ ہوگی میں نے

پچاس کٹھن موسم جھیلے ہیں۔“

”یعنی پچاس سال۔“ تارا کے لہجے میں تمسخر تھا۔

”جی ہاں۔ لوگ مجھے اس وقت سنجیدہ تسلیم کرنے پر تیار نہیں ہوتے جب میں انہیں اپنی

عمر بتاتا ہوں۔ کیونکہ عام اندازہ کے مطابق میں تیس اور چالیس کے درمیان سمجھا جاتا ہوں۔“

”خیر.... اگر اب کچھ نہیں ہو سکتا تو مجبوری ہے۔ کیونکہ وہ طلب ہی کر لئے گئے ہیں۔“

”ذرا ٹھہریے۔ آپ نے مجھے الجھن میں ڈال دیا ہے۔ آپ کو کس سے معلوم ہوا کہ

فریدی اسٹیٹ کا دشمن ہے۔“

”بابا خادر سے۔“ بیساختہ تارا کی زبان سے نکل گیا اور پھر غلطی کا احساس ہوتے ہی اس

نے نچلا ہونٹ دانتوں میں دبالی۔

”مجھے افسوس ہے یور ہائی نس۔“ سیکریٹری کی آواز بھرا گئی۔ ”اس وقت دل کو دھچکا سا

لگا ہے۔“

”کیوں.... کیا بات ہے۔“

”میں آپ کو اس شہر کی پاگل عورتوں کی بیھڑ میں نہیں دیکھنا چاہتا۔ آپ ایک اسٹیٹ کی

کماری ہیں۔ اعلیٰ تعلیم یافتہ ہیں۔ ذہین ہیں آپ اس فراڈ کے پاس کس سلسلے میں اور کیسے جا پہنچیں۔ اس سے دور رہئے۔ آپ اسٹیٹ کا وقار خاک میں ملا رہی ہیں۔ میں اسے برداشت نہیں کر سکتا۔ صرف رانا صاحب کو جواب دہ ہوں اس معاملے میں۔“

اس کا لہجہ تارا کو گراں گزرا۔ وہ ماؤتھ پیس میں غرائی۔ ”اچھا بکواس بند کرو۔“ اور سلسلہ منقطع کر دیا۔

سازش

کیپٹن مارش اسمتھ کو آئی جی کے پی اے سے اطلاع ملی تھی کہ آئی جی کے پاس سارجنٹ حمید کی کوئی شکایت آئی تھی اور آئی جی نے فریدی اور حمید کو براہ راست اپنے بنگلے پر طلب کر لیا ہے۔

بہت بڑی بات تھی اور معاملہ بھی کوئی اہم تھا۔ کیونکہ مارش اسمتھ نے جو کیس فریدی کے سپرد کیا تھا اسی کی ذات تک محدود رکھنا چاہتا ہے۔ کیس کی نوعیت سرکاری نہیں تھی۔ مارش اسمتھ کے ایک دوست نے اس سے نجی طور پر مدد طلب کی تھی اور رازداری کا خواہش مند تھا۔

مارش اسمتھ نے سوچا کہیں آئی جی کو اس کی اطلاع نہ مل گئی ہو۔ ان دنوں بے ضابطہ کارروائیاں شاذ و نادر ہی ہوتی تھیں اور اگر ایسی کارروائیوں کا علم اعلیٰ حکام کو ہو جاتا تو اکثر بڑی الجھنیں پیدا ہو جاتی تھیں۔

بہر حال مارش اسمتھ کو اس کی اطلاع ملی اور وہ آئی جی کی کوشش کی طرف دوڑ گیا۔ لیکن اندر کیسے جاتا۔ سڑک ہی پر ایک جگہ رک کر ان دنوں کی واپسی کا منتظر رہا۔ اندھیری رات تھی اس لئے اس نے اپنی گاڑی کوشش سے زیادہ فاصلے پر نہیں روکی تھی وہ جہاں بھی تھا راگبیروں کی نظر سے ہر حال میں بچا رہتا۔

کچھ دیر بعد فریدی کی کیڈی کوٹھی کی کپاؤنڈ سے باہر نکلی تھی اور اسمتھ کی گاڑی کا انجن بھی بیدار ہوا تھا۔ وہ انہیں اسی جگہ نہیں روکنا چاہتا تھا۔

کچھ دور چل کر دونوں گاڑیاں برابر سے دوڑنے لگیں۔ کیونکہ کشادہ سڑک سنسان پڑی تھی۔
 ”گڈ ایوننگ سر....!“ فریدی کی آواز کچھ حیرت زدہ سی تھی۔
 ”ایوننگ.... کیوں ادھر کیسے۔“

”ہم یہیں رک کیوں نہ جائیں۔“ فریدی مسکرایا۔ ”شاید آپ مجھ سے کچھ پوچھنا چاہتے ہیں۔“
 مارش اسمتھ نے گاڑی سڑک کے کنارے لگا کر کھڑی کر دی۔ اس کے پیچھے ہی فریدی کی کیڈی بھی رکی۔ حمید گاڑی ہی میں بیٹھا رہا۔ فریدی اور اسمتھ نیچے اتر کر ایک طرف بڑھتے چلے گئے۔

”صاحب کے پی اے سے معلوم ہوا تھا کہ آپ لوگوں کی کوئی شکایت آئی ہے۔“ مارش اسمتھ نے پوچھا۔

”جی ہاں.... شکایت تھی لیکن لالینی۔“ فریدی نے کہا اور شکایت کا موضوع دہراتا ہوا بولا۔ ”ریوالور حمید کا نہیں ہے۔“

”خواہ مخواہ شکایت کی ہے۔“

”خدا جانے۔“ فریدی نے اکتائے ہوئے لہجے میں کہا۔ ”حمید نے تو الزامات تسلیم نہیں کئے اور ورگوری اسٹیٹ کے سیکریٹری کا بیان ہے کہ اس کے ساتھ خان بہادر عاصم کالڑ کا بھی تھا۔ اب میں اس سے بھی پوچھ گچھ کرنا چاہتا ہوں۔“
 ”آئی جی نے حمید کے عذر پر کیا کہا۔“

”ان کے لئے پرمود کا سیکریٹری ہم سے زیادہ معتبر ہے۔“ فریدی نے تلخ لہجے میں کہا
 ”اور ان کا خیال ہے کہ اب ہم اس شہر کے لئے موزوں نہیں رہے۔ لہذا تبادلہ۔“
 ”یہ زیادتی ہے۔ قطعی غلط ہے۔“ مارش اسمتھ نے مضطربانہ لہجے میں کہا۔
 ”کچھ بھی ہو۔ تبادلہ نہیں رک سکے گا۔“ فریدی نے ٹھنڈی سانس لی۔

”میں پرنسز تارا سے بخوبی واقف ہوں۔ اکثر ہلینا اس کی پارٹیوں میں جاتی رہتی ہے۔
میں ابھی فون پر اس سے گفتگو کرتا ہوں۔“

”بے کار ہے جناب۔ کچھ نہیں ہو سکتا۔ تبادلہ ہو کر رہے گا۔“
”اور تم....!“

”میری چھوڑیے۔ میں نے وعدہ کیا ہے کہ آپ کا کام بخوبی سرانجام دوں گا۔ وہ بھی
ہو کر ہی رہے گا۔“

”لیکن تبادلہ۔“

”استغنیٰ دے دوں گا۔“

”نہیں۔“

”اس کے علاوہ اور کوئی صورت نہیں۔“

”میں دیکھوں گا کہ اس سلسلے میں کیا کر سکتا ہوں۔“ اسمتھ غصیلے انداز میں بڑبڑایا۔

موجودہ آئی جی سے کوئی بھی خوش نہیں تھا اس کے متعلق بہتری بُری کہانیاں مشہور تھیں۔
وہ پھر گاڑیوں کی طرف واپس آئے اور اسمتھ نے فریدی کو یقین دلانے کی کوشش کی کہ
وہ معاملات کو آگے نہیں بڑھنے دیں گے۔ خواہ اُسے آئی جی سے بھی آگے کیوں نہ بڑھنا پڑے۔
کچھ دور چل کر ان کی راہیں الگ ہو گئیں۔

حمید نے فریدی سے کہا۔ ”وہ سیکریٹری کا بچہ صورت سے ہی انتہائی سُور معلوم ہوتا تھا۔“

”مجھے ہر قسم کے سُور کے شکار کا تجربہ ہے۔ تم فکر نہ کرو۔“

”نواب خان بہادر عاصم کی طرف جانے کا ارادہ ہے“

”فضول ہی سمجھتا ہوں اسے۔ میری دانست میں تو وہ آدمی اتنا بیوقوف نہیں ہو سکتا کہ

اعتراف کر لے۔“

”ارے وہ حماقتوں کا پہاڑ ہے۔“

”دیکھا جائے گا۔“ فریدی نے لاپرواہی سے شانوں کو جنبش دی۔



پرمود ہاؤز کا نگران سگرام بظاہر نہایت شریف آدمی تھا لیکن بہت کم لوگ جانتے تھے کہ وہ خونی بھی تھا۔ کئی بار کاسز ایاب۔ مگر ستارے اچھے ہی تھے کہ پھانسی کے تختے کی راہ پر نہیں لگ سکا تھا۔ سیکریٹری کے خاص آدمیوں میں سے تھا اور شاید صرف وہی اس کے متعلق بہت کچھ جانتا رہا ہو۔

اس وقت وہ غالباً سونے کی تیاری کر رہا تھا کہ فون کی گھنٹی بجی اور سگرام انسٹرومنٹ کو اس طرح گھورنے لگا جیسے وہ اُسے چڑا رہا ہو۔

”ہالو.....!“ وہ ریسیور اٹھا کر ماوتھ پیس میں دباڑا۔ پھر یک بیک اس کے چہرے پر بوکلاہٹ کے آثار نظر آئے۔ کیونکہ دوسری طرف سے سیکریٹری نے مخاطب کیا تھا۔

”کیا تم نشے میں.....!“ دوسری طرف سے آواز آئی۔

”نن..... نہیں..... جج جناب۔ معافی چاہتا ہوں۔“ سگرام ہونٹوں پر زبان پھیر کر ہکھلایا۔

”خیر دیکھو..... انسپکٹر فریدی پرنسز تارا سے ملنے آ رہا ہے۔“

”جی.....!“ سگرام نے اس طرح پوچھا جیسے اپنی سماعت پر یقین نہ ہو۔

”انسپکٹر فریدی پرنسز تارا سے ملنے آ رہا ہے۔ ملاقات کے بعد اس کی واپسی اس کارڈر

سے ہونی چاہئے جس کی نکاسی لفٹ ونگ سے ہوتی ہے۔“

”لفٹ ونگ۔“ سگرام کی آواز کانپ گئی۔

”اوہو.....!“ دوسری طرف سے آواز آئی۔ ”کیا تم خوفزدہ ہو۔“

”نن..... نہیں تو جناب۔“ سگرام کا سینہ دھونکنی کی طرح چلنے لگا۔

”واپسی لفٹ ونگ سے ہونی چاہئے۔“ ایک ایک لفظ پر زور دے کر کہا گیا۔

پھر سگرام نے سلسلہ منقطع ہونے کی آواز سن کر خود بھی ریسیور رکھ دیا تھا۔ اس کے

چہرے پر زردی سی چھا گئی تھی۔ وہ جانتا تھا کسی کے لفٹ ونگ سے گزرنے کا مطلب۔ پرمود

ہاؤز کے سیکڑوں راز اس کے سینے میں دفن تھے۔ نہ جانے کتنے معزز مہمانوں کو لفٹ ونگ سے گزرتے دیکھ چکا تھا۔ لفٹ ونگ جس کی نکاسی کا دروازہ عدم آبادی میں کھلتا تھا۔ لیکن انسپکٹر فریدی! سگرام اپنی پیشانی رگڑنے لگا۔ وہ فریدی سے اچھی طرح واقف تھا خود بھی فریدی کے لئے اجنبی تو نہیں ہو سکتا تھا۔

اس نے سوچا وہ پرنسز تارا سے کیوں ملنے آرہا ہے؟ اور پھر اس وقت کلاک رات کے دس بج رہا تھا۔ پرنسز تو خواب گاہ میں چلی گئی ہوں گی۔ ممکن ہے اس وقت وہ اس سے ملنا پسند ہی نہ کریں۔ لیکن شاید انہیں ملنا ہی پڑے گا کیونکہ سکر صاحب اس کی واپسی لفٹ ونگ سے چاہتے تھے۔

سگرام کے تحت نصف درجن بُرے آدمی بھی تھے اور یہ سیکریٹری ہی کی ایماء پر ملازم رکھے گئے تھے۔ ان میں سے ہر ایک اپنی نوعیت کا شاطر ترین آدمی تھا ایک بیک ان میں سے ایک نے کمرے میں داخل ہونے کی اجازت طلب کی۔

”آؤ.....!“ سگرام اُسے گھورتا ہوا بولا۔ کیونکہ اس کے چہرے پر سراسیمگی کے آثار نظر آئے تھے۔

”کیوں....؟“

آنے والے نے کسی کا ملاقاتی کارڈ اس کی طرف بڑھایا۔ یہ فریدی ہی کا کارڈ تھا۔

”راج کماری سے ملنا چاہتا ہے۔“ آنے والے نے بھرائی ہوئی آواز میں کہا۔

”ہوں..... اچھا جاؤ اور اپنے آدمیوں سے کہہ دو کہ اس کی واپسی لفٹ ونگ سے ہوگی۔“

”جی.....!“ آنے والا متحیرانہ انداز میں اچھل پڑا۔

”لفٹ ونگ.... کیا تم نے سنا نہیں۔“ سگرام جھلا گیا۔

”جی ہاں.... کس سن لیا ہے۔“

”دفع ہو جاؤ۔“ سگرام غرایا۔ اس کے چلے جانے کے بعد پھر اس کے چہرے پر زردی

چھا گئی اور وہ بار بار ہونٹوں پر زبان پھیرنے لگا۔ وہ سوچ رہا تھا کہ جب اُسے لفٹ ونگ سے

گزرنا ہی ہے تو خود راج کمار کی تارا بھی اس سے ملنے کے لئے تیار ہوگی۔ سکر صاحب کی اسکیمیں ہر اعتبار سے مکمل ہوتی ہیں۔ لیکن فریدی.... فریدی!

اس نے فون پر پرنسز تارا سے رابطہ قائم کیا۔

”کون.... کیا کہا۔“ دوسری طرف سے حیرت زدہ سی آواز آئی۔

”کیا آپ اس وقت انسپکٹر فریدی سے ملنا پسند فرمائیں گی یور ہائی نس۔“

”اُوہ.... کیا وہ آئے ہیں۔“

”نہیں یور ہائی نس.... وہ ملاقات کے کمرے میں آپ کے جواب کے منتظر ہیں۔“

”میں ضرور ملوں گی۔“

سنگرام نے کانپتے ہوئے ہاتھ سے ریسیور رکھ دیا۔



فریدی کو یہاں کئی جانی پہچانی شکلیں نظر آئی تھیں۔ اس نے سوچا معاملات کافی آگے بڑھ چکے ہیں۔ اُسے محتاط رہنا چاہئے۔ شاید اس کے فرشتوں کو بھی خیال نہ آتا کہ پرمود ہاؤز میں اس قسم کے لوگ بھی دکھائی دیں گے۔

کچھ دیر بعد تارا کی سیکریٹری نے آکر اطلاع دی کہ پرنسز آیا ہی چاہتی ہیں۔

پھر تارا آئی تھی۔ نہ جانے کیوں اس کے قدم لڑکھڑا رہے تھے۔ فریدی احتراماً کھڑا ہو گیا۔

”اُوہ.... تشریف رکھئے جناب۔“ تارا کے لہجے میں لجاجت تھی۔

”ناوقت تکلیف دہی کی معافی چاہتا ہوں۔“ فریدی بیٹھتا ہوا بولا۔ ”لیکن معاملہ ایسا ہی تھا۔“

”مجھے بے حد افسوس ہے۔“ تارا نے کپکپاتی ہوئی آواز میں کہا۔ ”مجھے علم نہیں تھا کہ وہ

آدی کون تھے۔“

”اس کی بات نہیں۔ بدتمیزوں کو یقینی طور پر سزا ملنی چاہئے۔ مگر دشواری یہ ہے کہ سارا جنٹ حمید نے اس الزام کو تسلیم نہیں کیا۔ ثبوت میں جو ریوالور پیش کیا گیا ہے وہ بھی اس کا نہیں۔“

”دیکھئے نا.... دراصل مجھے غلط فہمی ہوئی تھی۔“ تارا نے جڑھتی ہوئی سانسوں پر قابو پانے کی کوشش کرتے ہوئے کہا۔ ”پتہ نہیں میری گاڑی میں کو برا کس نے ڈالا تھا۔“

فریدی نے سنی ان سنی کر کے کہا۔ ”کیا آپ مجھے رانا صاحب کے سیکریٹری سے ملوا سکیں گی۔“

”کیوں نہیں۔ ضرور ضرور۔ لیکن ان کا ملنا مشکل ہی ہوتا ہے۔“

”آپ صرف پتہ بتا دیجئے۔“

”فون نمبر لکھ لیجئے۔ وہ اڈلفیا کے ایکسٹنشن تھرٹین پر ضرور ملتے ہیں۔“

”شکریہ.... بہر حال میں آئی جی صاحب کو مطمئن نہیں کر سکا۔ حالانکہ....“

”وہ دیکھئے میں انہیں مطمئن کر دوں گی۔ شکایت واپس لے لوں گی۔ مجھ سے بتایا گیا تھا کہ وہ آپ کا اسٹنٹ ہے لیکن مجھے نہیں معلوم تھا کہ آپ کون ہیں۔ آپ یعنی کہ میں آپ کو فریدی صاحب کی حیثیت سے نہیں جانتی تھی۔ اُوہ۔“ وہ اس طرح خاموش ہو گئی جیسے بے خبری میں کوئی غلط بات زبان سے نکل گئی ہو۔ پھر جلدی سے بولی۔ ”دیکھئے مجھے علم نہیں تھا کہ نواب عزیز الدین خان صاحب۔“

”اُوہ.... اُسے بھول جائیے۔ میں بھی بھول گیا ہوں۔ مجھے علم ہے کہ آپ کے والد مشیر سنگھ بہادر سے اُن کے بڑے اچھے تعلقات تھے۔ بہر حال آپ آئی جی کو مطمئن کر سکیں تو بہتر ہے.... ویسے میں آپ کو یقین دلانا چاہتا ہوں کہ آپ کی گاڑی میں حمید نے کو برا نہ ڈالا ہوگا۔ یہ بھی محض اتفاق ہے کہ اس وقت وہی آپ کی گاڑی کے پیچھے تھا۔“

”مجھے یقین ہے۔ میں ابھی اور اسی وقت آئی جی کو رنگ کروں گی۔“

”شکریہ۔“ فریدی اٹھتا ہوا بولا۔

”سسرردی.... بہت ہے۔“ تارا ہکلائی۔ ”کیا آپ ایک کپ کافی پینا بھی پسند نہیں کریں گے۔“

”شکریہ پر سنز.... اس وقت جلدی میں ہوں پھر کبھی۔“

”کیا یہ ممکن نہیں ہے کہ....!“ تارا خاموش ہو گئی۔

”ہاں فرمائیے۔“

”میں یہ کہہ رہی تھی کہ کیا یہ ممکن نہیں ہے کہ پرانے تعلقات پھر استوار ہو جائیں۔“

”اُوہ.... ضرور ضرور۔ شکریہ۔“ فریدی مسکرایا۔ لیکن پھر یک بیک سنجیدہ ہو گیا۔ ایک

دروازے میں پھر اُسے ایک چونکا دینے والی شکل نظر آئی تھی۔

یہ سنگرام تھا۔ دروازے سے نکلتے وقت اس نے کہا۔ ”ادھر سے چلئے جناب۔ کمپاؤنڈ میں

رکھوالی کے کتے چھوڑے جا چکے ہیں۔“

”ہاں.... چلو چلو۔“

وہ ایک جانب چل پڑے۔ سنگرام ایسے ہی عادی مجرموں کی لسٹ پر تھا جس سے مخصوص

قسم کے جرائم کے سلسلے میں ضرور پوچھ گچھ کی جاتی تھی خواہ وہ شہر کے کسی حصے میں ہوئے ہوں۔

بہت دنوں سے وہ نظر نہیں آیا تھا۔ اس لئے فریدی کا خیال تھا کہ وہ شہر ہی چھوڑ چکا ہے۔

”کک.... کیسے تشریف لائے تھے جناب۔“ اس نے بھرائی ہوئی آواز میں پوچھا۔

”آہ.... ٹھہرو بھئی۔“ وہ کارڈر کے موڑ پر رکتا ہوا بولا۔ ”یہیں سے عمارت کے بائیں بازو

والا کارڈر شروع ہوتا تھا۔ سنگرام رک گیا۔ فریدی نے پوچھا ”سار جٹ حمید کو پہچانتے ہوتا۔“

”کیوں نہیں۔ ضرور پہچانتا ہوں جناب۔“

”وہ یہاں کتنی دیر بند رکھا گیا تھا۔“

”تقریباً پندرہ گھنٹے.... مم.... مگر....!“

”پرواہ مت کرو۔ میں جانتا ہوں کہ ذمہ داری تم پر نہیں ہے۔ میں صرف سیکریٹری سے دو

دو باتیں کرنا چاہتا ہوں۔ وہ کہاں ملے گا۔“

”یہ بتانا میرے بس سے باہر ہے جناب۔ ان سے اچانک ہی ملاقات ہوتی ہے کوئی

نہیں جانتا کہ وہ کب اور کہاں ہوں گے۔“

”فون نمبر۔“

”خود مجھے کبھی ضرورت نہیں پیش آئی فون کرنے کی۔ اس لئے اس سلسلے میں بھی میں کوئی مدد نہ کر سکوں گا۔ دیکھئے میرے فرشتوں کو بھی علم نہیں تھا کہ سارجنٹ حمید یہاں کیوں لائے گئے ہیں۔ مجھے تو اس وقت معلوم ہوا جب ان دونوں کو اسٹریچر پر اٹھا کر اندر لایا جا رہا تھا۔ ورنہ میں پہلے سے کوئی تدبیر کر لیتا۔“

”یعنی!۔۔۔“ فریدی نے اس کی آنکھوں میں دیکھتے ہوئے سوال کیا۔

”میں آپ لوگوں کو آگاہ کر دیتا کہ آپ کے لئے کوئی جال بچھایا جا رہا ہے۔ میں یہ بھی نہیں جانتا کہ اصلیت کیا تھی۔ لیکن میرا خیال ہے کہ جال ہی تھا۔“

”ہوں!۔۔۔ اچھا چلو۔“

”ایک منٹ!۔۔۔ میں یہاں دھوکے میں آ پھنسا تھا۔ ورنہ آپ جانتے ہی ہیں کہ جب میں دولت گنج میں رہتا تھا۔“

”ٹھیک ہے۔ اسی لئے مجھے تمہیں یہاں دیکھ کر حیرت ہوئی تھی کیونکہ تم نے مجھ سے ہی وعدہ کیا تھا کہ اب تم باعزت طور پر زندگی بسر کرو گے اور شاید کچھ دنوں کیلئے سچ بھی کر دکھایا تھا۔“

”بس پھنس گیا تھا۔ پھر بتاؤں گا۔ وقت کم ہے۔ اب آپ کو اس کارڈر میں مڑنا ہے۔ فرش پر رنگین بلاک لگے ہوئے ہیں۔ پوری راہداری میں سیاہ رنگ کا بلاک صرف ایک ہی ہے۔ اس پر پیر نہ پڑنے پائے۔ احتیاط رکھئے گا۔ میں آپ کے ساتھ ہی رہوں گا۔ لیکن وہ چھ کمبخت۔ میں انہیں راز دار نہیں بنا سکا۔ وہ آس پاس کے کمروں میں چھپے ہوئے ہوں گے۔ جب دیکھیں گے کہ آپ بلاک پر پیر رکھے بغیر ہی گزر گئے تو وہ آپ پر ٹوٹ پڑیں گے۔ دھکیل کر لے جائیں گے اسی بلاک پر اور آپ!۔۔۔!“

”اور میں تیزی سے کسی تہ خانے میں پہنچ جاؤں گا۔“ فریدی مسکرایا۔

”جی ہاں!۔۔۔ جی ہاں!“ وہ بوکھلائے ہوئے لہجے میں بولا۔ ”میں آپ کے ساتھ ہی ہوں گا۔ لمبا قدم رکھ کر سلیپ پار کرتے ہوئے میرے منہ پر ایک زوردار گھونہ جڑ دیجئے گا اور پھر

اس کے بعد آپ ہی سوچ سکیں گے کہ آپ کو کیا کرنا ہے۔“

”کمپاؤنڈ میں واقعی کتے ہیں۔“

”انتہائی خطرناک.... جو رکھوالے کے علاوہ اور کسی کو نہیں پہچانتے۔ خود سیکریٹری بھی

سامنے آئے تو اس کی بھی دھجیاں اڑا کر رکھ دیں۔“

”آؤ.... پرواہ مت کرو۔“ فریدی دوسرے کاریڈر میں مڑتا ہوا بولا۔

پھر کاٹا

حمید نے اپنا ملاقاتی کارڈ نکالا اور اس کی پشت پر قلم سے فلم ڈائریکٹر لکھ کر ملازم کی طرف

بڑھا دیا۔

وہ اس وقت قاسم کی ذاتی رہائش گاہ خان والا کے برآمدے میں کھڑا تھا۔

کچھ دیر بعد ملازم نے واپس آ کر کہا۔ ”چلئے صاحب۔“

وہ ایک وسیع ڈرائنگ روم میں داخل ہوئے۔ پھر ملازم واپس چلا گیا۔ قاسم سامنے ہی

صوفے پر نیم دراز تھا اور اس کے دونوں گال بڑی طرح پھولے ہوئے تھے۔ اس کے سامنے

والے صوفے پر ایک ادھیز عمر کی نرس موجود تھی۔

”قق.... قق.... قق قق۔“ قاسم نے ہاتھ ہلا کر ہونٹوں کو جنبش دیئے بغیر آوازیں

نکالیں۔ غالباً اشارہ تھا بیٹھ جاؤ۔

حمید نے حیرت سے نرس کی طرف دیکھا اور وہ صرف مسکرا کر رہ گئی۔ پھر وہ قاسم کی

طرف دیکھنے لگا۔

دفعۃً قاسم نے عجیب سی آواز نکالی۔ ”یوہا.... ہپ.... انکا۔“ بھاڑ سا منہ پھیل گیا اور

دانتوں کے درمیان لوہے کا ایک بہت بڑا گولا پھنسا ہوا نظر آیا۔

پھر قاسم نے اسے دانتوں سے کھینچنے کی کوشش کر کے غالباً یہ بتایا کہ گولا پھنس گیا ہے۔
نکل نہیں سکتا۔ بوڑھی نرس ہنس رہی تھی۔

اب قاسم نے ایک چھوٹی سے لکڑی اٹھائی اور اسے اپنے سر کے گرد گھمانے لگا۔ پھر
دیکھتے ہی دیکھتے گولا بھی دانتوں سے کھینچا اور اسے اچھالتا ہوا بولا۔ ”یہ دیکھو۔“
گولا ابھد سے زمین پر گرا۔ نرس بے تحاشہ ہنس رہی تھی۔

”پھنس جاتا ہے سالا.... پھر جادو کی لغوی گھمانی پڑتی ہے۔“ قاسم نے بھی بہت زیادہ
خوش ہو کر کہا اور داد طلب نظروں سے حمید کی طرف دیکھنے لگا۔
”اچھا اب مجھے اجازت دیجئے۔“ نرس اٹھتی ہوئی بولی۔

”بہت اچھا.... بہت اچھا۔“ قاسم نے بھی اٹھتے ہوئے اخلاقا دانست نکالے۔
نرس کے چلے جانے پر حمید نے قاسم کو گھورتے ہوئے پوچھا۔ ”آپ کی تعریف۔“
قاسم برا سامنہ بنا کر آہستہ آہستہ بڑبڑایا۔ ”صورت حرام.... کمینی.... ذلیل۔“
”ہائیں کسے گالیاں دے رہے ہو۔“

”انہیں بنیم صاحب کو۔ خود اکیلے اکیلے۔ دیکھ لیں گی تماشہ.... صاحب جادی کو کبھی ساتھ
نہ لائیں گی۔“ قاسم نے جلے جلے لہجے میں کہا۔ پھر جھلا کر بولا۔ ”اے قیوں نہ دوں غالی۔ یہ
قوی شرافت ہے۔“

”کیا کہہ رہے ہو پیارے۔ سمجھنے بھی تو دو۔“
”اے خود تو دیکھتی ہیں تماشہ و ماشہ اور وہ بیچاری گھر میں اقبلی پڑی جلا کڑھا کرتی ہے۔“
”کون۔“

”ٹھیکے سے۔“ قاسم پھر جھلا گیا۔ ”بھس میں عقل بھرا ہوا ہے تمہارے۔ اتنی سی بات سمجھ
میں نہیں آتی....!“

”سمجھ گیا.... لیکن یہ محترمہ اقبلی ہی سہی آتی کیوں ہیں۔“
”قیوں نہ آئیں۔ روق دو۔ اگر ہمت ہو۔“ قاسم نے مرنے مارنے والے انداز میں۔

آنکھیں نکالیں۔

”یہ مطلب نہیں تھا پیارے۔ میں تو اس کی ناالفتی پر خفا ہو رہا تھا۔“

”ہے نا نا انک..... واہیات۔“

”خیر یہ بتاؤ شکایت تو نہیں آئی۔“

”غاں..... خوب یاد دلایا۔“ قاسم دہاڑا۔ ”یہ بتاؤ بیٹا چار سو بیس تم نے مجھے الو کیوں بنایا

تھا۔ کہنے لے شوٹنگ ہو رہی ہے..... اور ہو رہا تھا سالانہ قچہ گھپلا..... ابے اس سیکریٹری صاحب کو رحم آ گیا تھا..... ورنہ تمہاری وہ کنوینیم تو کھال کھینچوا کر بھس بھرا دیتیں۔“

”اچھا تو پھر سانپ تم نے ڈالا ہوگا اس کی گاڑی میں۔“

”میں نے..... ابے کیوں جھوٹ بولتے ہو۔ آنکھیں پھوٹ جائیں تن من کیڑے پڑیں

انہر میں نے ڈالا ہو۔ واہ بھئی کھوب رہی۔“

”تو بتاؤ نا..... پھر کس نے ڈالا تھا۔“

”ابے میں قیا جانوں پیارے بھائی۔“

”کسی نے ڈالا تھا بہر حال محض اس لئے کہ ہم پکڑے جائیں..... مگر کیوں؟“

”تم ہی پھر ماؤ..... اپنے تو کچھ پلے پڑتا نہیں۔“

”ہمارے کسی دشمن کی حرکت تھی تا کہ ہم پھنس جائیں۔ سنا ہے تمہارے باپ بہت ظالم

آدمی ہیں۔“

”بلقل بلقل.....!“ قاسم نے کچھ سوچتے ہوئے ٹھنڈی سانس لی پھر گڑبڑا کر پیٹ پر

ہاتھ پھیرتا ہوا بولا۔ ”ہائے لا اب میں کیا قروں۔ اگر شکایت ہوگئی..... ارے باپ رے۔“

اس نے تھوک نگلتے وقت خوفزدہ انداز میں آنکھیں نکالیں اور اس طرح گردن مسلنے لگا

جیسے حلق خشک ہو رہا ہو۔

”پوچھا تھا تمہارے باپ نے۔“

”ابھی تو نہیں..... قیا..... پوچھیں گے؟“

”میں کیا جانوں۔“

”نہیں بتا دو پیارے بھائی.... الا قسم پوچھ بیٹھے تو کیا ہوگا۔ اب وہ زبان سے نہیں پوچھتے

ہائے باپ رے۔“

”ارے تو کیا واقعی پٹائی ہوتی ہے۔“

”ہاں!....!“ قاسم دردناک آواز میں کراہا۔ ”بس کیا بتاؤں۔ کدھر کی خرابی۔ میں اتنا بڑا

ہو گیا ہوں مگر میرے بابا جان ابھی تک نہیں مرے۔ اُف.... اُف.... اُف.... یعنی کہ ارے باپ رے کیا بقی رہا ہوں۔“ وہ خاموش ہو کر اپنے ہونٹوں پر ہاتھ رسید کرنے لگا۔

حمید ہنس پڑا۔ پھر بولا۔ ”اچھا کوہستان سلمہ اب ایک بات یاد رکھو۔ کوئی بھی کچھ پوچھے اس واقعہ کے متعلق صاف انکار کر دینا۔ تم کچھ نہیں جانتے۔ تم نے کسی لڑکی کو کبھی سانپ سے نہیں بچایا تھا۔ سب جھوٹ ہے۔ بکواس ہے۔“

”ہائیں۔ سب جھوٹ تھا۔ سب جھوٹ ہے۔ بکواس ہے۔“

”خیر یہاں تو صرف آنکھیں پھوٹیں گی لیکن تمہارا بھرتا بن جائے گا۔ بس اب میں جا رہا ہوں۔ یہی کہنے آیا تھا۔“

”اے.... اے.... اے.... ارے.... ٹھہرنا۔ میری بھی تو سنتے جاؤ۔“

حمید رک کر مڑا اور قاسم مسکسی سی صورت بنا کر بولا۔ ”یوں کھفا ہو کر نہ جاؤ۔ پیارے نہ جانے کیا بات ہے جب سے تمہیں دیکھا ہے ہر وقت تمہارے لئے بے قرار رہتا ہوں۔ ہی ہی ہی.... الا قسم.... یکین کرو۔ تم میں پیہ نہیں کدھر سے جادو بھرا ہوا ہے۔ ایسا دوست آج تک نہیں ملا اور اے ہاں۔ یہ تمہارے کارڈ پر یہ کیا لکھا ہوا ہے۔ کیا واکنی تم کوئی آفیسر ہو۔“

”حمید نے اُسے سمجھایا کہ وہ کون ہے۔“

”اے تو پھر کرونا جاسوسی واسوسی۔“ قاسم خوش ہو کر بولا۔ ”میں نے ایک مہلم میں دیکھا تھا۔ لوٹیاں دھڑا دھڑ مرتی ہیں جاسوسوں پر.... اللہ۔“ قاسم نے ٹھنڈی سانس لی اور خاموش ہو کر کچھ دیر تک کسی خیال میں گم منہ چلاتا رہا۔ پھر بولا۔ ”ہائے ہم نہ ہوئے قسی کا بل۔“

”فکرمات کرو نورِ نظر.... میں تمہیں ققائل بنادینے کا ارادہ رکھتا ہوں۔“

”یہ کیا ہوتا ہے پیارے بھائی۔“

”بہت زیادہ قائل۔ اچھا بس آرام کرو۔ میں چلا۔“

”ارے نہیں اتنی جلدی نہ کرو۔ ہائے یہ جالم جمانا.... اب دیکھو جو یہ چپاتی بیغم۔ ابھی

بیٹھی ہوئی تھیں۔ بیماری میں میری دنج بھال کرتی ہیں ارے تو جب بیمار نہیں ہوتا تب بھی کیوں

دھری رہتی ہیں.... ہاں صاحب.... تماشہ دکھا دیجئے اور وہ نہیں آتیں کبھی تماشہ دیکھنے....!“

”کون....؟“

”ارے وہی.... ان کی صاحب جادی۔“

”ان میں کیا خاص بات۔“

”ارے واہ توئی خاص بات ہی نہیں ہے۔ اے جاؤ.... بس جل گئے۔“

”کہاں کی ہانک رہے ہو۔“

”لو اور سنو.... میں جھوٹ بول رہا ہوں۔“

”یار بس ختم کرو۔ میں چلا پھر ملوں گا۔“ حمید نے تیزی سے قدم بڑھائے۔ قاسم پکارتا

ہی رہ گیا۔



فریدی محتاط ہو کر قدم اٹھا رہا تھا۔ دفعتاً سنگرام نے سرگوشی کی۔ ”ہاتھ ایسا ہی ہونا چاہئے

انیکٹر صاحب کہ میں کچھ دیر کے لئے بے کار ہو جاؤں۔“

فریدی کچھ نہ بولا۔ راہداری میں فرش پر لگے ہوئے بلاک کم از کم سولہ مربع فٹ کے

ضرور رہے ہوں گے۔ فریدی نے سیاہ رنگ کے مربع بلاک کے قریب پہنچ کر چھلانگ لگاتے

ہوئے سنگرام کی کنپٹی پر ایک ہاتھ جڑ دیا۔

لیکن ان چھ آدمیوں نے بھی ظاہر ہونے میں دیر نہیں لگائی جن کے متعلق سنگرام اُسے

پہلے ہی بتا چکا تھا۔

سنگرام اتفاق سے سیاہ رنگ کے بلاک پر ہی گرا تھا۔ دیکھتے ہی دیکھتے وہ بلاک سمیت فرش پر دھنستا چلا گیا اور جلد ہی کھٹا کے کی آواز کے ساتھ بلاک دوبارہ اپنی جگہ پر نظر آیا۔ لیکن سنگرام کا اب کہیں پتہ نہ تھا۔

ان چھ آدمیوں نے فریدی پر اسی نیت سے حملہ کیا تھا کہ کسی طرح اُسے سیاہ بلاک کی طرف دھکیل لے جائیں لیکن ایسی صورت میں جبکہ فریدی ہوشیار ہو چکا تھا ہر چیز ناممکن ہی تھی۔ پہلے تو وہ لوگ بڑی خاموشی سے جدوجہد کرتے رہے لیکن جب فریدی کے ہاتھ پڑنے شروع ہوئے تو ضبط کے باوجود بھی ان کے بچنے ہوئے ہونٹوں سے غراہٹیں اور کراہیں آزاد ہونے لگیں۔ وہ خود بھی اس سیاہ رنگ کے بلاک سے بچنے کی کوشش کر رہے تھے۔ لیکن دفعتاً ایک آدمی لڑکھڑائی گیا۔ اس پر سے فریدی کی ٹانگ.... اچھلا اور اسی بلاک پر جا پڑا۔ پھر قبل اس کے کہ وہ سنبھلتا بلاک کافی گہرائی میں دھنس چکا تھا۔

اب تو شور سے کاریڈر گونجنے لگا تھا۔ وہ فریدی کے ہاتھ کھا کر گرتے پھر سنبھلتے اور نئے سرے سے حملہ شروع ہوتا۔ پھر شاید آہستہ آہستہ وہ بھولتے گئے کہ فریدی کو گھیرنے کا مقصد کیا تھا۔ اب تو وہ اپنی جدوجہد کا نتیجہ فریدی کی لاش کی شکل میں دیکھنا چاہتے تھے۔
 دفعتاً کاریڈر کے سرے سے تار کی سریلی سی گرج سنائی دی۔ ”مٹھرو.... یہ کیا ہو رہا ہے۔“
 لیکن فریدی نے اس آدمی کو دوسروں پر پھینک ہی مارا جسے اس نے سر سے بلند کر رکھا تھا۔



پھر بلاک ایک جھٹکے کے ساتھ رک گیا اور مار کھائے ہوئے لڑاکے کو ایسا معلوم ہوا تھا جیسے کسی نے اُسے بلاک سے دھکا دے دیا ہو۔ گھر گھراہٹ کی آوازیں کانوں میں گونج رہی تھیں۔ بلاک پھر تیزی سے اوپر جا رہا تھا۔

”او حرام خورو۔“ اس نے سیکریٹری کی گرج سنی اور بوکھلا کر اٹھ بیٹھا۔

سیکریٹری سامنے ہی کھڑا نظر آیا۔ اس کی آنکھیں سرخ تھیں اور جسم غصے سے کانپ رہا تھا۔ پیروں کے قریب ہی سنگرام بے ہوش پڑا تھا۔

”یہ کیا ہو رہا ہے۔“ اس نے دانت پیس کر کہا۔

”ف... فریدی سرکار۔ پہلے اس نے استاد کو مارا۔ وہ ہلاک ہی پر گرے اور اب۔!“

”اوہ...!“ سیکریٹری نے منٹھیاں بھینچ لیں۔ ایسا معلوم ہو رہا تھا جیسے اب وہ خود بھی اس کی مرمت شروع کر دے گا۔

”سرکار.... وہ ہوشیار تھا۔ اس نے کالے ہلاک کے قریب پہنچ کر چھلانگ لگائی تھی اور اُسے پار کر گیا تھا۔ استاد نے پکڑنا چاہا لیکن خود ان کا یہ حشر ہوا۔“

وہ بے ہوش سنگرام کی طرف دیکھنے لگا پھر تیزی سے اس کے قریب دوڑا نو ہو کر جھکتا ہوا بولا۔ ”میرے خدا.... یہ دیکھئے سرکار.... چہرے پر باتیں جانب کتنا اورم آ گیا ہے۔ پتہ نہیں یہ فریدی کس دھات سے بنایا گیا ہے۔“

”بکواس بند کرو۔“ سیکریٹری غرایا۔ ”تم سب ناکارہ اور بزدل ہو۔ میں نے تمہارے انتخاب میں غلطی کی تھی۔“

اس ریمارک پر لڑا کے کا منہ بگڑ گیا۔ اس نے کینہ تو زنگیوں سے سیکریٹری کی طرف دیکھا اور پھر زہریلے لہجے میں بولا۔ ”فریدی حلوہ نہیں ہے جناب۔ ہمارے پیشے کا ہر آدمی اُسے ہوا سمجھتا ہے۔ سارے شہر میں ایک بھی ایسا بد معاش نہ ملے گا جو اس کے سائے سے بھی بچنے کی کوشش نہ کرتا ہو۔“

”خاموش رہو۔“ سیکریٹری غرایا۔

پھر یک بیک لڑاکے کی آنکھوں میں دیوانگی کی جھلکیاں دکھائی دیئے لگیں اور اس نے زہریلی سی مسکراہٹ کے ساتھ کہا۔ ”سرکار کے حکم سے ہم نے نہ جانے کیا کچھ کیا ہے۔ لیکن یہ فریدی ہے سرکار۔ میرا فرض ہے کہ آپ کو آگاہ کر دوں۔ یہاں اس شہر میں وہ دھاندلیاں نہیں چلنے دیتا۔ شہر کے کسی بھی جرائم پیشہ آدمی سے پوچھئے وہ آپ کو یہی بتائے گا کہ فریدی سوتے

وقت بھی ایک آنکھ سے جاگتا رہتا ہے۔“

”میں کہتا ہوں، کو اس بند کرو۔“ اس بار سیکریٹری کی آواز بہت بلند ہو گئی۔ وہ خونخوار نظروں سے لڑاکے کو گھور رہا تھا۔

”تم حرام خور ہو۔ مفت کے کٹڑے توڑتے ہو۔“ چند لمحوں بعد وہ پھر غرایا۔ ”یا پھر اس سے مل گئے ہو۔“

”میں کہتا ہوں استاد کی خبر لیجئے۔“ لڑاکے نے بے ہوش سنگرام کی طرف دیکھ کر کہا۔

”چہرے پر درم اچھی علامت نہیں۔ بسا اوقات فریدی کا تھپڑ گردن توڑ بھی ثابت ہوا ہے۔“

”خاموش رہ۔۔۔ کیا تجھے اس کی قصیدہ خوانی کے لئے تنخواہ ملتی ہے۔“

”سرکار۔۔۔ اپنا لہجہ سنبھالئے۔۔۔ ہم اس کے عادی نہیں۔ خواہ ہمارا باپ ہی کیوں نہ گفتگو کر رہا ہو۔“

سیکریٹری چونک پڑا۔ ایسا معلوم ہوا جیسے سوتے سے جاگا ہو اور پھر اس کے چہرے کی رنگت بدلنے لگی۔ ایسا معلوم ہونے لگا جیسے کچھ دیر پہلے کی وجاہت محض ایک نقاب رہی ہو۔

اب کتنا بھیانک چہرہ تھا۔ لڑاکا بھی بوکھلایا ہوا سا نظر آنے لگا۔ پھر اس نے سیکریٹری کا منہ بھی پھیلے دیکھا۔ بالکل اسی انداز میں جیسے جھپٹ کر کاٹ ہی تو کھائے گا۔

وہ یونہی خواہ مخواہ ہنس پڑا۔۔۔ لیکن آواز میں خوف کی لرزش بھی شامل تھی۔

سیکریٹری کی حالت میں کوئی تبدیلی نہ ہوئی۔ اس کی آنکھوں میں کسی سانپ کی آنکھوں کی سی چمک تھی اور دانت کسی بھیڑیے کے دانتوں سے مشابہ نظر آتے تھے۔

دفعتاً اس نے لڑاکے پر چھلانگ لگائی لڑاکا بوکھلا کر پیچھے ہٹا لیکن سنبھل نہ سکا۔ فرش پر گرنے سے پہلے ہی سیکریٹری کی گرفت میں آچکا تھا۔ پھر تہہ خانہ اس کی چیخوں سے گونجنے لگا۔ اُسے ایسا محسوس ہو رہا تھا جیسے ہڈیاں کڑکڑا رہی ہوں۔ سیکریٹری کی گرفت اتنی ہی سخت تھی اور بتدریج مزید سخت ہوتی جا رہی تھی۔

پھر اس کے دانت لڑاکے کے بائیں گال میں پیوست ہو گئے۔



”ارے..... ارے..... یہ کیا..... کاغ..... چھوڑ ارے..... چھوڑ سٹور کے بچے۔“ تارا کی آواز پر ان کے ہاتھ رک گئے۔

”یہ کیا بیہودگی پھیلائی ہے تم لوگوں نے۔“ وہ غصیلی آواز میں کہتی ہوئی آگے بڑھی۔

”وہیں ٹھہریے۔“ فریدی ہاتھ اٹھا کر بولا۔

”کیوں..... کیا بات ہے۔ یہ کیا ہوا۔ تم لوگوں نے اس کی جرأت کیسے کی۔ کس کے حکم سے۔“ تارا آپے سے باہر ہو رہی تھی۔ فریدی نے اُسے غور سے دیکھا۔ اس کی دانست میں غصے کا انداز بناوٹی نہیں تھا۔ لیکن پھر..... پھر شاید وہ سیکریٹری کے معاملے میں ذلیل نہیں ہے۔ فریدی نے سوچا۔ حتیٰ کہ اس کے مختلف مشاغل کا علم بھی نہیں رکھتی۔

”ہم سے سنگرام نے کہا تھا کماری جی۔“ ایک آدمی نے ہانپتے ہوئے کہا۔

”سنگرام کہاں ہے۔“

”پپ پتہ نہیں۔“ اس نے فریدی کی طرف دیکھتے ہوئے کہا۔

اس سے فریدی نے اندازہ کر لیا کہ تارا شاید نہیں جانتی کہ یہاں کوئی تہہ خانہ بھی ہے۔ دفعتاً اس نے ایک آدمی کو سیاہ بلاک پر دھکیل دیا۔ لیکن اس بار بلاک نے اپنی جگہ سے جنبش بھی نہ کی اور وہ آدمی فریدی کو گھورتا ہوا دوسری طرف ہٹ گیا۔

”اب آپ قریب بھی آ سکتی ہیں۔“ فریدی مسکرایا۔

”آپ یقین کیجئے اس کی ذمہ داری مجھ پر نہیں ہے۔“ تارا آگے بڑھتی ہوئی بولی۔

”مجھے یقین ہے۔“

”آخر سنگرام کو جرأت کیسے ہوئی۔“ اس نے قریب پہنچ کر ان پانچوں کو مخاطب کیا۔

”ہم کچھ نہیں جانتے سرکار.....!“ ایک آدمی نے جواب دیا۔ ”ہم تو حکم کے بندے

ہیں۔ سیکٹر صاحب کا حکم ہے کہ ہم سنگرام کا ہر حکم بجالائیں۔“

”وہ ہے کہاں مجھے بتاؤ۔“

وہ آدمی پھر فریدی کی طرف دیکھ کر رہ گیا۔ فریدی بڑی بے پروائی سے سر جھکائے سگڑا
سگڑا رہا تھا۔

فرار

کرائم رپورٹر انور، ریاست ورگوری میں بھٹکتا پھر رہا تھا لیکن اس کے جسم پر چیتھڑے
جھولتے نہ دیکھے جاسکے۔ ویسے رشیدہ نے بابا خاور کو یہی اطلاع دی تھی کہ وہ ایک رات دیوانگی
کے عالم میں دفتر سے نکل بھاگا تھا۔ دو دن تک شہر کے بعض حصوں میں دیکھا گیا لیکن پھر اس کا
کہیں پتہ نہ چلا۔

ہوا یہ کہ انور دفتر میں بیٹھا دوسرے دن کے لئے جرائم کی خبریں مرتب کر رہا تھا۔ اتنے
میں رشیدہ اس کی میز پر آئی۔ اُسے حقیقتاً ان دنوں انور کے متعلق بڑی تشویش تھی۔ پہلے تو وہ
وحیدہ بانو کی کہانی کو محض مذاق سمجھی تھی لیکن پھر کچھ کچھ یقین ہو چلا۔ بات بھی ایسی ہی تھی کہ وہ
الجھن میں مبتلا ہو جاتی۔ اس نے انور کے فلیٹ میں اس کی میز پر کاغذ کا ایک ٹکڑا دیکھا جس پر
مختلف انداز میں جا بجا ”وحیدہ بانو“ لکھا ہوا تھا۔ کہیں ڈیزائنوں میں کہیں بخط نسخ اور کہیں
نستعلیق میں۔ ایک آدھ جگہ پنسل سے خوبصورت سی آنکھیں بھی بنانے کی کوشش کی گئی تھی۔ پھر
ایک جگہ دیوار پر بھی پنسل سے ”وحیدہ بانو“ گھسیٹا ہوا نظر آیا تھا۔

بہر حال وہ مطمئن نہیں تھی۔ اس وقت شامت اعمال ہی کہنا چاہئے کہ اس کی زبان سے
وحیدہ بانو کا نام رپٹ گیا۔ وہ بھی طنزیہ انداز میں۔

اس نے کہا۔ ”بالکل مجنوں نظر آرہے ہو۔ شاید وحیدہ بانو براجمان ہیں کھوپڑی میں۔“
بس پھر کیا تھا خلاف توقع انور اچھل کر کھڑا ہو گیا.... تو غیر معمولی تھے۔

”ہاں وحیدہ بانو براجمان ہیں۔“ وہ اتنی زور سے چیخا کہ سارا دفتر گونج اٹھا۔
 ”پاگل ہو گئے کیا۔“

انور پھر اسی انداز میں چیخا اور پاگلوں کی طرح اپنے بال نوپنے لگا۔
 یہ قطعی غیر متوقع اور انوکھی حرکت تھی۔ آفس میں اُن کی نوک جھونک جاری رہتی تھی لیکن اس حد تک نہیں کہ آس پاس کے کمروں میں بھی ان کی گونج سنائی دیتی۔ انور کے کمرے کے باہر خاصی بھیڑ اکٹھی ہو گئی اور سرکولیشن منیجر کمرے میں داخل ہوا۔ یہاں اس وقت انور نے اپنی قمیض پھاڑ ڈالی تھی اور اب شاید دیوار سے ٹکڑانے کے لئے اشارٹ لے رہا تھا۔
 ”ہائیں.... ہائیں.... یہ کیا ہو رہا ہے۔“ سرکولیشن منیجر چیخا۔

لیکن انور نے اس کی بات کا جواب دیئے بغیر دیوار سے سر ٹکرائی دیا اور ساتھ ہی وحیدہ بانو کے نام کا نعرہ لگایا۔

پھر دوسری بار بھی وہی حرکت دہرانے والا تھا کہ کچھ لوگ اور بھی آ گئے اور انہوں نے اُسے پکڑ لیا۔ لیکن وہ بے تحاشہ ہنس رہے تھی۔

”ہنستے ہو۔“ انور حلق پھاڑ کر دھاڑا۔ ”مجھے پاگل سمجھتے ہو میں پاگل ہوں۔“

انور اس رنگ میں پہلے کبھی نہیں دکھائی دیا تھا اس لئے انہیں سنجیدگی ہی اختیار کرنی پڑی۔ انہوں نے انور کو چھوڑ دیا اور وہ اس طرح سمٹ کر اکڑوں بیٹھ گیا جیسے کپڑے بھیگ جانے کی وجہ سے سردی لگ رہی ہو۔ وہ اس کے چاروں طرف خاموشی سے کھڑے رہے۔
 رشیدہ کو تو گویا سانپ سوگھ گیا تھا۔

انور دونوں ہاتھوں میں چہرہ چھپائے ہوئے سسکیاں لیتا ہوا بولا۔ ”ہٹاؤ اس عورت کو۔ خدا کے لئے یہاں سے لے جاؤ۔ یہ مجھے زندہ نہیں رہنے دے گی۔“ پھر سر اٹھا کر حلق کے بل چیخا۔ ”لے جاؤ۔“

اس کے تھوڑی ہی دیر بعد وہ شہر کی سڑکوں اور گلیوں میں اس حال میں نظر آیا کہ اس کے ہاتھ میں ایک بڑا سا پتھر تھا اور چھوٹے چھوٹے بچے اس کے پیچھے تالیاں بجاتے پھر رہے

تھے۔ کبھی کبھی وہ پتھر ان کے کھینچ بھی مارتا۔ لیکن اس طرح نہیں کہ کوئی اس کی زد میں آ جاتا۔
 دو دن تک وہ اسی طرح بھٹکتا رہا۔ دراصل اندازہ کرنا چاہتا تھا کہ اس کا تعاقب تو نہیں
 کیا جاتا۔ پھر اسے یقین ہی ہو گیا کہ فریدی کا خیال درست تھا۔ یعنی ان لوگوں نے خود اُسے
 کوئی اہمیت نہ دی۔ یہی سمجھتے ہیں کہ فریدی نے اُسے بلیک میلنگ اسٹف سے آگاہ نہ کیا ہوگا۔
 صرف آلہ کار کی حیثیت سے استعمال کیا ہے۔

یقین کی وجہ یہی تھی کہ دیوانگی کے ان دونوں میں اپنے آس پاس کوئی ایسا آدمی نہیں
 دکھائی دیا تھا جس پر نگرانی کرنے والے کا شبہ بھی ہو سکتا۔

دو دن بعد اس نے اپنے حلقے میں معمولی سی تبدیلی کی اور چل پڑا ریاست و رگوری کی
 طرف۔ لیکن یہ فریدی کا کام نہیں تھا بلکہ اُسے اس غضب ناک سوتیلی بہن کی تلاش تھی جس نے
 اپنے بھائی کے دونوں کان اکھاڑ لئے تھے۔

ورگوری میں وہ سارا دن بھٹکتا پھرا۔ لیکن رانا پرمود کے متعلق معلومات بہم پہنچانے کے
 علاوہ اور کچھ نہ کر سکا۔ کہیں بھی کوئی ایسی غضب ناک سوتیلی بہن نہ مل سکی۔



کیپٹن اسمتھ متحیرانہ انداز میں آنکھیں پھاڑے فریدی کی کہانی سن رہا تھا۔
 ”پرنسز تارا قطعی طور پر لاعلم ہے۔ وہ نہیں جانتی کہ محل میں کوئی تہہ خانہ بھی ہے کیونکہ ان
 پانچوں بد معاشوں نے اُسے سنگرام اور دوسرے آدمی کا پتہ نہیں بتایا تھا۔“ فریدی نے خاموش
 ہو کر جیسیں ٹولیں۔

”تم سگار سلا سکتے ہو انپکٹر۔“ اسمتھ مسکرا کر بولا۔

”شکریہ جناب۔“ فریدی نے سگاریس نکال کر اس کی طرف بڑھاتے ہوئے کہا۔ ”لڑکی

خوفزدہ بھی تھی اور شرمندہ بھی۔ مجھے یقین ہے کہ اس حرکت میں صرف سیکریٹری ہی کا ہاتھ تھا۔“
کیپٹن اسمتھ نے سگار لے کر سلگایا اور کش لے کر بولا۔ ”یہ کون سی برانڈ کے سگار ہیں
مسٹر فریدی۔“

”ڈائریکٹلی امپورٹڈ فرام جاوا..... یہاں نہیں ملیں گے۔“ فریدی نے کہا اور اپنا سگار سلگا کر
بولا۔ ”میری دانست میں تو اس مسئلے پر خاموشی ہی اختیار کرنی چاہئے۔“
”اوہ..... تم نے میرے منہ کی بات چھین لی۔ اگر تم اس سلسلے میں کسی باضابطہ کارروائی کا
مطالبہ کرتے تو میں بڑی الجھن میں پڑ جاتا۔“
”مجھے حیرت ہے جناب۔“

”تم نہیں سمجھ سکتے۔ سیکریٹری سے آئی جی کے بے حد گہرے تعلقات ہیں اور آئی جی سے
زیادہ کمینہ آدمی آج تک میری نظروں سے نہیں گزرا۔ لوگ اُسے عام طور پر انگریز سمجھتے ہیں لیکن
وہ ایک جرمن کتیا کی اولاد ہے، عورت فاحشہ تھی۔ ضروری نہیں کہ وہ سرٹوبی ہی کا نطفہ ہو۔“
”پھر بھی..... آخر یہ تعلقات کس نوعیت کے ہیں۔“
”سیکریٹری اس کے لئے لڑکیاں فراہم کرتا ہے۔“

”ہوں.....!“ فریدی کسی سوچ میں پڑ گیا۔ پھر بولا۔ ”کیا آپ خاور اور سیکریٹری کے
درمیان کسی قسم کے تعلقات کا علم رکھتے ہیں۔“

”دیکھو بھئی۔ خاور کو درمیان میں نہ لاؤ۔ وہ بہت گریٹ آدمی ہے۔ ایسا باکمال آدمی آج
تک میری نظروں سے نہیں گزرا۔ جانتے ہو اس نے تمہاری شکایت کرنے سے پہلے کیا کہا تھا۔“
فریدی استنبہامیہ انداز میں خاموشی سے اس کی طرف دیکھتا رہا۔

”اس نے کہا تھا کہ وہ نہیں چاہتا کہ تمہارے خلاف کوئی کارروائی کی جائے اگر کی گئی تو
اُسے دکھ ہوگا۔ بس اتنا کہا جائے کہ تمہیں سلیقہ سکھایا جائے کسی کے مکان میں بغیر اجازت داخل
ہونا بُری بات ہے۔ مگر سنو۔ آخر تمہیں اس سے کیا شکایت ہے۔“

”بہت ہی معمولی قسم کی شکایات ہیں اور یہ غلط ہے کہ میں بغیر اجازت کے عمارت میں

داخل ہوا تھا۔ خاور کو یقینی طور پر غلط فہمی ہوئی تھی۔ باہر ملازم موجود تھا۔ اس نے مجھ سے کہا تھا کہ اندر جانے پر کوئی پابندی نہیں۔ ہر آدمی جاسکتا ہے۔“

”مطلب یہ کہ وہ تو ٹھیک ہے لیکن عمارت کے بعض حصے ایسے بھی ہیں جنہیں وہ صرف نجی ضروریات کے لئے مخصوص رکھتا ہے۔“

”تو پھر اس منزل پر میں ہی کسی غلط فہمی کا شکار ہو سکتا ہوں۔“ فریدی مسکرا کر بولا۔

”خیر اسے جانے دیجئے۔ شاید میں خاور سے معافی مانگ لوں۔ ہاں تو پھر سیکریٹری کے لئے مجھے کیا کرنا چاہئے۔ وہ خواہ مخواہ میرے پیچھے کیوں پڑ گیا ہے۔“

”سارجنٹ حمید کی کہانی۔“

”یقین کیجئے کہ کوبرا اس نے گاڑی میں نہیں ڈالا تھا۔ البتہ اس کی ضمانت نہیں دی جاسکتی کہ وہ اتفاقیاً ہی ادھر جا نکلا تھا یا سچ بچ تارا اُسے اچھی لگی تھی۔ اُسے کیا اچھی لگی ہوگی اس کے ساتھ ایک آدمی اور بھی تھا خان بہادر عاصم کالڑکا۔ رولس اسی کی تھی۔ آپ جانتے ہیں اس طبقے کے لوگ کیسے اوباش ہوتے ہیں۔“

”تو پھر یہی کہا جاسکتا ہے کہ خود سیکریٹری نے حمید کو پھانسنے کی کوشش کی تھی۔“

”مگر کیوں؟ اچانک اسی موقع پر کیوں جب مجھے کٹے ہوئے ہاتھوں کی تلاش تھی۔ ڈاکٹر ڈف اور اس کی لڑکی اس طرح کیوں مار ڈالے گئے اور اسی زمانے میں جب میں اس کے متعلق معلومات حاصل کرنے کی کوشش کر رہا تھا ایسا کیوں ہوا۔“

”تم مجھے الجھن میں ڈال رہے ہو۔“ اسمتھ اپنی پیشانی رگڑتا ہوا بولا۔

”میں نہیں سمجھا۔“

”تم ہمیشہ ڈھونڈ ڈھونڈ کر ایسے ہی شکار نکالتے ہو جن کے بڑے بڑے آفیسرز سے

تعلقات ہوں۔“

”اوہ..... یہ میری بد قسمتی ہے کہ عموماً ایسی ہی اتفاقات ہوتے ہیں۔“

”نہرو۔ مجھے سوچنے دو۔“ ایس پی اسمتھ ہاتھ اٹھا کر بولا۔ اس کے ماتھے پر تفکر کی گہری

لکیریں تھیں۔ کچھ دیر بعد اس نے کہا۔ ”اگر سیکریٹری ہی تمہارے پیچھے پڑ گیا ہے تو اس بار یقینی طور پر ہمیں دشواریوں کا سامنا کرنا پڑے گا۔ ممکن ہے محکمے کو تم سے ہاتھ دھونے پڑیں۔“

”میں بھی یہی سوچ رہا ہوں لیکن کام بہر حال جاری رہے گا۔ میں آپ سے وعدہ کر چکا ہوں کہ مہاراج کمار کا کیس ضرور نپٹاؤں گا۔“

”شکریہ مسٹر فریدی۔“

”اور یہ تو بڑی اچھی بات ہے کہ سیکریٹری نے خود ہی چھیڑ چھاڑ شروع کی ہے۔“

”بہت محتاط رہنے کی ضرورت ہے مسٹر فریدی۔“ کیپٹن اسمتھ کچھ سوچتا ہوا بولا۔ ”کیونکہ تم پر مود ہاؤز کے تہہ خانے والے راز سے واقف ہو گئے ہو۔ سنو.... ایک مشورہ ہے۔“

”فرمائیے۔“

”تم دو ماہ کی چھٹی کی درخواست دے دو ابھی اور اسی وقت۔ اور میں اُسے آج ہی کی تاریخ میں منظور بھی کر لوں۔ ورنہ یقین رکھو کہ کل تک تمہارے تباہ لے کا حکم آ جائے گا اور وہ بھی کچھ اس قسم کا یا تو چوبیس گھنٹے کے اندر تم چارج دے دو یا اپنی عادت کے مطابق استعفیٰ۔“

”تجویز مناسب ہے۔“ فریدی مسکرایا۔ ”لیکن حمید کا کیا ہوگا۔“

”اس سے بھی چھٹی کی درخواست دلو اور بہتر ہے۔“

انور کا دوسرا دن تھا اور گوری میں۔

ورگوری چھوٹا سا خوبصورت شہر تھا جسے بڑے سلیقے سے بسانے کی کوشش کی گئی تھی۔ یہاں ایک عظیم الشان ہوٹل کی موجودگی بھی اسے بعض دوسرے بڑے شہروں سے ممتاز کرتی تھی۔ یہ تھا ولنگڈن ہوٹل.... کہا جاتا ہے کہ اس کا نقشہ رانا پرمود نے یورپ سے بھجوایا تھا اور ایک یورپین انجینئر ہی کی نگرانی میں اس کی تعمیر بھی ہوئی تھی۔

انور نے ولنگڈن ہی میں قیام کیا کیونکہ وہ آج کل پھٹک رہی نہیں تھا۔ ایک ہزار فریدی ہی سے ملے تھے اور پھر وہ ہزار جن کے متعلق وہ کش مکش میں تھا کہ ان کا کیا مصرف ہونا چاہئے بہر حال ضرورت پڑتی تو وہ خرچ کر دینے سے بھی دریغ نہ کرتا۔

اس وقت وہ ڈانگ ہال میں ناشتہ کر رہا تھا۔ دفعتاً ایک بوڑھے انگریز کو دیکھ کر چونک پڑا۔ کیونکہ اس کی چال جانی پہچانی سی معلوم ہوئی تھی۔ اس کے ساتھ ایک دیسی آدمی بھی تھا۔ انور ذہن پر زور دینے لگا۔ تھوڑے ہی فاصلے پر ان دونوں نے ایک میز منتخب کر لی۔ انگریز ڈاڑھی والا تھا۔

بات ذہن سے نکل جانی چاہئے تھی۔ اکثر ایسا ہوتا ہے کہ لوگ جانے پہچانے سے معلوم ہوتے ہیں لیکن ان کی طرف زیادہ توجہ نہیں دی جاتی.... لیکن انور نہ جانے کیوں الجھن میں مبتلا ہو گیا تھا۔

ان کی میز اتنی دور تھی کہ وہ ان کی گفتگو بھی نہیں سن سکتا تھا۔ ناشتہ ختم کر کے کاؤنٹر کلرک کے پاس جانے کے لئے وہ ان کے قریب ہی سے گزرا لیکن اس وقت وہ خاموش تھے۔ یہ کچھ ہی دیر پہلے ہوٹل میں داخل ہوئے تھے۔ آمد غالباً باہر ہی سے ہوئی تھی کیونکہ ان کے ساتھ ان کے سوٹ کیس بھی تھے جنہیں پورٹر اوپری منزل کی طرف لیتا چلا گیا تھا اور یہ دونوں قیام کرنے والے رجسٹر پر دستخط کر کے اس میز پر آ بیٹھے تھے اب انگریز شراب پی رہا تھا اور دیسی صرف پائپ کا دھواں بکھیر رہا تھا۔

پھر پائپ نے انور کو مزید الجھنوں میں ڈال دیا۔ کیونکہ وہ بھی جانا پہچانا سا معلوم ہوا تھا۔ اوہو.... اس نے سوچا.... وہ دنیا کا واحد پائپ ہے جسے صرف ایک ہی آدمی استعمال کر سکتا ہے اگر اس کے پاس سے بھی وہ چوری نہ ہو گیا ہو۔ کیونکہ وہ پائپ ہالینڈ کے ایک کاربینئر نے تراشا تھا اور تحفہً ایک ایسے آدمی کو پیش کیا تھا جسے دیکھ کر ہی انور کو غصہ آ جاتا تھا۔ پھر یہ آدمی سارجنٹ حمید کے علاوہ اور کون ہوتا۔

وہ کاؤنٹر تک گیا اور کاؤنٹر کلرک سے دو چار باتیں کر کے پھر واپس آیا۔ دراصل اب وہ ان کے قریب ہی کی میز پر بیٹھنا چاہتا تھا۔

ایسی ایک میز خالی بھی مل گئی۔ دیسی کی پشت انور کی طرف تھی اور وہ انگریز سے کہہ رہا تھا۔ ”اگر تمہیں اس وقت سر ڈگم گم کے مظالم یاد آئے تو تمہیں خاک میں ملا دوں گا سمجھے۔“

آواز بھی انور نے صاف پہچانی۔ یہ حمید ہی تھا۔ پھر انگریز سارجنٹ ہنری کے علاوہ اور کون ہوتا جبکہ سر ڈگم بگم کا حوالہ بھی موجود تھا۔ لیکن یہ میک اپ یہ ان دونوں کے بس کا روگ تو نہیں۔ فریدی کا ہاتھ یقیناً ہوگا۔ آنکھوں کی بناوٹ پر بھی اثر انداز ہونا صرف اسی کے باکمال ہاتھوں کا کرشمہ ہو سکتا تھا۔ آنکھوں کی بناوٹ کی تبدیلی ہی کی بناء پر انور کو انہیں فوری طور پر پہچان لینے میں دشواری ہوئی تھی۔

”دیکھو اچھے لڑکے۔“ ہنری کہہ رہا تھا۔ ”ہم پردیس میں بھگڑا نہیں کریں گے۔“
 ”زیادہ مت پیو۔ خالص و سکی.... خدا تمہیں غارت کرے۔ کبخت ابھی تک میری چائے نہیں الائے۔ بڑی گھٹیا سروس ہے۔“

”ہا.....!“ ہنری نے ٹھنڈی سانس لی۔ ”میں اسی لئے چائے پر و سکی کو ترجیح دیتا ہوں۔ نہ ابا لے کا بھگڑا نہ دودھ ملانے کی جھنجھٹ.... پیار کرونا پیارے۔ انکل ہوپ کہا کرتے تھے...!“
 ”شٹ اپ.... میں اس وقت انکل ہوپ یا سر ڈگم بگم سننے کے موڈ میں نہیں ہوں۔“
 ”اچھا تو پھر تم ہی بتاؤ کہ میں تمہیں کیا سناؤں۔“
 ”ڈاکٹر ڈف.....!“ حمید اُسے گھورتا ہوا بولا۔

”آہ پٹاری لڑکی۔“ ہنری سچ مچ مغموم نظر آنے لگا۔ ”ہائے جب بھی وہ یاد آتی ہے مجھے بہت دکھ ہوتا ہے۔“ اس کی آنکھوں سے دو موٹے سے قطرے ڈھلک آئے۔ ”ہائے کلیہ شق ہونے لگتا ہے۔ پٹاری لڑکی.... میں اُسے دھوکہ دیتا رہا تھا۔ پٹاری بہت خوش تھی کہ ایک سیاہ فام آدمی اُس پر عاشق ہو گیا ہے۔ میرے خدا۔ میں گناہ عظیم کے بارے کیسے سبکدوش ہو سکوں گا۔“
 وہ میز پر پیشانی ٹکا کر سسکیاں لینے لگا۔

”ابے تو اے حرام زادے اس طرح رونے کی کیا ضرورت ہے۔“ حمید نے اردو میں کہا اور چاروں طرف دیکھنے لگا۔ ہنری اردو نہیں سمجھتا تھا۔

”کیا کہا تم نے۔“ ہنری نے سر اٹھائے بغیر کہا۔

”میں نے کہا۔“ حمید انگریزی میں بولا۔ ”یہ ایک ہوٹل کا ڈائننگ ہال ہے میرے

باپ..... کہیں بھوں بھوں نہ شروع کر دینا۔“

پھر دفعتاً سنبھل کر بولا۔ ”اے سیدھے بیٹھو..... وہ آ گیا ہے۔“

ہنری سیدھا بیٹھ گیا اور رومال سے آنکھیں خشک کرنے لگا۔ انور اس آدمی کی طرف دیکھنے لگا جس کی جانب حمید کا اشارہ تھا۔

ایک ضعیف العمر آدمی جس کی کمر جھکی ہوئی تھی۔ کاؤنٹر کے قریب کھڑا میزوں کا جائزہ لے رہا تھا۔ حمید نے ہاتھ ہلا کر اُسے اشارہ کیا۔ وہ چند لمحے ادھر ہی دیکھتا رہا پھر آگے بڑھا۔ اس کے قریب پہنچنے سے پہلے ہی وہ دونوں احتراماً کھڑے ہو گئے۔ لیکن ابھی وہ ان سے فاصلے ہی پر تھا کہ اچانک ایک فائر ہوا اور وہ بائیں پسلی دباتے ہوئے ڈھیر ہو گیا۔ انور کو فائر کی سمت کا اندازہ لگانے میں دیر نہیں لگی۔

دوسرے ہی لمحے میں وہ جھپٹتا ہوا اُس راہداری کی طرف پہنچا جہاں سے فائر ہوا تھا۔ ہال میں ہنگامہ برپا ہو گیا تھا۔ راہداری میں کوئی بھی نہ دکھائی دیا۔ پھر وہ ابھی وہیں تھا کہ اس نے کسی کو کہتے سنا۔ ”اوہ..... ابھی ایک آدمی بھاگتا ہوا ادھر گیا ہے۔ وہ کاریڈر تھری میں۔“ دم ہی تو نکل گیا انور کا۔ وہ میک اپ میں تھا اور یہاں والوں کے لئے اجنبی بھی۔ بس پھر وہ آگے ہی بڑھتا چلا گیا۔ راہداری کا اختتام ایک بند دروازے پر ہوا۔ لیکن وہ مقفل نہیں تھا۔ صرف چٹخنی لگی ہوئی تھی۔ اس نے چٹخنی گرائی اور اندھا دھند دروازے سے گزر گیا۔

گلی سنان پڑی تھی جس طرف منہ اٹھا چل پڑا۔ پھر دوسری پتلی سی گلی میں مڑا۔ یہاں ایک جگہ ایک بوسیدہ سے دروازے پر کولے سے ”پیشاب خانہ“ لکھا ہوا نظر آیا۔ بس پھر وہ دوسرے لمحے میں اندر ہی تھا۔



وہ لڑکی

غنیمت یہی تھا کہ ان دونوں کی طرف کسی نے بھی توجہ نہیں دی تھی۔ ورنہ شاید انہیں بھی کسی قدر الجھنوں کا سامنا کرنا پڑتا۔

بوڑھا دم توڑ چکا تھا۔ ذرا ہی سی دیر میں وہاں ریاستی پولیس بھی نظر آئی۔ اُس آدمی کی تلاش برابر جاری تھی جو رہداری کی طرف دوڑا گیا تھا۔

ہال کے دوسرے لوگوں کے ساتھ ہی انہیں بھی ”پوچھ گچھ“ کی منازل سے گزرنا پڑا اور پھر لاش وہاں سے اٹھوا دی گئی۔

تقریباً چار گھنٹے بعد یہ کہنا ہی دشوار تھا کہ دو چار گھنٹے پہلے وہاں کوئی قتل ہوا ہوگا۔ کابیرے ڈانس میزوں کے درمیان تھرکتی پھر رہی تھی۔ موسیقی کی لہریں فضا میں رنگینیاں بکھیر رہی تھیں اور ہنری.... نشے میں ڈوبا ہوا کہہ رہا تھا۔ ”سب بکواس ہے۔ یہ زندگی صرف ایک رقص ہے.... رقص مجبوری.... جیسے کوئی کوڑے مار مار کر کہہ رہا ہو۔ ناچو.... ناچتے جاؤ.... سب بکواس.... انکل ہوپ کی ٹانگیں سر ڈگم بگم نے توڑی تھیں.... لیکن مجھے دیکھو میں اسی انگریز کی نوکری کر رہا ہوں اور انکل ہوپ آج بھی مستقبل کے بارے میں ہوپ فل ہیں۔ لعنت.... لعنت.... آئر لینڈ ہمیشہ لنگڑااتا رہے گا۔ مستقبل بینہ.... اے بوائے.... بوتل ختم.... اب میں کیا پیوں۔“

”اب بس....!“ حمید میز پر ہاتھ مار کر بوا۔ پھر ویٹر کو چلے جانے کا اشارہ کیا۔

”تم اکثر مجھ پر ظلم بھی کرتے ہو۔ اس وقت ضرورت ہے کہ میں خود کو شراب میں غرق کر دوں۔ مجھے لنگڑا آئر لینڈ یاد آ گیا ہے۔“

”مجھے اس وقت اپنی وہ لنگڑی بلیغ یاد آ رہی ہے جس نے ڈی ولیرا کے آٹو گراف لئے تھے۔“

”مذاق مت اڑاؤ۔“ ہنری نے آنکھیں نکالیں۔ ”میں اس وقت سنجیدہ ہوں۔“

”خدا کی قسم....!“ حمید آنکھیں پھاڑ کر ایک جانب دیکھتا ہی رہ گیا۔ ڈاننگ ہال اس

وقت کچھا کچھ بھرا ہوا تھا۔ ایک میز پر اُسے ایک تنہا لڑکی نظر آئی تھی اور لڑکی بھی ایسی جو اُسے بہت غور سے دیکھ رہی تھی۔ جیسے ہی نظریں ملیں لڑکی نے سر جھکالیا اور جھینپے ہوئے انداز میں مسکرانے لگی۔ لڑکی دیسی ہی تھی مگر خوش رنگ اور خوش لباس۔ نارنجی ساڑھی میں خود بھی نارنجی ہی رنگ کی معلوم ہو رہی تھی۔

”او..... ہنری دی گریٹ۔“ حمید مضطربانہ انداز میں بولا۔ ”بیٹے آر لینڈ والے لفٹ ضرور ملے گی۔“

”کہاں سے۔“ ہنری نے بھی چونک کر چاروں طرف دیکھتے ہوئے کہا۔
”وہ دیکھو.....!“

”گلد.....!“ ہنری بڑبڑایا۔ ”خوب..... نککھیوں سے ادھر ہی دیکھنے لگتی ہے بار بار۔“
”اور اپنی میز پر تنہا ہے۔“ حمید بولا۔

”تو پھر میں اٹھوں۔ میری ڈاڑھی پادریوں کی سی ہے خفا نہیں ہوگی۔“
ہنری اپنی جگہ سے اٹھا اور سیدھا اسی میز پر چلا گیا۔

”کیا میں یہاں بیٹھ سکتا ہوں میری بچی۔“ اس نے پروقار انداز میں پوچھا۔
”فضض..... ضرور..... تشریف رکھئے۔“ وہ بوکھلائے ہوئے لہجے میں بولی۔

ہنری بیٹھتا ہوا کراہا۔ چند لمبے اسی طرح خاموش رہا جیسے دم لے رہا ہو پھر سر اٹھا کر بولا۔ ”میں تم سے مدد کا طالب ہوں میری بچی۔“

”ادہ..... کہئے..... میں کیا خدمت کر سکتی ہوں۔“

”وہ اس میز پر دیکھو..... وہ لڑکا ہے نا۔“ ہنری نے حمید کی طرف اشارہ کر کے کہا۔ ”میں اسے سبق دینا چاہتا ہوں۔“

”میں نہیں سمجھی۔“

”لڑکیوں کے متعلق ہر وقت میرے کان کھاتا رہتا ہے۔ اس غلط فہمی میں مبتلا ہے کہ

لڑکیاں اُس پر بڑی تیزی سے عاشق ہوتی ہیں۔“

”پھر میں کیا کر سکوں گی۔“ اس نے حیرت سے کہا۔ ”آپ کیسی باتیں کر رہے ہیں۔“

”خیر.... اگر خفا ہوگئی ہو تو میں معافی چاہتا ہوں میری بچی۔ اب چلو.... میں نے تو چاہا تھا کہ وہ کسی طرح ڈھنگ کا آدمی بن جائے۔ بس ایک ہی ڈوز کافی ہوتا۔“

”میں خفا نہیں ہوئی۔“ لڑکی مسکرائی۔ ”مگر بھلا میں اسے کیسے سبق دے سکوں گی۔“

”اس کی جیب میں تین ہزار کے بڑے نوٹ ہیں۔“ ہنری نے کہا۔ ”کسی طرح چھین لو اور تقریباً پانچ گھنٹے تک باتھ روم میں بند رکھو۔“

لڑکی ہنس پڑی پھر بولی۔ ”مجھے ایسی تفریحات پسند نہیں۔ زندہ دلی میرا شعار ہے۔ لیکن اگر کوئی قانونی مسئلہ نکل آیا تو۔“

”اس کی ذمہ داری سو فیصدی مجھ پر ہوگی۔ کوئی ایسی تدبیر نکالو کہ میں بھی تمہارے قریب ہی موجود رہوں۔“

”تب تو ٹھیک ہے۔“

”مگر تین ہزار.... یہ تو بری بات ہے۔“

”بعد میں واپس کر دینا۔“

”میں تیار ہوں۔ چلے میں اپنے گھر ہی میں یہ ڈرامہ پیش کر سکوں گی۔ ممی اور ڈیڈی باہر گئے ہوئے ہیں۔ نوکروں کو بھی عمارت سے دور ہی رکھوں گی۔“ وہ بچوں کی طرح ہنس پڑی۔

”بڑا لطف رہے گا۔ لیکن آپ میرے ساتھ ہی رہیں گے۔ ایک منٹ کے لئے بھی ہٹنا چاہا تو یہ ممکن نہ ہوگا۔ میں اپنی ذمہ داری پر ایسی کوئی حرکت نہیں کرنا چاہتی۔“

”مجھے منظور ہے۔“ ہنری نے کہا۔ ”بس اب تم اٹھ کر باہر چلو۔ میں اسے لا رہا ہوں۔“

لڑکی اٹھ کر دروازے کی طرف بڑھی اور ہنری اپنی میز پر واپس آ گیا۔

”چلو اٹھو۔“ اس نے حمید سے کہا۔

”کیوں....؟“

”وہ ہمیں اپنے گھر لے جائے گی۔“

”او چچا کے بھتیجے.... ہوش میں ہو یا نہیں۔“ حمید نے آنکھیں نکالیں۔ ”ہم یہاں کیا کرنے آئے تھے۔“

”اب اس بوڑھے کی تدفین میں تو شرکت کرنے سے رہے۔ اٹھ جاؤ جلدی سے۔ فادر نے یہ کب کہا تھا کہ اگر وہ مارا جائے تو تم بھی اس کی قبر میں چھلانگ لگا دینا۔“

”آخر لڑکی سے کیا باتیں ہوئی تھیں۔“

”ارے.... وہ کچھ نہیں۔ ایک گانے والی لڑکی ہے۔ ہمارا دل بہائے گی۔“

”سوچ لو بیٹا۔ کہیں کسی چکر میں نہ پھنس جائیں۔ ظاہر ہے کہ ہم پہچان لئے گئے ہیں ورنہ وہ اس طرح ماریوں ڈالا جاتا۔“

”تم احمق ہو۔ وہ میرے پاس نہیں آئی تھی۔ میں خود ہی اس کے پاس گیا تھا۔“

”پھر بھی احتیاط۔“

”ارے بس۔ دیکھ لی مردانگی۔ خواہ مخواہ میرے کان چبایا کرتے ہو.... شاید لڑکیوں سے بات کرنے کی ہمت بھی نہ پڑے۔ چلو اٹھو.... بوڑھا مر گیا۔ کام ختم۔ اب ہم چھٹی پر ہیں۔“

”ابے پھر سوچ لے۔“ حمید نے نیم رضا مند ہوتے ہوئے کہا۔ پھر تھوڑی جھک جھک کے بعد پوری طرح آمادہ ہو گیا۔ اس نے سوچا اس لڑکی نے خود ہی اپنی طرف اس کی توجہ مبذول کرائی تھی۔ لیکن کسی بڑے ہوٹل میں یہ کوئی اچنبھے کی بات بھی نہیں درجنوں پیشہ ور لڑکیاں ساتھیوں کی تلاش میں رہتی ہیں۔

وہ باہر آئے.... لڑکی ایک شاندار گاڑی میں ان کی منتظر تھی۔ اس نے انہیں بھی پچھلی ہی سیٹ پر بیٹھنے کا اشارہ کیا۔ اگلی سیٹ پر باوردی ڈرائیور موجود تھا گاڑی میں بیٹھ جانے کے بعد حمید نے سوچا کہ اگر یہ گاڑی اسی لڑکی کی ہے تو وہ پیشہ ور ہرگز نہیں ہو سکتی۔

باہر آنے پر ٹھنڈی ہوا جو لگی تو ہنری کا دماغ ہوا سے باتیں کرنے لگا۔ کبھی ڈھنگ کی باتیں کرتا اور کبھی بھکنے لگتا۔

”آپ سے مل کر بڑی خوشی ہوئی۔“ حمید نے لڑکی کو مخاطب کیا۔

”شکر گزار تو مجھے ہونا چاہئے۔“ لڑکی مسکرائی اور ہنری کی طرف دیکھ کر بولی۔ ”یہ مجھے میرے مستقبل کا حال بتائیں گے۔ میں نے سوچا انہیں گھر لے چلوں۔ ہوٹل میں اچھا نہیں لگا۔ مگر دیکھئے.... اب کیا ہو سکے گا۔ یہ تو بہت زیادہ نشے میں معلوم ہوتے ہیں۔“

”فکر نہ کیجئے.... ہم دونوں ہی اچھے پامسٹ ہیں۔“ حمید نے اطمینان کا سانس لیا۔

گاڑی ایک شاندار عمارت کی کپاؤٹڈ میں داخل ہوئی تھی۔ حمید نے ہنری کو سہارا دے کر اتارا۔ پھر وہ اندر آئے۔ لڑکی گویا قدم قدم پر پیچھی جا رہی تھی۔ ایک کمرے میں انہیں بٹھا کر اس نے جلد ہی واپسی کا وعدہ کیا اور باہر نکل گئی۔

لیکن پھر کمرے کے دوسرے دروازے گویا جہنم کے در پہنچے ہی بن کر رہ گئے۔ ہر دروازے سے ایک رائفل جھانک رہی تھی۔



تار نے برقعہ اتار کر ایک طرف ڈال دیا اور خاور نے متحیرانہ انداز میں پلکیں جھپکائیں اور پھر ہنس پڑا۔

”چپ کر آئی ہو۔“

”ہاں.... بابا میں بڑی الجھنوں میں ہوں۔ مجھے انکل پر مود کے پوسٹل سیکریٹری مسٹر بارن کے متعلق بھی کچھ بتائیے۔“

”خطرناک آدمی ہے لیکن اسٹیٹ کے لئے نہیں۔“

”وہ کمال فریدی کا دشمن ہو گیا ہے۔ میرے علم میں لائے بغیر اس پر حملے کرنا رہتا ہے۔“

”یہ بھی اس کی دیانت داری کا ثبوت ہے۔ وہ اسٹیٹ کے دشمنوں کو کیسے برداشت

کر سکے گا۔“

”وہ آپ کے متعلق بھی کوئی اچھی رائے نہیں رکھتا۔“

”مجھے اس کی کیا پرواہ ہو سکتی ہے۔“ خاور مسکرایا۔ ”میں اس کا دوست ہوں اور نہ دشمن۔“

”میں اسی کی وجہ سے چھپ کر آئی ہوں۔ وہ کہتا ہے کہ آپ فراڈ ہیں۔“

”تمہارے کمال فریدی کا بھی یہی خیال ہے میرے متعلق۔“ خاور بدستور مسکراتا رہا۔

”لیکن میں ایسا نہیں سمجھتی.... آپ عظیم ہیں۔“

”اپنی تعریف سن کر بھی مجھے خوشی نہیں ہوئی۔ عظیم تو صرف وہ ہے۔“ وہ چھت کی طرف

انگی اٹھا کر بولا۔

”میں کیا کروں؟ میں کیا کروں۔ میرے لئے بھی تو کچھ کیجئے۔ سنئے پہلے صرف دیوانگی

تھی اب اس میں ضد بھی شامل ہو گئی ہے۔ میں نے جس چیز کی خواہش کی ہے اسے اپنا لئے بغیر

نہیں چھوڑا۔“

”میں جانتا ہوں میری بچی۔ لیکن فریدی کے متعلق بھی میں نے تمہیں پہلے ہی بتا دیا تھا

کہ وہ پتھر ہے۔“

”ہاں.... مجھے یقین ہے وہ مجھ سے کئی بار ملا ہے لیکن....!“ تارا کی آواز میں جھلاہٹ

تھی۔ ”اس طرح ملتا ہے جیسے مجھ میں کوئی خاص بات ہی نہ ہو۔“

”ہوں....!“ خاور کسی سوچ میں پڑ گیا۔ آنکھیں بند کر لیں۔ پھر اس طرح بوکھلا کر آنکھیں

کھولیں جیسے اچانک کسی ذہنی حادثے سے دوچار ہوا ہو۔ چہرے پر سراسیمگی کے آثار تھے۔

”نہیں....!“ وہ کانپتی ہوئی آواز میں بولا۔ ”یہ ناممکن ہے۔ قطعی ناممکن.... اُسے حاصل

کرنے کے لئے تمہیں بہت بڑی قربانی دینی پڑے گی۔“

”میں سمجھتی ہوں۔“ تارا مسکرائی۔ ”آپ مذہب کی بات کریں گے۔ میرا کوئی مذہب

نہیں ہے۔ میری ماں یورپین کرچین تھی.... میرا باپ ہندو تھا۔ لیکن میرا کوئی مذہب نہیں۔ میں

اسے ڈھکوسلا سمجھتی ہوں۔“

”تم نہیں سمجھیں میری بچی.... بہتر یہی ہے کہ اس خیال ہی سے باز رہو۔ تم نہیں سمجھ

سکتیں۔ اگر تم اُسے حاصل کرنے پر تل ہی گئیں تو تمہیں پہلے خود کو کسی دوسرے کے حوالے کرنا پڑے گا۔“

”یہ کیا بات ہوئی۔“ تارا جھلا گئی۔

”ستارے یہی کہتے ہیں۔ تم مجبور ہو۔ البتہ اگر تم اُسے حاصل کرنے کا خیال دل سے نکال دو تو سلامت روی سے زندگی بسر کرتی ہوئی منزل تک جا پہنچو گی۔ لیکن یہ منزل فریدی نہیں ہوگا۔“

”فریدی اور صرف فریدی۔“ تارا مٹھیاں بھیجنے لگی۔

ایک بیک خاور کی آنکھیں خوفزدہ نظر آنے لگیں.... وہ اُسے گھورے جا رہا تھا۔ تارا محسوس کر رہی تھی جیسے اس کی جسمانی قوت اس کی اپنی آنکھوں کے راستے خاور کی آنکھوں میں کھنچی جا رہی تھی۔ ہاتھ پیرشل ہوتے جا رہے تھے اور وہ تو خود میں اتنی سکت بھی نہیں محسوس کر رہی تھی کہ اس کی آنکھوں سے نظر ہی بچا سکتی۔

دفعۃً خاور سانپ کی طرح پھپھکا رہا۔ ”تو پھر پہلے خود کو فریدی کے کسی دشمن کے حوالے کر دو۔“

تارا کے خشک ہوتے ہوئے ہونٹ خفیف سے کھلے لیکن آواز نہ نکل سکی۔

پھر خاور نے جھرجھری سی لی اور پچھلی حالت پر واپس آتا ہوا نرم لہجے میں بولا۔ ”میری بیٹی مجھے توقع ہے کہ تم اپنے ضمیر کا خون نہیں کرو گی۔ دل ٹوٹتا ہے ٹوٹنے دو۔ ضمیر کا گا گھونٹنے سے روح مردہ ہو جاتی ہے۔ پھر مردہ روح کو لے کر جینے سے فائدہ۔ تم زندگی بھر یہی محسوس کرو گی جیسے کاندھے پر کسی کی لاش اٹھائے پھر رہی ہو۔“

تارا کی سانس پھول رہی تھی۔ ایسا معلوم ہو رہا تھا جیسے وہ میلوں یکساں رفتار سے دوڑتے رہنے کے بعد اچانک رک گئی ہو۔

وہ ایک لفظ بھی کہے بغیر اس کرسی کی طرف مڑ گئی جس کے ہتھے پر برقعہ پڑا ہوا تھا۔





پھر تو ہنری کا نشہ بھی ہرن ہو گیا اور حمیدؔ اسامہ بنا کر بولا۔ ”کیوں بیٹے میں کیا کہہ رہا تھا۔“
ہنری سوچ میں پڑ گیا۔ راقل والے بھی سامنے آ گئے تھے۔ لیکن ان کے چہروں پر
نقائیں نظر آئیں اور پھر وہ لڑکی اٹھلاتی ہوئی کمرے میں داخل ہوئی۔

”اب تم اپنی اسکیم کو عملی جامہ پہنا سکتے ہو بوڑھے۔“ لڑکی نے ہنس کر کہا۔ ”اس کی جیب
سے تین ہزار نکال کر میرے حوالے کر دو اور اسے باتھ روم میں بند کر دو۔“
”کیا مطلب....؟“ حمید بوکھلا کر بولا۔

”یہ حضرت تمہیں سبق دینا چاہتے تھے۔ فرمانے لگے کہ اس کے روپے چھین کر اسے غسل
خانے میں بند کر دینا کم از کم پانچ گھنٹوں کے لئے۔ میں نے پوچھا ایسا کیوں کروں۔ فرمایا
لڑکیوں کے متعلق میرے کان چاٹتا رہتا ہے میں اسے سبق دینا چاہتا ہوں۔ کیوں کھوسٹ میں
غلط کہہ رہی ہوں۔“

ہنری کا منہ فق ہو گیا تھا۔ کبھی وہ حمید کی طرف دیکھتا تھا اور کبھی لڑکی کی طرف۔
”ذفر کہیں کے۔“ لڑکی اُسے چڑا کر بولی۔ ”اگر یہ لڑکیوں کے متعلق تمہارے کان چاٹتا
ہے تو میں بھی لڑکیوں کے متعلق دوسروں کے کان چاٹتی رہتی ہوں۔“

”مجھے نہیں معلوم تھا۔“ ہنری نے جلدی سے کہا۔ ”لہذا اب میں اپنے الفاظ واپس لیتا ہوں۔“
لڑکی نے قہقہہ لگایا۔ حمید جیب سے اپنا پائپ نکال کر تمباکو بھرنے لگا تھا۔ پتہ نہیں کیوں
اس نے پائپ کی بجائے ریو اور نکال لینے کی کوشش نہیں کی تھی۔

لڑکی نے ایک نقاب پوش کو اشارہ کیا۔ وہ کمرے میں چلا آیا۔
”اس بوڑھے کو کسی باتھ روم میں بند کر دو۔“

”ارے نہیں..... نہیں..... ایسا ظلم نہ کرو۔“ حمید بول پڑا۔

”تم اس کی طرف داری کرو گے۔ جو تمہیں پریشان کرنا چاہتا تھا۔“

”ہم دونوں ایک دوسرے کو معاف کر دینے کے عادی ہیں۔“
 ”تب پھر میں تمہیں بھی سزا دوں گی۔ تمہیں اس کی ڈاڑھی اپنے ہاتھوں سے مونڈنی پڑے گی۔“

”واہ...!“ حمید نے قہقہہ لگایا۔ ”یہ تو سزا نہ ہوئی.... اٹھایا ریز اور کر دی صفائی.... سزا تو اس وقت سمجھتا جب تم ڈاڑھی اکھاڑ دینے کا حکم دیتیں۔ مجھے محنت کرنی پڑتی اور وہ چیخ چیخ کر مرجاتا۔“

”بہت اچھے..... اوہ.....“ لڑکی ہنس پڑی۔ ”خاصی تفریح رہے گی۔ اچھا چلو یہی سہی اکھاڑو اس کی ڈاڑھی۔“

”خون پی لوں گا۔“ ہنری غرا کر کھڑا ہو گیا۔

”گراؤ اسے زمین پر۔“ لڑکی نے نقاب پوش کو حکم دیا۔

حمید سوچ رہا تھا کہ شاید ان کی زندگیاں خطرے میں نہیں ہیں۔ اگر مار ڈالنا ہی مقصود تھا تو اس تفریح کی نوبت نہ آتی۔ وہیں ہوٹل میں ہی وہ دونوں بھی ڈھیر کئے جاسکتے تھے لیکن پھر اس کا کیا مقصد ہو سکتا ہے۔ یہ امر بھی یقینی تھا کہ وہ پہچان لئے گئے ہیں۔ اگر ایسا نہ ہوتا تو بوڑھا اس طرح نہ مارا جاسکتا۔

دفعۃً ہنری نے دھاڑنا شروع کر دیا۔ وہ مرنے مارنے پر آمادہ ہو گیا تھا۔ تین نقاب پوش اُسے زمین پر گرا دینے کے لئے بھڑ گئے تھے۔

”ٹھہرو ٹھہرو۔“ حمید ہاتھ اٹھا کر بولا۔ ”گراؤ نہیں۔ بس ہاتھ پکڑے رہو۔“

پھر وہ آگے بڑھا اور ایک ہی جھٹکے میں ہنری کی مصنوعی ڈاڑھی اکھاڑ لی۔ لڑکی نے قہقہہ لگایا اور حمید جھک کر آداب بجالاتا ہوا بولا۔ ”سرکار ہم بہرو پئے ہیں۔ اسی کی روٹی کھاتے ہیں۔ ہم جانتے تھے کہ اتنی بڑی سرکار سے انعام ضرور ملے گا۔“

دفعۃً لڑکی سنجیدہ نظر آنے لگی۔ حمید بھی خاموش ہو گیا۔ نقاب پوش نے ہنری کو چھوڑ دیا تھا۔ ”ختم کرو۔“ لڑکی ہاتھ اٹھا کر بولی۔ ”انعام ضرور ملے گا۔ یہ درگوری ہے۔ دارالکومت

نہیں۔ یہاں سکتھر صاحب کا سکہ چلتا ہے۔ بتاؤ کہ تم لوگ سکتھر صاحب کے پیچھے کیوں پڑ گئے ہو۔ یاد رکھو.... جھوٹ بولنے کی سزا موت ہوگی۔“

حمید نے طویل سانس لی اور ہنری جمائی لے کر منہ چلانے لگا۔ غالباً وہ پھر دو چار چسکیوں کی ضرورت محسوس کر رہا تھا۔

”لے جاؤ۔“ لڑکی نے غصیلے انداز میں کہا۔ ”ان کے جسموں سے کھال اتار دو۔ اُس وقت تک اذیتیں دیتے رہو جب تک یہ سب کچھ بتانہ دیں۔“

ان کے گرد رائفلوں کا حلقہ تنگ ہوتا گیا۔

دھماکے

رات کو پرمود ہاؤز کی کمپاؤنڈ میں قدم رکھنا آسان کام نہیں تھا۔ پانچ خونخوار قسم کے کتے رات بھر پوری کمپاؤنڈ میں دوڑتے پھرتے تھے اور ان کی موجودگی میں عمارت کا کوئی فرد بھی باہر نکلنے کی ہمت نہیں کرتا تھا۔ اگر کبھی کوئی ایسی ضرورت پیش آئی کہ عمارت سے باہر نکلے بغیر کام نہ چلتا تو سب سے پہلے کتوں کی دیکھ بھال کر نیوالے کو فون پر اطلاع دینی پڑتی اور وہ کمپاؤنڈ میں آ کر کتوں کو کنٹرول کرتا تھا۔ تب کہیں کمپاؤنڈ سے گزر کر پھانگ تک پہنچنا ممکن ہوتا۔

فریدی کو اس کا علم تھا۔ لیکن آج رات خواہ کچھ بھی ہوتا پرمود ہاؤز میں اس کا داخلہ ضروری تھا۔

آج صبح ہی سے وہ اس کی تیاری میں مشغول نظر آ رہا تھا۔ تقریباً دو گھنٹے لیبارٹری میں صرف کئے تھے اور اس کے بعد اپنے کتے خانے میں جا گھسا تھا۔ تین رکھوالی کرنے والے اسپیشین نکالے گئے اور کمپاؤنڈ میں آ گیا تھا۔ پھر ایک ملازم ایک جنگلی خرگوش لایا تھا۔ فریدی نے خرگوش کے جسم میں سبز رنگ کا کوئی سیال انجکٹ کیا اور اُسے کتوں کے لئے چھوڑ دیا۔

ذرا ہی سی دیر میں خرگوش کی ہڈیاں تک باقی نہ رہیں۔ لیکن کتوں نے حیرت انگیز طور پر اونگھنا شروع کر دیا تھا۔

پھر وہ گہری نیند سو گئے۔

پر مود ہاؤز کا گنران سنگرام مضطربانہ انداز میں کمرے میں ٹہل رہا تھا۔ چہرے پر گہرے تفکر کے آثار تھے۔

دفعتاً کسی نے دروازے پر دستک دی۔

”آ جاؤ۔“ سنگرام بھرائی ہوئی آواز میں بولا۔

ایک آدمی کمرے میں داخل ہوا۔ یہ انہیں چھ بڑے آدمیوں میں سے تھا جو بائیں بازو والی راہداری کے کھیل میں سیکریٹری کا ہاتھ بنایا کرتے تھے۔

”استاد.... ڈینی کا پتہ بتاؤ مجھے.... اب ہماری الجھن بڑھتی جا رہی ہے۔“ اس نے کہا۔

”کیا تمہیں میری بات پر یقین نہیں ہے۔ میں خود ہی اس کے لئے فکر مند ہوں۔ تم کہتے ہو کہ مجھے سیاہ بلاک ہضم کر گیا تھا۔ لیکن میری آنکھ اسی پلنگ پر کھلی تھی۔“ سنگرام نے پلنگ کی طرف اشارہ کیا۔

”لیکن ڈینی کہاں گیا۔“

”کاش میں بتا سکتا۔ تم کہتے ہو کہ میرے بعد وہ بھی بلاک ہی پر گرا تھا۔“

دوسرا آدمی کچھ نہ بولا۔ لیکن ایسا معلوم ہو رہا تھا جیسے اسے سنگرام کی بات پر یقین نہ آیا ہو۔

”میں تمہاری آنکھوں میں شے کی جھلکیاں دیکھ رہا ہوں۔“ سنگرام اسے گھورتا ہوا بولا۔

”سنو استاد۔ ہم سے زیادہ وفادار کتے تمہارے سکتر صاحب کو کہیں نہ ملیں گے لیکن ہم

اس طرح غائب ہو جانا بھی پسند نہیں کرتے۔ میں کہتا ہوں تاکہ وہ بھی تمہارے بعد ہی نیچے پہنچا

تھا۔ تم اپنے پلنگ پر جا گے تھے۔ لیکن میں اسے کہاں ڈھونڈتا پھروں۔“

”اوہ.... تو کیا تم یہ سمجھتے ہو.....!“

”ٹھہرو.... استاد مجھے کہہ لینے دو۔ وہ اس لئے غائب ہو گیا کہ سکتر صاحب کے کسی راز

سے واقف ہو گیا تھا۔ تم بیہوش تھے۔ اس لئے یہاں پہنچا دیئے گئے۔ بیہوش نہ ہوتے تو ہم اس وقت تمہیں بھی ڈھونڈ رہے ہوتے۔“

”آہستہ بولو۔“ سنگرام نے بوکھلا کر چاروں طرف دیکھتے ہوئے کہا۔

اتنے میں فون کی کھنٹی بجی اور وہ تیزی سے میز کی طرف بڑھا۔ ریسور اٹھا کر مردہ سی آواز میں ”ہیلو“ کہا۔

”سنگرام۔“ دوسری طرف سے غرابٹ سی سنائی دی۔

”لیس سر۔“ سنگرام نے آواز پہچانی۔ دوسری طرف سے سیکریٹری بول رہا تھا۔

”تم سوچ چکے یا نہیں۔ مجھے جواب چاہئے۔“

”میں کیا بتاؤں سرکار۔ میری سمجھ میں تو نہیں آتا کہ فریدی کو بلاک کا راز کیسے معلوم ہو گیا تھا۔“

”کیا تمہیں اپنے آدمیوں پر اعتماد ہے۔“

”وہ سبھی قابل اعتماد ہیں سرکار..... لیکن!“

”لیکن کیا.....؟“

”ڈینی غائب ہے..... دوسروں کا کہنا ہے کہ میری ہی طرح وہ بھی اسی بلاک پر گرا تھا اور

نیچے چلا گیا تھا۔“

”اس کی بات چھوڑو۔ تمہیں ان آدمیوں کو ٹھونکنا ہے سمجھے۔“

”لیکن وہ ڈینی کے لئے فکر مند ہیں۔“

”بکو اس مت کرو۔ جو کچھ میں کہہ رہا ہوں کرو۔“ دوسری طرف سے غصیلی آواز آئی اور

سلسلہ منقطع ہو گیا۔

سنگرام ریسور رکھ کر پیشانی کا پسینہ خشک کر رہا تھا۔ دوسرے آدمی نے اُسے گھور کر

دیکھا..... اور پھر مسکرایا۔

”سردیوں میں پسینہ استاد.....!“ اس نے کہا۔

”تم نہیں سمجھ سکتے..... رجمو..... نہیں سمجھ سکتے۔ میں دلدل میں پھنس گیا ہوں۔ ہاں تمہارا یہ

خیال قطعی درست ہے کہ....!“

”ہاں.... کہو رک کیوں گئے ہو۔ میں نے تمہاری گتنگو سے اندازہ کر لیا ہے۔ ڈینی شاید دنیا ہی میں نہیں۔“

سنگرام کرسی میں گر کر پیشانی مسلنے لگا۔

”تمہارا خیال درست ہے۔“ وہ تھوڑی دیر بعد بھرائی ہوئی آواز میں بولا۔ ”میں اسی لئے زندہ ہوں کہ اس وقت بے ہوش تھا۔“

”تو پھر اب کیا خیال ہے۔“

”سمجھ میں نہیں آتا۔“

”یہ تم کہہ رہے ہو استاد۔“

”ہم اس کا کچھ نہیں بگاڑ سکیں گے۔ اس محل تک کسی کے بھی قدم نہیں آسکتے خواہ وہ وائسرائے ہی کیوں نہ ہو۔ تم سیکریٹری کو مجھ سے زیادہ نہیں جانتے۔ وہ بہت بھیاںک آدمی ہے۔ سر راہ لوگوں کو قتل کر سکتا ہے کوئی اس کا بال بھی بیکانہ کر سکے گا اب دیکھو نا اس نے انسپکٹر فریدی جیسے آدمی کو بھی اس شہر ہی سے کھسکا دینے کا بیڑا اٹھایا ہے۔ شاید کامیاب ہی ہو جائے۔ اس رات تو پتہ نہیں وہ کیسے بچ گیا۔“

”اگر یہ بات ہے استاد تب تو سیکریٹری کا بیڑہ ہی غرق سمجھو۔“

”تم نہیں سمجھ سکتے۔ فریدی بے بس ہو جائے گا کیونکہ وہ صاحب اختیار نہیں ہے جب اس کے اوپر والے ہی سیکریٹری کے پیچھے دم ہلاتے پھرتے ہیں تو وہ کیا کر سکے گا۔ فریدی کو تو اب اس شہر سے گیا سمجھو۔ میرا دعویٰ ہے کہ چند ہی دنوں میں اس کا تبادلہ ہو جائے گا۔“

دوسرا آدمی کسی سوچ میں پڑ گیا۔ سنگرام کرسی سے اٹھا.... دروازہ کھول کر راہداری میں آکھڑا ہوا۔ چند لمحے ادھر ادھر دیکھتا رہا پھر دروازے کے قریب آ کر رجمو سے بولا۔ ”ہوشیار رہو اس کا خیال ہے کہ تم چھ آدمیوں کے علاوہ اور کوئی فریدی کی معلومات کا ذریعہ نہیں بن سکتا۔“

”کیا مطلب....!“ رجمو متحیرانہ انداز میں پیچھے ہٹا۔

”فریدی کو تہہ خانے کے راز سے آگاہ کرنے والا تم میں سے ہی کوئی تھا۔“

”میں اپنے لئے تو قسم کھا لیتا ہوں جانتے ہو استاد اس رات کے بعد سے میں نے کمپاؤنڈ سے باہر نکلنے کی ہمت نہیں کی۔ اگر ہمیں معلوم ہوتا کہ وہ اس طرح بیچ نکلے گا تو کم از کم نقابیں ہی استعمال کی ہوتیں۔“

”بس اب جاؤ..... ہوشیار رہنا۔“



اسی رات سگرام بے خبر سو رہا تھا۔ نہ جانے کیوں آنکھ کھل گئی۔ الجھ الجھ کر سویا تھا.... اسی لئے بیداری میں بھی ذہن پر کسی خوشگوار کیفیت کی پرچھائیں تک نہیں تھیں۔

وحشت..... بس یہی دل چاہا کہ کہیں کھلے میں جا نکلے..... بکراں آسمان کی وسعتوں کے تلے جی بھر کے سانس لے۔

وہ راہداری سے نکل آیا۔ عمارت سناٹے سے ہم آغوش تھی۔ لیکن نہ جانے کیوں اُسے اچانک کسی انجانے خطرے کا احساس ہوا۔ اسے اپنے پانچوں ساتھی یاد آئے..... وہ گفتگو یاد آئی جو فون پر سیکریٹری سے ہوئی تھی اور اس کے قدم میراختہ عمارت کے لفٹ ونگ کی طرف اٹھ گئے۔ ان پانچوں کے کمرے اسی کاریڈر میں تھے جہاں فرش پر سیاہ بلاک نصب تھا۔

کاریڈر کے موڑ پر پہنچ کر رہ رک گیا۔ یہیں کاریڈر کا سوئچ بورڈ تھا۔ اس نے اس کی طرف ہاتھ بڑھایا..... بیک وقت تینوں بلب روشن ہو گئے۔ ساتھ ہی سگرام کے ذہن کو جھٹکا بھی لگا۔ ایک سر تا قدم سیاہ پوش کالے بلاک پر کھڑا نظر آیا تھا جس کے کاندھے سے ایک وزنی چرمی تھیلا لٹک رہا تھا۔ قبل اس کے کہ سگرام کی زبان سے ایک لفظ بھی نکلتا اس نے ٹامی گن کا رخ اپنی طرف ہوتے دیکھا۔

پھر غیر ارادی طور پر اس کے دونوں ہاتھ اوپر اٹھ گئے۔

نقاب پوش تیزی سے مگر بے آواز اس کی طرف بڑھ رہا تھا۔

”اپنے کمرے میں چلو۔“ نقاب پوش نے قریب پہنچ کر سرگوشی کی۔

سنگرام بوکھلا گیا۔ اس کی سمجھ میں نہ آ سکا کہ وہ کون ہوگا۔ بہر حال ٹامی گن نے اس کا رخ اپنے کمرے کی طرف پھیر ہی دیا۔

کمرے میں پہنچ کر نقاب پوش نے دروازہ بند کیا اور چٹخنی چڑھا دی۔ آتے وقت وہ کاریڈر کا سوئچ آف کرنا نہیں بھولا تھا۔

سنگرام سوچ رہا تھا غالباً سیکریٹری کا کوئی نیا روپ ہے۔ کہیں اس نے ان پانچوں ہی کا خاتمہ نہ کر دیا ہو۔

سیکریٹری جیسے آدمی کے لئے یہ ممکن تھا کہ کسی نتیجے پر نہ پہنچ سکنے کی بناء پر وہ ان پانچوں ہی کو ابدی نیند سلا دیتا۔

دفعۃً سیاہ پوش نے چہرے سے نقاب ہٹا دی اور سنگرام اچھل کر پیچھے ہٹ گیا۔ یہ انسپکٹر فریدی تھا۔

”آپ.....!“ اس کی آنکھیں حیرت سے پھیل گئیں۔

”ہاں.....!“ فریدی اس کی آنکھوں میں دیکھتا ہوا بولا۔ ”اگر میرے ہاتھ میں ٹامی گن نہ ہوتی تو تمہارا کیا رویہ ہوتا میرے خلاف۔“

”کچھ بھی نہیں۔ میں آپ کو سکتر سمجھا تھا۔“ اس نے بھرائی آواز میں جواب دیا۔

پھر بوکھلا کر بولا۔ ”مم..... مگر آپ یہاں تک پہنچے کیسے۔ مطلب یہ کہ کمپاؤنڈ کے کتے۔“

”آج وہ آرام کر رہے ہیں۔“ فریدی مسکرایا۔ ”اور صبح تک کرتے رہیں گے۔“

”جائیے..... جلدی سے جائیے۔ ان چھ آدمیوں میں سے ایک غائب ہے۔ وہی جو

میرے بعد بلاک پر گر کر نیچے پہنچا تھا۔ سیکریٹری کو شبہ ہے کہ چھ آدمیوں میں سے کسی نے آپ

کو بلاک کے راز سے آگاہ کر دیا تھا۔“

”میں جانتا تھا کہ یہی ہوگا.... اسی لئے میں نے تمہارے ذرا گہرا ہاتھ رسید کیا تھا تاکہ تم شے سے بالا تر ہو جاؤ۔“

”اس ہاتھ کے لئے بے حد شکر گزار ہوں جناب۔“ سنگرام مسکرایا۔ ”بائیں گال پر اب بھی کسی قدر درم باقی ہے۔“

”یہ ضروری تھا۔“

”میری زندگی کا انحصار بھی اسی پر تھا۔“

”اچھا اب جلدی کرو۔“ فریدی نے کہا۔ ”ابھی اور اسی وقت تم سب میرے ساتھ ہی نکل چلو۔ ورنہ کل تم میں سے ایک بھی زندہ نہ بچے گا۔“

”کیا مطلب....؟“

”مطلب بتانے کا وقت نہیں۔ تمہیں مجھ پر اعتماد ہونا چاہئے۔“

”مم.... مگر کیوں؟“

”میں تمہارے خانے کی سیر کر چکا ہوں۔ اسے اس کا علم ہو جائے گا۔“

”خطرناک.... خدا کی قسم بے حد خطرناک۔ مگر آپ نیچے کیسے پہنچے۔ معمولی حالات میں وہ بلاک اپنی جگہ سے جنبش بھی نہیں کر سکتا۔“

”دو گھنٹے صرف کئے تھے راستے کی تلاش میں۔ ہاں سنو.... اس نے فلاؤ لیا ہوٹل کا کمرہ نمبر تیرہ چھوڑ دیا ہے۔ اب کہاں فون کرتے ہو تم۔“

”کہیں بھی نہیں۔ وہ خود ہی فون پر کال کرتا ہے۔“

فریدی کسی سوچ میں پڑ گیا۔ پھر بولا۔ ”میری دانست میں تم یہیں ٹھہرو۔ میں نے دوسری تدبیر سوچی ہے۔ تم محفوظ بھی رہو گے۔ اُسے جہنم تک پہنچانے میں میری مدد بھی کر سکو گے۔“

”بتائیے۔“

”ان پانچوں میں سے تم کس پر اعتماد کر سکو گے۔“

”غغ.... غالباً رحمو پر.... وہ بھی شدت سے بیزار ہے اور اُسے ڈینی کے غائب ہو جانے پر

بے حد تشویش ہے.... دونوں گہرے دوست تھے۔“

”ٹھیک.... صرف اسی کو میرے ساتھ جانے دو۔ تمہارا سیکریٹری صرف اُسے ہی میرا مدد

گار سمجھے گا.... تم لوگ محفوظ رہو گے۔“

”ہاں یہ ٹھیک ہے۔“ سنگرام کے چہرے پر اطمینان کی لہریں نظر آئیں۔

”بس تو جگاؤ اُسے۔“

کچھ دیر بعد رحوفریڈی کے ساتھ جانے کے لئے تیار تھا اور فریدی سنگرام سے کہہ رہا تھا۔

”کسی طرح سیکریٹری کی انگلیوں کے نشانات حاصل کرو۔“

”بڑا مشکل کام ہے جناب۔“ سنگرام کچھ سوچتا ہو ہوا۔ ”میں نے ہمیشہ اس کے ہاتھوں

میں باریک ربر کے دستانے دیکھے ہیں.... خیر دیکھا جائے گا۔“



حمید اور ہنری کی حالت ابتر تھی۔ ان کے جسموں پر کئی جگہ جلتے ہوئے لوہے کے داغ

تھے۔ آخری دھمکی تھی کہ چہرہ بھی داغدار بنادیا جائے گا۔

لیکن وہ لوگ جو کچھ معلوم کرنا چاہتے تھے اس کا علم ان دونوں کے فرشتوں کو بھی نہیں

تھا۔ وہ پوچھ رہے تھے کہ ولکنڈن ہوٹل میں مارا جانے والا بوڑھا ان سے کیوں ملنے آیا تھا۔ وہ

کیا بتاتے۔ جبکہ خود انہیں ہی نہیں معلوم تھا کہ اس ملاقات کے بعد کیا ہوگا۔

فریدی نے انہیں بوڑھے کی تصویر دی تھی تاکہ وہ اُسے دیکھتے ہی پہچان سکیں اور بس۔

بعد کی باتوں کا انحصار بوڑھے ہی پر تھا۔ لیکن وہ اس سے پہلے ہی مار ڈالا گیا۔

دن بھر انہیں طرح طرح کی اذیتیں دی گئی تھیں اور اب رات کے گیارہ بج رہے تھے۔

ہنری کا بُرا حال تھا۔ اتنی دیر سے شراب نہ ملنے کی وجہ سے اُسے اس کا وہ چچا ایک بار بھی یاد نہیں

آیا تھا جس کی ٹانگیں سر ڈگم گم نے توڑ دی تھیں۔ شراب نہیں ملی تھی اس لئے مغموم ہونے کا سوال ہی نہیں پیدا ہوتا تھا۔ اگر آدمی مغموم نہ ہو تو یہ بھی ضروری نہیں کہ خوش ہی ہو۔ اُسے غصہ بھی آسکتا تھا اور وہ لفٹوں کی طرح گالیاں بھی بک سکتا ہے۔ ہنری کی یہی کیفیت تھی۔ حمید کا خیال تھا کہ اس نے آج ہی تقریباً پچاس عدد بالکل نئی قسم کی گالیاں دریافت کی ہیں۔

دماغوں کی جلن بے حد تکلیف دہ ہو گئی تھی۔ لیکن اُسے ہنری پر غصہ نہیں آیا تھا۔ وہ خود بھی اس لڑکی کے جال میں پھنس سکتا تھا۔ اسی کی ایماء پر ہنری اٹھ کر اس کے پاس گیا تھا۔ اب یہ اور بات ہے کہ نشے میں سنک گیا ہو۔

بارہ بجے ایک بیک کمرے کی روشنی گل ہو گئی اور پھر قیامت ہی آگئی تھی۔ گویا ساری عمارت پے در پے دھماکوں سے گونجنے لگی اور وہ شور.... خدا کی پناہ جیسے مردے قبروں سے نکل کر میدانِ حشر کی طرف بھاگے جا رہے ہوں.... چیخیں.... دھاڑیں واویلا سبھی کچھ شامل تھا اس شور میں۔

کچھ دیر بعد کمرے کا دروازہ کھڑکھڑایا.... کھلا.... اور محدود روشنی والی ننھی سی ٹارچ کی چمک دکھائی دی۔

”چلو اٹھو....!“ حمید نے انور کی آواز سنی۔ ”میری دم سے دو رسیاں بندھی ہوئی ہیں انہیں پکڑ لو اور چپ چاپ میرے پیچھے چلے آؤ۔“

اس نے مڑ کر ٹارچ پیچھے کی۔ سوئزر کے نیچے رسی کے دو کبڑے جھول رہے تھے۔ پھر ٹارچ بجھا دی گئی۔

کچھ دیر بعد وہ سنسان عمارت کے مختلف حصوں سے گزر رہے تھے۔ عمارت کے باہر بھی شور سنائی دے رہا تھا۔ حمید نے ایک حصے میں آگ لگی ہوئی بھی دیکھی۔ وہ تینوں ہی خاموشی سے راستہ طے کر رہے تھے۔ پھر وہ ایک نقب کے قریب رکے۔ دیوار سے اتنی ہی اینٹیں نکالی گئی تھیں جس سے ایک آدمی لیٹ کر بہ آسانی دوسری طرف کھسک سکتا تھا۔

ادھر بالکل سناٹا تھا۔ البتہ کمپاؤنڈ کی جانب والے شور کی مدہم آوازیں یہاں بھی سنی

جاسکتی تھیں۔ وہ یکے بعد دیگرے باہر نکل آئے۔

تشویش

”بڑے کام کا آدمی مارا گیا۔“ فریدی مضطربانہ انداز میں بڑبڑایا۔

”مگر کس کام کا۔“ حمید نے جھلاہٹ میں رانوں پر ہاتھ مارے اور ”سی“ کر کے رہ گیا۔

شاید کسی داغ پر ہاتھ پڑ گیا تھا۔

انور سگریٹ سلگا رہا تھا۔ فریدی نے اسے مخاطب کیا۔ ”تم کس چکر میں تھے۔“

”میں اب اس خونخوار لڑکی کی تلاش میں ہوں جس نے بھائی کے کان۔“

”بکو اس مت کرو۔“ فریدی کا موڈ بگڑ گیا۔ ”اس حماقت سے باز آؤ اور اب خاموش

بیٹھو۔ تمہارا کام ختم ہو گیا۔“

انور کچھ نہ بولا۔

”لیکن.....!“ فریدی نے اُسے پھر مخاطب کیا۔ ”تمہارا پاگل پن برقرار رہنا چاہئے۔ میں

تمہیں بندھوا کر تمہارے فلیٹ میں بھجواؤں گا۔“

”یہ خدمت آپ میرے سپرد کر دیجئے۔“ حمید چمک کر بولا۔ ”لیکن یہ کس خونخوار لڑکی کی

تلاش میں تھا۔ مجھے اس کا پتہ ضرور بتائیے۔“

”زبان بند رکھو۔“

حمید بھی خاموش ہو گیا۔ انور نے اپنی کہانی دہرائی..... پیشاب خانے میں داخل ہو کر اس

نے اپنا میک اپ کسی حد تک بگاڑ دیا تھا۔ لیکن اس طرح بھی نہیں کہ انور کی حیثیت سے بہ

آسانی پہچانا جاسکتا یا کوئی یہی کہہ سکتا کہ یہ وہی آدمی ہے جس کی تلاش ورگوری پولیس کو تھی۔

کوٹ بھی اتار کر پیشاب خانے ہی میں ڈال دیا تھا اور صرف سوٹر اور پینٹ میں باہر نکلا تھا۔

پھر اس نے ہنری اور حمید کو کسی لڑکی کے ساتھ بیٹھے دیکھ کر سوچا ممکن ہے اب انہیں بھی کسی جال میں پھانسا جا رہا ہو لہذا وہ ان کے پیچھے لگ گیا تھا۔ اس کا اندازہ درست ہی نکلا تھا کیونکہ وہ کئی گھنٹے تک عمارت سے باہر نہیں دکھائی دیئے تھے۔ پھر اس نے اس عمارت کے متعلق چھان بین شروع کی اور چند گھنٹے بعد اس کے پاس معلومات کا ذخیرہ تھا۔ وہ عمارت عیاشی کا اڈہ تھا۔ دار الحکومت کے بڑے حکام یہاں آ کر داد عیش دیا کرتے تھے جس کا انتظام ورگوری اسٹیٹ کے ذمہ تھا۔

انور سمجھ گیا کہ حمید اور ہنری سیکریٹری کے عتاب کا شکار ہوئے ہیں۔ وہ یہاں کسی ایسے آدمی سے ملنے آئے تھے جو فریدی کیلئے کارآمد ثابت ہو سکتا۔ لیکن وہ مارڈالا گیا۔ اس کا مطلب یہی ہو سکتا ہے کہ وہ بھی پہچان لئے گئے ہیں۔

بس پھر اس نے دھماکے سے پھٹنے والے بہت سے پٹاخے خریدے۔ تھوڑے پٹرول کا انتظام کیا اور رات بھگینے کا منتظر رہا۔

اس کے بعد جو کچھ بھی ہوا وہی حمید اور ہنری کی رہائی کا باعث بنا تھا۔ ورنہ اس وقت وہ دونوں نہ جانے کہاں ہوتے۔

”بہت اچھے رہے۔“ فریدی مسکرایا۔ ”چلو تمہاری یہ بے راہ روی بھی کام آئی گئی۔ لیکن اب محتاط رہو۔ مجھ سے پوچھتے بغیر اگر ایک قدم بھی اٹھایا تو نتیجے کے تم خود ذمہ دار ہو گے۔“
فون کی گھٹی بجی اور فریدی نے ہاتھ اٹھا کر ریسپور اٹھالیا۔
”ہیلو.....!“

”اٹ از ریمش سر۔“

”ہاں.... کیا بات ہے۔“

”یہ بات پایہ ثبوت کو پہنچ چکی ہے کہ جب بھی پرنسز تارا آپ سے ملنے آتی ہے ایک آدمی چھپ کر اس کی نگرانی کرتا رہتا ہے۔ اس طرح کہ تارا کو بھی خبر نہ ہو۔“
”اس کے بعد وہ آدمی کہاں جاتا ہے۔“ فریدی نے پوچھا۔

”پرمود ہاؤز.... وہ وہیں کے ملازمین میں سے ایک ہے۔“

”خیر دیکھا جائے گا.... اور کچھ۔“

”جی نہیں۔“

”شکریہ۔“ فریدی نے ریسور رکھ دیا۔

حمید جو اسے غور سے دیکھ رہا تھا مسکرا کر بولا۔ ”آج نہیں آئیں.... کیا!۔“

”بکواس کی ضرورت نہیں۔ اب تم دونوں جاسکتے ہو۔ حمید اپنی زبان قابو میں رکھو ورنہ

عرصہ تک پچھتاؤ گے۔“

حمید نے ٹھنڈی سانس لی اور برا سامنہ بنائے ہوئے اٹھ گیا۔



خاور اپنے کمرے میں تنہا تھا۔ دفعتاً ایک برقعہ پوش عورت اندر داخل ہوئی۔ خاور اُسے

ایسی حقارت آمیز نظروں سے دیکھنے لگا جیسے اس کی موجودگی بھی گراں گزر رہی ہو۔

”نہیں!۔“ وہ ہاتھ اٹھا کر بولا۔ ”تم اپنی صورت مجھے مت دکھاؤ۔ جو کچھ کہنا ہے کہہ جاؤ۔“

”کیا بات ہوئی۔“ تارا نے غرا کر نقاب الٹی۔ ”یہ آپ کیا کہہ رہے ہیں۔“

”اوہو!۔“ خاور ہنس پڑا۔ انداز ایسا ہی تھا جیسے کوشش کر کے ہنسا ہو۔ پھر بولا۔ ”مجھے

اس سے کیا سروکار کہ دنیا میں کیا ہوتا ہے۔ مجھے صرف اپنے فرائض کا خیال رکھنا چاہئے۔“

”میں نہیں سمجھی آپ کیا کہہ رہے ہیں۔“

”میں کچھ بھی نہیں کہہ رہا۔ تم اپنے کان بند کر لو اور مجھے صرف یہ بتاؤ کہ اب تمہیں کیا

کرتا ہے؟“

دفعتاً تارا کے چہرے پر خجالت کے آثار نظر آئے۔ ایک بار خاور سے نظریں ملیں اور خاور

نے ٹھنڈی سانس لے کر سر جھکا لیا۔ اس کی آنکھوں سے غم جھانک رہا تھا۔
تارا نے کچھ کہنے کے لئے ہونٹ ہلائے لیکن آواز نہ نکلی۔

”کچھ مت کہو۔ مجھے سب معلوم ہے۔ تم اجالے کی تلاش میں اپنی روح کو تارکیوں میں
دھکیل چکی ہو۔“

تارا نے دونوں ہاتھوں سے منہ چھپا لیا۔ خاور اُسے چند لمحے گھورتا رہا پھر بولا۔ ”کیا
سارے شہر میں اس ذلیل کے علاوہ فریدی کا اور کوئی دشمن نہیں ملا تھا۔ جانتی ہو وہ کبھی تمہیں
بلیک میل بھی کر سکتا ہے۔۔۔۔۔ تم اندھی ہو گئی تھیں۔۔۔۔۔ بتاؤ مجھے کیا اب کبھی تم اس کے جال سے نکل
سکو گی۔ کبھی نہیں۔ ہرگز نہیں۔۔۔۔۔ وہ تمہارا غلام تھا۔ لیکن اب وہ تمہیں انگلیوں پر نچائے گا۔ تمہارا
آقا بن بیٹھا ہے۔ اب اگر کبھی فریدی تمہاری طرف ملتفت بھی ہوا تو وہ اسے سب کچھ بتا دے
گا۔ پھر تمہاری کیا حیثیت ہو گی فریدی کی نظروں میں۔“

تارا نے چہرے پر سے ہاتھ ہٹائے بغیر بھرائی ہوئی آواز میں کہا۔ ”میں کچھ نہیں سننا
چاہتی۔ مجھے بتاؤ وہ کب میری طرف متوجہ ہوگا۔ اسکے رویہ میں اب بھی کوئی تبدیلی نہیں ہوئی۔“
”کبھی نہ کبھی ضرور آئے گا تمہاری طرف لیکن افسوس۔۔۔۔۔!“

”اب کیا کہنا چاہتے ہو۔“ تارا نے جھلاہٹ میں چہرے سے ہاتھ اٹھاتے ہوئے پوچھا۔
”بہی کہ سیکریٹری اُسے سب کچھ بتا دے گا۔ اس کی نظروں میں تمہیں ذلیل کر دے گا۔“
”میں اُسے جان سے مار دوں گی۔“ تارا دانستہ بیستی ہوئی ناگن کی طرح ہچکھکاری۔
”لیکن۔۔۔۔۔!“

”میں کچھ نہیں سننا چاہتی۔ خاموش رہو۔“ وہ پیرٹنچ کر بولی۔ برقعہ اٹھایا اور اس کی
دھجیاں اڑا دیں۔۔۔۔۔ اور پھر اسی عالم میں تنتاتی ہوئی کمرے سے باہر نکل گئی۔
خاور کے ہونٹوں پر عجیب سی مسکراہٹ تھی۔ سفاکی اور تضحیک سے بھرپور۔



سیکریٹری نے قہقہہ لگایا اور دیر تک ہنستا رہا۔ سنگرام دل ہی دل میں جھلس رہا تھا۔ اس کا خیال تھا کہ وہ رجمو والے معاملے پر نروس ہو جائے گا۔

”سنگرام.....!“ اس نے کہا۔ ”تم شاید خوفزدہ ہو۔ ہاہا..... چلو یہ بھی اچھا ہوا کہ کالی بھیڑ خود ہی گلے سے نکل بھاگی..... اور ہاں سنو کوئی تہہ خانے میں بھی داخل ہوا تھا۔“

”نہیں.....!“ سنگرام نے تحیر زدہ رہ جانے کی بڑی اچھی ایکٹنگ کی۔

”ہاں..... اور داخل ہونے والا فریدی کے علاوہ اور کوئی نہیں ہو سکتا۔“

”مگر وہ یہاں داخل کیسے ہو سکا ہوگا جناب۔“

”کتے صبح کو بیہوش پائے گئے تھے۔“

”تو پھر.....!“ سنگرام نے متفکرانہ انداز اختیار کرتے ہوئے کہا۔ ”تو پھر کیا رجمو تہہ خانے

میں داخل ہونے کا طریقہ جانتا تھا۔“

”تم جانتے ہو۔“ سیکریٹری اُسے گھورتا ہوا بولا۔

”نہیں جناب..... میں کیا جانوں۔“

”جب پھر رجمو کے جاننے کے سوال کیسے پیدا ہو سکتا ہے۔ میں فریدی کو اتنا حقیر بھی نہیں

سمجھتا کہ وہ کسی تہہ خانے میں داخلے کا راستہ بھی نہ تلاش کر سکے۔“

سنگرام نے احقانہ انداز میں پلکیں جھپکائیں اور اس طرح اس کی طرف دیکھتا رہا جیسے

بات سمجھ میں نہ آئی ہو۔

”لیکن.....!“ سیکریٹری لاپرواہی کے اظہار میں شانوں کو جنبش دے کر بولا۔ ”وہ اب بھی

میرا کچھ نہیں بگاڑ سکتا۔ جب چاہوں اُسے ایک حقیر کیڑے کی طرح مسل کر رکھ دوں۔“

”ٹھیک ہے سرکار..... لیکن میں نے یا میرے آدمیوں نے تو اس رات کے بعد سے

کپاؤنڈ کے باہر قدم ہی نہیں نکالا۔ محض اس لئے کہ کہیں اس کے شکاری کتے ہمارا خاتمہ ہی نہ

کر دیں۔“

”اوہ....!“ سیکریٹری مٹھیاں بھینچ کر بولا۔ ”وہ تم میں سے کسی کی طرف آنکھ اٹھا کر بھی نہیں دیکھ سکتا۔ کیونکہ تم درگوری اسٹیٹ کے نمک خوار ہو۔ یقین نہ ہو تو تجربہ کر کے دیکھ لو اور پھر تم ڈرتے کیوں ہو اب وہ اس شہر میں نہ دکھائی دے گا۔“

”کیوں....؟“

”میں ان آفیسروں کے تبادلے کر دیتا ہوں جو مجھے پسند نہ ہوں۔“

”مگر سرکار.... ایسے مواقع پر جب اس کی بات گر رہی ہو وہ استعفیٰ تک پیش کرنے کو تیار رہتا ہے۔“

”اس کے بعد تو وہ اور بھی زیادہ آسانی سے مارا جاسکے گا۔“

”دیکھئے!“ سنگرام نے ٹھنڈی سانس لی۔

”تم اتنے مایوس کیوں ہو۔“ سیکریٹری اُسے گھورنے لگا۔

”میں اُسے سالہا سال سے جانتا ہوں جناب۔ کئی بار اسی کے ہاتھوں شکست کھا کر سلاخوں کے پیچھے جا چکا ہوں۔“

”تب تو تم ہی اُسے قتل بھی کرو گے۔ اب خوش ہو جاؤ۔“

”کاش....!“ سنگرام پھر ٹھنڈی سانس لے کر خاموش ہو گیا۔

سیکریٹری ہنستا ہوا اٹھ گیا۔



اسی رات پر نرس تارا اپنی خواب گاہ میں سونے کی تیاری کر رہی تھی کہ کسی نے باہر سے دروازے کو ہولے ہولے کھٹکنا یا۔

”کون ہے۔“ اس نے بند دروازے کو گھورتے ہوئے اونچی آواز میں پوچھا۔

”خادم....!“ باہر سے آواز آئی اور تارا کے ہونٹ نفرت سے سکڑ گئے۔ اس نے

سیکریٹری کی آواز پہ آسانی پہچان لی تھی۔

”میں سونے جا رہی ہوں۔“ وہ غرائی۔

”سر شام ہی.... یور ہائی ٹس۔“ باہر سے آواز آئی۔

”جاؤ.... فضول باتیں نہ کرو۔“ تارا جھلا گئی۔

”ذرا اسے بھی ملاحظہ فرمائیے۔“ باہر سے آواز آئی اور پھر دروازے اور فرش کے درمیان

رہنے سے ایک لفافہ اندر سرک آیا۔ تارا تیزی سے آگے جھکی اور اسے اٹھا کر کھولنے لگی۔

یہ ایک تصویر تھی جس پر نظر پڑتے ہی تارا کے اوسان بجا نہ رہے۔ ہاتھ کانپے اور تصویر

گرفت سے نکل کر فرش پر جا پڑی۔

”دیکھا آپ نے۔“ باہر سے آواز آئی۔ ”آپ کا چہرہ کیمرہ کے سامنے ہے اور خدو خال

اتنے واضح ہیں کہ ایک بچہ بھی آپ کو بہ آسانی پہچان سکے گا اور میری پشت کیمرے کی طرف

ہے اس لئے میرے پہچان لئے جانے کا سوال ہی نہیں پیدا ہو سکتا۔“

تارا کچھ نہ بولی۔ اس کا چہرہ زرد پڑ گیا تھا اور وہ بُری طرح ہانپ رہی تھی۔

”سنئے۔“ باہر سے آواز آئی۔ ”جس دن بھی آپ نے میرا کوئی مطالبہ ٹھکرا دیا وہ آپ کی

عزت اور نیک نامی کا آخری دن ہوگا۔ اس تصویر کی ہزاروں کاپیاں ورگوری اسٹیٹ میں مفت

تقسیم کر دی جائیں گی۔“

تارا کی حالت ابتر ہوتی جا رہی تھی۔ خاور کے الفاظ اس کے کانوں میں گونج رہے تھے۔

”کیا سارے شہر میں اس ذلیل کے علاوہ فریدی کا اور کوئی دشمن نہیں ملا تھا۔ جانتی ہو وہ کبھی

تمہیں بلیک میل بھی کر سکتا ہے۔ کیا اب کبھی تم اسکے جال سے نکل سکو گی۔ کبھی نہیں ہرگز نہیں۔“

اس کے کانوں میں سیٹیاں سی جیتی رہیں.... دماغ جھنجھلا تا رہا۔ آنکھوں کے سامنے سیاہ

رنگ کے گنجان دائرے تیزی سے گردش کر رہے تھے۔ پھر وہ لڑکھڑاتے ہوئے قدموں سے

آگے بڑھی اور دروازے کی چٹخنی گرا دی۔



”بابا.... میں ڈوب رہی ہوں۔“ رشیدہ خاور کے سامنے دو زانو بیٹھی گزر گئی تھی۔
 ”اُسے بچائیے۔ خدا کے لئے بچائیے۔ وہ بہت کم ہوش میں رہتا ہے۔ مجھے ڈر ہے کہ کہیں
 انسپکٹر فریدی اُسے پاگل خانے نہ بھجوادے۔“
 ”کیوں؟“

”بس بیٹھے بیٹھے اٹھتا ہے کپڑے پھاڑ کر باہر نکل جاتا ہے اور پھر انسپکٹر فریدی کی کوٹھی ہی
 کا رخ کرتا ہے.... اور وہاں.... اس سے جو حرکت سرزد ہوتی ہے اسے پاگل خانہ بھجوادینے کے
 لئے کافی ہوگی۔“
 ”کیا کرتا ہے۔“

”کوٹھی پر پتھراؤ.... حلق پھاڑ پھاڑ کر گالیاں دیتا ہے انسپکٹر کو.... کئی بار وہ اُسے پکڑوا کر
 فلیٹ میں بھجوا چکا ہے۔ اب سنا ہے کہ اگر اس سے ایسی حرکت سرزد ہوئی تو وہ اُسے پاگل خانے
 ہی بھجوادے گا۔“

”یہ دنیا بڑی خود غرض ہے بیٹی۔ ہاں مجھے علم ہے کہ اس کا دماغ تابو میں نہیں لیکن اس
 بربادی کا باعث بھی فریدی ہی بنا ہے۔ یہ پولیس آفیسر کبھی کسی کے ہوئے ہیں۔ میں تمہیں
 بتاؤں شاید نہ جانتی ہو۔ ندامت نے اُس کا دماغ الٹ دیا ہے۔ اس نے فریدی کے کہنے میں
 اگر میرے خلاف سازشیں تیار کی تھیں لیکن پھر ندامت نے اس کا سر جھکا دیا۔ تم ڈرو مت بیٹی۔
 وحیدہ بانو شاید تمہاری راہ میں اب نہ آسکے۔ ستاروں کی چال بدل گئی ہے۔“

”لیکن اُس کی ذہنی حالت اعتماد پر کیسے آئے گی.... مجھے اس کی پرواہ نہیں کہ میری

جگہ کے ملے گی۔ میں تو اسے اچھی حالت میں دیکھنا چاہتی ہوں۔“
 ”تم بہت گریٹ لڑکی ہو۔“ خاور نے کہا۔ ”اچھا ٹھہرو۔ میں دیکھتا ہوں کہ تم کس طرح اس کے کام آسکو گی۔“

خاور نے آنکھیں بند کر لیں۔ تقریباً پانچ منٹ تک کمرے کی فضا پر بوجھل سی خاموشی مسلط رہی پھر خاور نے آنکھیں کھول کر بھرائی ہوئی آواز میں کہا۔ ”ایک ہی تدبیر ہے۔ لیکن تم سے نہ ہو سکے گا۔ بڑا کٹھن کام ہے۔ تمہاری دلیرانہ افتاد طبع سے بھی واقف ہوں تم دس آدمیوں پر متواتر گولیاں برساسکتی ہو۔ پھر بھی عورت ہو۔ عورت تاریکی اور ویرانہ۔ ناممکن ہے کہ تم خوفزدہ نہ ہو جاؤ۔“

”میں اس کے لئے جان بھی دے سکتی ہوں بابا۔“

”اچھا تو سنو.... ایک ایسا تالاب تلاش کرو جس کے کنارے جامن کا درخت ہو۔ اتنا نزدیک کہ اس کا سایہ تالاب پر پڑ سکے۔ انور کی ایک ایسی ٹوپی چاہئے جسے اس نے کم از کم تین سال تک استعمال کیا ہو۔ میں ایک نقش دوں گا۔ اسے ٹوپی کے اندر رکھ کر تالاب کے کنارے جا بیٹھنا.... منگل کی رات ہونا چاہئے۔ گھڑی بالکل صحیح وقت دے رہی ہو۔ جیسے ہی بارہ بج کر ایک منٹ ہو ٹوپی میں تالاب کا پانی بھر لیتا۔ مگر نہیں تم ایسا نہیں کر سکو گی۔ شہر میں تمہیں ایک بھی تالاب نہ مل سکے گا۔ ظاہر ہے کہ اس کے لئے تمہیں ویرانوں ہی کا رخ کرنا پڑے گا۔ نہیں لڑکی اس چکر میں نہ پڑو۔ بارہ بجے رات۔ ویرانہ اور پھر تمہیں تالاب بھی ایسا تلاش کرنا پڑے گا جس کے کنارے جامن کا درخت بھی ہو۔“

رشیدہ تنی کھڑی خلاء میں گھور رہی تھی پلکیں جھپکائے بغیر.... دفعتاً اس کے ہونٹ ہلے اور دھیمی سی آواز نکلی۔ ”میں اس کے لئے سب کچھ کر سکتی ہوں۔ سب کچھ۔“

پھر جھر جھری سی لے کر اس طرح چونکی جیسے گہری نیند سے جاگی ہو۔

”خدا تم پر رحم کرے۔“ خاور نے بھرائی ہوئی مغموم آواز میں کہا۔ ”اچھا.... آج سچر

ہے۔ دو شنبہ کو مجھ سے نقش لے جانا۔ اسی وقت ہدایات بھی دوں گا۔“

”میں بے حد شکر گزار ہوں گی بابا۔ زندگی بھر آپ کا یہ احسان یاد رکھوں گی۔“

”اچھا بس اب جاؤ.... یہ میری عبادت کا وقت ہے۔“ خاور نے کہا اور آنکھیں بند کر لیں۔ رشیدہ چند لمحے کھڑی کچھ سوچتی رہی پھر مغموم انداز میں دروازے کی طرف مڑ کر بچوں کے بل بے آواز چلتی ہوئی کمرے سے باہر آ گئی۔

انجام

رات کے نو بجے تھے اور یہ پہلا اتفاق تھا کہ کیپٹن اسمتھ کی گاڑی فریدی کی کوٹھی کی کمپاؤنڈ میں داخل ہوئی تھی۔

فریدی نے متحیرانہ انداز اختیار کر کے اس کا استقبال کیا۔ لیکن وہ فریدی کو گھورے جا رہا تھا۔ آخر کچھ دیر بعد بولا۔ ”آج حشرات الارض کی بین الاقوامی نمائش کا پہلا دن تھا۔“

”جی ہاں.... سنا تھا میں نے بھی۔“

”یہ تم نے کیا کیا فریدی۔“ اسمتھ کی آواز کانپ رہی تھی۔

”میں نہیں سمجھا جناب۔“

”نمائش میں تمہارے نام کا بھی ایک اسٹال ہے۔“

”جی ہاں.... میرے پاس بھی کچھ نایاب نمونے تھے۔ مجھے بھی کبھی حشرات الارض کے موضوع سے دلچسپی رہی ہے۔“

دفعۃً اسمتھ کا چہرہ سرخ ہو گیا۔ ایسا معلوم ہو رہا تھا جیسے وہ کچھ کہنا چاہتا ہو۔ لیکن غصے کی زیادتی کی وجہ سے مناسب الفاظ کے انتخاب کا سلیقہ فنا کر بیٹھا ہو۔

کچھ دیر بعد وہ میز پر ہاتھ مار کر بولا۔ ”تم نے میرے ساتھ فراڈ کیوں کیا؟“

”یہ آپ کیا فرما رہے ہیں۔“

”یاد رکھو اس کا نتیجہ بہت خراب ہوگا۔ بہت خراب۔ تم سازشی ہو بلیک میلر ہو۔ میں مہاراج کمار کو منہ دکھانے کے قابل نہیں رہا اور اب میں اس نتیجہ پر پہنچا ہوں کہ ڈاکٹر ڈف اور اس کی لڑکی کے قاتل بھی تم ہی ہو۔“

”محض اس لئے کہ میرے اسٹال پر دو انسانی ہاتھ موجود ہیں۔“ فریدی مسکرایا ”اور ان ہاتھوں کی کہانی بھی وہی ہے جو میں نے کچھ دن پہلے آپ کو سنائی تھی۔ ایک ایسے کیڑے کی تصویر بھی شوکیس میں لگی ہوئی ہے جس کا کوئی وجود نہیں۔“

استمہ اُسے گھورتا رہا۔ فریدی پھر بولا ”بس آپ دیکھتے جاییے کہ چوہا کس طرح آتا ہے چوہے دان میں۔“

”پھر تم نے مجھ سے جھوٹ کیوں بولا تھا کہ ڈاکٹر ڈف کے یہاں تمہیں کچھ بھی نہیں ملا تھا۔“
”یہ حقیقت تھی سو پر۔“

”پھر یہ ہاتھ کہاں ملے۔“

فریدی کچھ کہنے ہی والا تھا کہ ایک ملازم نے کسی کا کارڈ چاندی کی چھوٹی سی کشتی میں رکھ کر پیش کیا۔

”اوہ.... مہاراج کمار.....!“ فریدی کارڈ دیکھ کر مسکرایا۔

”مہاراج کمار۔“ استمہ اچھل پڑا۔ ”اوہ فریدی تم نے مجھے کہیں کا نہ رکھا۔“

فریدی اٹھتا ہوا بولا۔ ”ہمیں برآمدے میں چلنا چاہئے کیونکہ وہ آپ کے دوست ہیں۔“
وہ دونوں برآمدے میں آئے۔ مہاراج کمار کو پر جوش انداز میں ریسو کیا گیا۔ استمہ کچھ

جھینپا جھینپا سا نظر آیا۔ البتہ فریدی بے حد اسماٹ لگ رہا تھا۔

پھر وہ ڈائننگ روم میں آ بیٹھے۔ مہاراج کمار کے دونوں مسلح اے ڈی سی باہر ہی بٹھرے تھے۔ استمہ نے محسوس کیا کہ مہاراج کمار کا موڈ بھی درست نہیں ہے اور وہ فریدی کو اس طرح گھور رہا تھا جیسے پہچاننے کی کوشش کر رہا ہو۔

یہ ادھیڑ عمر کا ایک وجیہ اور بارعب آدمی تھا۔

”تم ہی انسپکٹر فریدی ہو۔“

”آپ کا خیال درست ہے۔“ فریدی مسکرایا۔ ”فرمائیے میرے لائق کوئی خدمت۔“

”تم کیا چاہتے ہو۔“ مہاراج کمار کی غراہٹ کمرے میں گونجی۔

”میں آپ کا مطلب نہیں سمجھ سکا۔“

دفعۃً مہاراج کمار نے ریوالور نکال لیا اور اسے فریدی کی طرف کرتے ہوئے کہا۔

”کیپٹن اسمتھ یہ بڑی اچھی بات ہے کہ تم بھی اس وقت یہیں موجود ہو۔ جس بلیک میلر کا تذکرہ

میں نے کیا تھا وہ یہی ہے۔ نہیں خبردار اپنی جگہ سے جنبش بھی نہ کرنا۔ گولی مار دوں گا۔“

”آپ کو خواہ مخواہ وہم ہو رہا ہے کہ میں جنبش کرنے کی زحمت گوارا کروں گا کیونکہ یہ

ریوالور خالی ہے اور آپ کا ہرگز نہیں ہے۔“

اب مہاراج کمار نے غور سے ریوالور کی طرف دیکھا اور اس کے چہرے پر سراسیمگی کے

آثار نظر آئے۔

”سوپر..... پلیز.....!“ فریدی نے اسمتھ کو مخاطب کیا۔ ”یہ میرا سرکاری ریوالور ہے۔ آج

ہی غائب ہوا تھا۔“

ریوالور مہاراج کمار کے ہاتھ سے چھوٹ پڑا اور فریدی نے قہقہہ لگایا۔

”پرواہ مت کیجئے۔“ اس نے سنجیدگی سے کہا۔ ”مجھے علم تھا کہ آپ بہت غصہ ور آدمی ہیں

آپ کا کارڈ دیکھتے ہی میں نے اندازہ کر لیا تھا کہ آپ کہاں سے اور کس موڈ میں آئے ہوں

گے لہذا یہ رہا آپ کا ریوالور.....!“

فریدی نے اپنی جیب سے ہاتھی دانت کے دستے کا نکل پولشڈ خوبصورت سار ریوالور نکالتے

ہوئے کہا۔ پھر وہ ریوالور بڑے احترام کے ساتھ مہاراج کمار کے سامنے پیش بھی کر دیا گیا۔

مہاراج کمار کے چہرے پر بوکھلاہٹ کے آثار بڑے مضحکہ خیز تھے۔ اسمتھ بھی مسکرایا۔

پھر مہاراج کمار گڑبڑا کر بولا۔ ”میں نے تمہیں کہیں دیکھا ہے اور کچھ ایسا جان پڑتا ہی جیسے

بہت زیادہ دیکھا ہے لیکن کہاں..... یاد نہیں آتا۔“

”آپ نے میرے ڈیڈی کو دیکھا ہوگا۔“ فریدی نے لاپرواہی سے کہا۔
 ”کیا مطلب....!“

”مجھے علم ہے کہ میرے ڈیڈی نواب عزیز الدین خان....!“
 ”عزیز الدین خان۔“ مہاراج کمار اچھل کر کھڑا ہو گیا۔ ”نواب عزیز الدین.... بائی گوڈ
 تم انہیں سے مشابہ ہو۔ وہ تمہارے ڈیڈی....!“
 ”جی ہاں۔“

”اور.... یہ انسپکٹری....!“

”ان باتوں کو چھوڑیے.... ہاتھ اب میرے قبضے میں ہیں۔ لیکن محض ہاتھ ہی تو سب
 کچھ نہیں.... بائی دی وے.... سوپر اسمتھ نے یہ کیس راز داری کا حلف لینے کے بعد میرے سپرد
 کیا تھا اور میں عرصہ سے اس پر کام کر رہا ہوں اور اب اس منزل میں ہوں کہ ہاتھ میرے قبضے
 میں آچکے ہیں۔ ہاں سوپر آپ بھی سنئے۔ یہ ہاتھ مجھے ڈف کے تہہ خانے میں نہیں ملے تھے۔“
 ”اُوہ.... پھر....!“ اسمتھ بھی کچھ زور سے نظر آنے لگا۔

”تا وقتیکہ پوری طرح ثبوت نہ فراہم کر لوں کسی کا نام لینا مناسب نہیں سمجھتا۔“ وہ مہاراج
 کمار کی آنکھوں میں دیکھتا ہوا بولا اور مہاراج کمار نے گڑبڑا کر اس کے چہرے سے نظر ہٹالی۔
 ”لیکن....!“ فریدی نے چند لمحے ٹھہر کر کہا۔ ”جب تک کہ مجھے پورے حالات کا علم نہ
 ہو جائے میں اس بلیک میلر کا کیا بگاڑ لوں گا۔“

”اُوہ.... لڑکے.... لڑکے.... صرف تمہارے باپ ہی اس راز سے واقف تھے۔“
 مہاراج کمار نے مضطربانہ انداز میں کہا۔ پھر چاروں طرف دیکھتا ہوا بولا۔ ”پرائیویسی۔“
 ”آپ کے اے ڈی سیز کے علاوہ آس پاس اور کوئی بھی موجود نہ ہوگا۔“
 ”میں چاہتا ہوں کہ وہ جہاں ہیں وہیں رہیں۔“

”تو پھر آئیے۔“ فریدی اٹھتا ہوا بولا۔ وہ انہیں اپنی تجربہ گاہ میں لے جا رہا تھا۔ اسمتھ کو
 ریوالور کے مسئلے نے چکر میں ڈال دیا تھا۔ فریدی نے استفسار پر بتایا۔ ”انہیں ریسیو کرتے

وقت صرف ہاتھ کی صفائی۔ میرا خالی ریوالور ان کی جیب میں نہ صرف منتقل ہوا تھا بلکہ ان کا ریوالور میری جیب میں بھی پہنچ گیا تھا۔“

”بالکل باپ کی طرح ہو۔“ مہاراج کمار مضطربانہ انداز میں ہنسا۔ ”لیکن تمہاری انپیکٹری میری سمجھ میں نہیں آئی۔“

فریدی نے بات ٹال دی۔ اب وہ تجربہ گاہ میں کھڑے چاروں طرف دیکھ رہے تھے۔
 ”میں نے تمہاری تجربہ گاہ کے متعلق سنا ضرور تھا لیکن سوچ بھی نہیں سکتا تھا کہ یہ اتنی بڑی ہوگی۔ تم ہر معاملہ میں متحیر کر دینے کے عادی ہو۔“ اسمتھ نے کہا۔

فریدی مہاراج کمار سے کہہ رہا تھا۔ ”ہاتھوں کی کہانی مجھے معلوم ہے..... وہ لاش سے کاٹے گئے تھے۔ میں صرف یہ معلوم کرنا چاہتا ہوں اُدہ..... آپ کھڑے کیوں ہیں تشریف رکھئے سوپر پلیز۔“

اسمتھ اور مہاراج کمار بیٹھ گئے۔ لیکن فریدی کھڑا رہا۔ اس کی بات جاری تھی۔
 ”جی ہاں میں یہ معلوم کرنا چاہتا ہوں کہ بلیک میل نے کس مضبوطی کی بناء پر آپ کو بلیک میل کیا تھا۔ محض ہاتھ ہی تو سب کچھ نہیں ہو سکتے۔“

مہاراج کمار نے ٹھنڈی سانس لی چند لمحوں خاموش رہا پھر بھرائی ہوئی آواز میں بولا۔ ”یہ بڑی دردناک کہانی ہے بیٹے اور میرے لئے باعث شرم بھی۔ لیکن جو کچھ بھی ہوا میری لاعلمی میں ہوا۔ یہ تو تمہیں معلوم ہی ہوگا کہ میرے والد صاحب کو بعض الزامات کے تحت معزول کر کے اسٹیٹ مجھے سوپنی گئی تھی اور والد صاحب یورپ چلے گئے تھے۔ انہیں وظیفہ ملتا تھا لیکن چونکہ بے حد فضول خرچ آدمی تھے اس لئے وہ ان کے لئے ناکافی ہوتا تھا۔ ضدی بھی تھے۔ بہر حال ان کے وہ مصارف جو وظیفے سے نہیں پورے ہوتے تھے میں پورے کرتا تھا۔ ان کا ذاتی سرمایہ بھی تھا لیکن زیادہ دنوں نہ چل سکا۔ پھر انہوں نے قرضے لینے شروع کئے ان کی ادائیگی بھی میرے ہی ذمہ تھی۔ ادا ہو جاتے۔ ایک بار کسی بات پر اتنے خفا ہو گئے کہ وظیفہ کے علاوہ اور دوسری قومات لینے سے انکار کر دیا۔ میری شکل تک دیکھنے کے روادار نہ رہے۔ وہیں

زہریلا آدمی

سے ان کی بربادی کا دور شروع ہوتا ہے۔ میری امداد کو تو ٹھکرا ہی چکے تھے لیکن اپنی عادت میں کوئی تبدیلی نہ کر سکے تھے۔ نتیجہ یہ ہوا کہ انہیں اپنے دونوں ہاتھ کسی بلیک میلر کے ہاتھوں فروخت کر دینے پڑے۔“

”اوہ.....!“ فریدی نے دائرے کی شکل میں ہونٹ سکڑے۔

”اس نے انہیں پانچ سو پونڈ دیئے تھے اور تحریر لی تھی کہ وہ ان کی موت کے بعد ان کے دونوں ہاتھ کاٹ لینے کا مجاز ہوگا۔ دستاویزات پر ہمارا خاندانی نشان اور والد صاحب کی ذاتی مہر بھی موجود ہیں..... دستخط بھی انہیں کے ہیں..... میں نے اس تحریر کے متعلق کئی یورپین ماہرین کی رائے لی تھی وہ سب اس پر متفق تھے کہ تحریر سو فیصدی والد صاحب ہی کی ہے۔“

”لیکن وہ دستاویز آپ کے ہاتھ کیسے لگی۔“

”دستاویز کا بہت عمدہ فوٹو گراف اس نے اپنی دھمکی سمیت مجھے بھیجا تھا۔ اب تک وہ تقریباً پچاس لاکھ روپے مجھ سے وصول کر چکا ہے۔ کہتا ہے کہ جب بھی میں نے اس کے خلاف کسی کارروائی کے متعلق سوچا وہ ان ہاتھوں کی نمائش کر ڈالے گا اور دستاویز کے فوٹو کی لاکھوں کاپیاں سارے ملک میں تقسیم ہو جائیں گی۔ تم خود سوچو اس کا تصور ہی کتنا بھیانک ہے۔ یہ بدنامی۔ خدا کی پناہ۔ یعنی میرے باپ نے مفلس ہو کر اپنے ہاتھ تک فروخت کر دیئے تھے اور میں عیش کر رہا تھا اس وقت۔ میں اس سے پہلے ہی مرجانا پسند کروں گا بیٹے۔“

راج کمار نے خاموش ہو کر سر جھکا لیا۔

”میرا خیال ہے کہ اس دوران میں اس نے آپ سے کوئی بڑی فرمائش کی ہے۔“

”میں اُسے دہرانا پسند نہیں کروں گا۔“

”خیر چھوڑیئے..... بہر حال اسی فرمائش کے سلسلے میں اس نے دھمکی دی ہوگی کہ ہاتھوں کی عام نمائش کر کے اس کہانی کی پلٹنی کرائے گا۔ اگر اس کا مطالبہ پورا نہ کیا گیا۔“

”ہاں..... یہی بات ہے۔“

”اور آپ احتیاطاً حشرات الارض کی نمائش میں جا پہنچے۔“

”اتفاقاً نہیں۔ بلکہ کیپٹن اسمتھ نے شبہ ظاہر کیا تھا کہ کہیں اسی نمائش میں یہ حرکت نہ ہو جائے۔“

”تم سے مباحثہ کے بعد۔“ اسمتھ نے فریدی سے کہا۔

”اور پھر وہ ہاتھ آپ کو میرے اسٹال پر نظر آئے۔“

”بس غلط فہمی ہو گئی تھی۔ مجھے بے حد افسوس ہے۔“

”پرواہ نہ کیجئے۔ جب تک میں اصل دستاویز بھی حاصل کر کے آپ کے حوالے نہ

کر دوں ہاتھ میرے ہی قبضے میں رہیں گے۔“

”مجھے کوئی اعتراض نہیں۔“

”مگر سنو۔ تم نے یہ حرکت کس بناء پر کر ڈالی۔ ان ہاتھوں کو نمائش میں رکھنے کی کیا

ضرورت تھی۔“ اسمتھ نے سوال کیا۔ ”کیا وہ دستاویز کی تصاویر اب نہیں تقسیم کرا سکتا۔ اب تو

جھلاہٹ میں وہ بہت کچھ کر ڈالے گا۔“

فریدی کے ہونٹوں پر مسکراہٹ تھی۔

”وہ ایسا نہیں کر سکے گا۔“ فریدی نے خود اعتمادی کے ساتھ کہا۔ ”کیونکہ اب میں اُسے

بلیک میل کر رہا ہوں۔ ہاتھ اس لئے رکھوائے ہیں نمائش میں کہ وہ مجھے بے بس سمجھتا تھا۔ میں

اُسے دکھانا چاہتا ہوں کہ آدمی خواہ کتنا ہی اونچا کیوں نہ ہو اگر معاشرہ کے لئے نقصان دہ ہے تو

کسی چیونٹی ہی کی طرح ایک نہ ایک دن ضرور خاک میں مل جائے گا اس نے ہاتھ چھپا کر

رکھے تھے میں نے کھلی نمائش میں رکھ چھوڑے ہیں۔ محض اس لئے کہ وہ انہیں دیکھے اور سچ و

تاب کھائے لیکن ہاتھ بھی نہ لگا سکے۔“

”اوہ..... تو کیا..... سک.....!“

”سوپر پلیز.....!“ فریدی نے اسمتھ کو ٹوک دیا اور وہ جملہ پورا نہ کر سکا۔

اسمتھ مضطرب بھی تھا۔ اس لئے اس طرح بریکل ٹوکے جانے پر نزوس ہو کر جیب میں

سگریٹ کا پیکٹ ٹٹولنے لگا۔



ایک بار تو رشیدہ سچ سچ ڈر رہی گئی۔ کوئی بہت بڑا پرندہ کر یہہ سی آوازیں نکالتا ہوا جامن کے درخت سے اڑا تھا۔ قریب تھا کہ اس کے حلق سے ایک گھٹی گھٹی سی چیخ نکل جاتی اس نے دونوں ہاتھوں سے اپنا منہ دبا لیا۔

اتنی رات گئے اس پر ہول ویرانے میں تنہا چلے آتا آسان کام نہیں تھا۔ انور کے لئے اُسے اتنی ہی تشویش تھی کہ اُسے بھی خاور کی روحانی قوتوں کا قائل ہو جانا پڑا تھا۔ ورنہ پہلے تو بہت دنوں تک وہ اس کا اور اس کے معتقدین کا مضحکہ اڑاتی رہی تھی۔ لیکن پھر جب وحیدہ بانو کے نام پر انور دیوانگی کے دوروں کا شکار ہونے لگا تو اُسے پھر خاور ہی کی چوکھٹ پر جھکنا پڑا۔ وہ پہلے اتنی ضعیف الاعتقاد بھی نہیں تھی کہ ٹوٹے کرتی پھرتی۔ لیکن انور کی بربادی نے اُسے سب کچھ بننے پر مجبور کر دیا۔

اس وقت رات کے پونے بارہ بجے تھے اور وہ شہر سے تقریباً دس میل دور ایک ویرانے میں سسئی سسٹائی بیٹھی تھی۔ بمشکل تمام ایک ایسا تالاب مل سکا تھا جس کے کنارے جامن کا درخت بھی ہوتا۔

اس کے ہاتھ میں انور کی پرانی فلٹ ہیٹ تھی جس کے اندر خاور کا دیا ہوا نقش رکھا تھا۔ ٹھیک بارہ بجکر ایک منٹ پر اسے اس میں تالاب کا پانی بھر لینا تھا پھر اس وقت تک اُسے پانی کی سطح سے اوپر اٹھائے رکھنا پڑتا جب تک کہ سارا پانی فلٹ ہیٹ سے چھن کر دوبارہ تالاب میں نہ گر جاتا۔ وہ سوچ رہی تھی کہ اس میں بھی کافی وقت صرف ہوگا۔ فلٹ سے پانی کا گزرنا آسان تو نہیں.... ممکن ہے کہ صبح تک بیٹھنا پڑتا۔

وہ بار بار ریڈیم ڈائل والی گھڑی دیکھ رہی تھی۔

اب بارہ بجتے میں دس منٹ باقی تھے.... یوں بھی سردی شباب پر تھی۔ پھر یہاں کھلے میں اس طرح بیٹھے رہنا آسان تو نہیں تھا۔ کبھی کبھی وہ اتنی شدت سے اپنے دانت بھینچتی کہ

جیزوں میں چنن سی ہونے لگتی۔

پھر وہ لمحہ بھی آپہنچا جب وہ جھک کر فلت ہیٹ میں پانی بھر رہی تھی۔ دفعتاً ایسا محسوس ہوا جیسے ناک کے رستے حلق میں مرچوں کی دھانس ساگئی ہو۔ وہ کھانسنے لگی۔ ایسی جھٹکے دار کھانسیاں تھیں کہ پانی سے بھری ہوئی فلت ہیٹ ہاتھوں میں نہ سنبھل سکی۔

پھر وہ بے تحاشہ کھانستی ہوئی پیچھے ہٹی۔ ہر کھانسی کا جھٹکا سر میں ایسی ہی دھمک پیدا کرتا جیسے کوئی مغز پر ہتھوڑا چلا رہا ہو اور ہر ضرب پر رات کی تاریکی میں بتدریج مزید اضافہ ہو رہا ہو۔ پھر اُسے یاد نہیں کہ کیا ہوا۔ وہ تو اسی طرح کھانسنے کھانسنے چکرا کر گری تھی اور بیہوش ہو گئی تھی۔

ٹھیک اسی وقت تالاب کے کنارے والی اونچی جھاڑیوں سے ایک طویل قامت انسانی سایہ ابھرا اور تیزی سے رشیدہ کی طرف جھپٹا۔ کیا مجال کہ جھاڑیاں سرسرائی بھی ہوں۔

دوسرے ہی لمحے میں وہ اُس پر جھکا ہوا تھا۔ پھر اُس نے اُسے ہاتھوں سے اٹھایا اور تالاب سے دور ہٹ کر پھر زمین پر ڈال دیا۔

”خبردار۔“ کی آواز کے ساتھ ہی سائے پر جامن کے درخت سے گویا روشنی کی بارش ہو گئی۔ سایہ بھی تیزی سے جامن کی جانب مڑا۔ غالباً درخت پر سرچ لائٹ روشن تھی جس کا فوکس نیچے کی جانب تھا۔ سائے کے ہاتھ میں ریو الور نظر آیا۔

”ریو الور زمین پر ڈال دو۔“ سامنے والی جھاڑیوں سے آواز آئی۔

”بابا.... انور.... آؤ آؤ میرے بچے۔“ سائے نے کہا۔

انور نے سامنے والی جھاڑیوں سے سائے کی طرف چھلانگ لگائی لیکن اب وہ سایہ تو نہیں کہا جاسکتا تھا کیونکہ اس کے آس پاس روشنی ہی روشنی تھی۔

”بابا خادر....!“ انور کی ساری تیزی دھری رہ گئی۔

”ہاں میرے بچے۔“

”آپ یہاں۔“

”ہاں میرے بچے.... ستاروں کی چال۔“

رشیدہ زمین پر چت پڑی تھی۔

”لیکن تم نے اس کا کوٹ کیوں اتار دیا ہے۔“ انور غرایا۔

”خود ہی دیکھ لو۔“ خاور نے اپروائی سے کہا۔ ”اگر مجھے یہاں پہنچنے میں ایک منٹ کی بھی دیر ہوتی تو یہ زندہ نہ ہوتی اس وقت.... قریب آؤ.... یہ دیکھو.... اس کی پیشانی پر کیا ہے۔ اچھا جلدی کرو.... اسے اٹھا کر میری گاڑی تک لے چلو.... لیکن ٹھہرو۔ کیا اس وقت تم ہوش میں ہو۔“

”ہوش میں نہ ہوتا تو اس جاسن پر سرچ انٹ کہاں سے آتی.... بوڑھے گیدڑ۔“ انور نے ریوالور کا رخ اس کی طرف کرتے ہوئے کہا۔



بائیں جانب والی جھاڑیوں سے کیپٹن اسمتھ دانت پر دانت جمائے خاور کو گھور رہا تھا۔

”اب دیر کیوں کر رہے ہو۔“ اس نے فریدی سے سرگوشی کی۔ ”سمجھ میں آ گیا اس سوز کے بچے کا طریق کار۔“

جھاڑیوں کے باہر انور بھی خاور کو خونخوار نظروں سے گھور رہا تھا۔

”بیوقوف لڑکے۔“ خاور نے پرسکون لہجے میں کہا۔ ”تم اس وقت بھی ہوش میں نہیں ہو۔ تمہارے ریوالور کی گولی میرے جسم سے اسی طرح گزر جائے گی جیسے کوئی چیز پانی میں گرتی ہے۔ پانی کی سطح دوبارہ اپنی اصلی حالت پر آ جاتی ہے۔ کرو فائر.... اتحق کہیں کے۔ یہ بیوقوف لڑکی تو ڈر کے مارے بیہوش ہو گئی.... ورنہ میں نے اسے یہی دکھانے کی لئے یہ اسکیم بنائی تھی کہ انور تمہیں اور مجھے کس طرح بیوقوف بنا رہا ہے۔ اندھے لڑکے میں غیر فانی اور الامدد ہوں۔ بلاؤ اپنے آدمیوں کو اور گرگزرو جو کچھ کرنا چاہتے ہو۔“

”کیا میں تنہا کافی نہیں تمہارے لئے۔“ انور کا لہجہ زہریلا تھا۔ ”میرے ساتھ کوئی بھی

نہیں ہے۔“

”پھر یہ سرج لائٹ۔“

”یہ اس لئے لگائی تھی کہ تمہاری تصویر آسانی سے لی جاسکے۔“

”تو اب مجھے بھی بلیک میل کرو گے۔“ خاور ہنس پڑا۔

”ہاں.... یہ دیکھو.....!“ انور نے شانے سے لٹکے ہوئے کیمرے کی طرف اشارہ کیا۔

”میں نے اس وقت تمہاری تصویر لی ہے جب تم رشیدہ کا کوٹ اتار رہے تھے۔“

”اچھی بات ہے۔“ خاور غرایا۔ ”جہنم میں جاؤ۔ میں جارہا ہوں۔ تم مجھے ضرور بلیک میل کرنا۔“

وہ مزا ہی تھا کہ انور نے ریوالور جیب میں ڈالتے ہوئے اس پر چھلانگ لگائی لیکن خدا کی پناہ۔ خاور تو اس طرح پلٹا تھا جیسے سر کے پچھلے حصے پر بھی دو آنکھیں رکھتا ہو۔ اس کا ہاتھ انور کی کنپٹی پر پڑا اور انور تیورا کر گر پڑا۔ انور سے اندازے کی غلطی ہوئی تھی۔ لہذا یہ حملہ غیر متوقع ہی ثابت ہوا۔ نتیجہ ظاہر ہے.... ہاتھ ایسا ہی چٹا تھا کہ وہ پھر نہ اٹھ سکا۔ ذہن اندھیرے میں ڈوبتا ہی چلا گیا۔ چند لمحوں کے بعد وہ بھی رشیدہ ہی کے پاس بیہوش پڑا تھا۔

فریدی کا مووی کیمرہ بے آواز چل رہا تھا۔ دفعتاً اسمتھ نے لینس پر ہاتھ رکھتے ہوئے جھلا کر کہا۔ ”ختم بھی کرو۔ وہ درندہ ہوتا جا رہا ہے۔“

فریدی نے کیمرے کی حرکت روک دی اور اُسے وہیں جھاڑی میں ایک طرف رکھتے ہوئے خاور کو لٹکارا۔ اس بار خاور بُری طرح اچھلا.... لیکن قبل اس کے کہ اس کا ہاتھ جیب میں داخل ہو سکتا فریدی اس کے سر پر تھا۔

خاور اس سے لپٹ پڑا.... دوسری طرف سے کیپٹن اسمتھ خاور کو گالیاں دیتا ہوا بڑھ رہا تھا۔ اس کے ہاتھ میں ہتھکڑیوں کا جوڑا تھا۔

خاور کسی چکنی مچھلی کی طرح فریدی کی گرفت سے نکل گیا۔ وہ ایک طرف دوڑا جا رہا تھا چشم زدن میں سرج لائٹ کے نوکس کے دائرے سے بہت دور جا نکلا۔ فریدی نے قریب ہی کی ایک جھاڑیوں کے سلسلے میں چھلانگ لگائی تھی اور اسمتھ بے تحاشہ خاور کے پیچھے دوڑا جا رہا

تھا۔ تاروں کی چھاؤں میں اس کا ہیولا اُسے صاف نظر آ رہا تھا۔

ایک بیک اسمتھ کو خیال آیا کہ کہیں وہ پلٹ کر فائر نہ کر دے۔ اس کے پاس ریوالور بھی موجود ہے۔ پھر اُس نے سوچا ممکن ہے اندھیرے سے فائدہ اٹھا کر وہ نکل ہی نہ جائے۔ کیوں نہ فائر کیا جائے۔ اس کے خلاف واضح ترین ثبوت فریدی کے مووی کیمرہ میں موجود ہے اور اسمتھ تو اس کے خلاف اس وقت سر تا پا زہر ہو رہا تھا جس شخص کا آج تک اس قدر احترام کرتا آیا تھا اسے ایسی حرکات کا مرتکب ہوتے دیکھ کر وہ اچانک ابھرنے والی نفرت کو کیسے دبا سکتا تھا۔ بس پھر اس نے کچھ سوچے سمجھے بغیر اپنا ریوالور نکالا اور خاور کے دھندلے سائے پر جھونک مارا۔ ایک چیخ سنائے میں گونجی اور سایہ لڑکھڑا کر ڈھیر ہو گیا۔

کسی طرف سے فریدی نے آواز دی۔ ”یہ کیا ہوا۔“

”آؤ.... میں نے مار لیا ہے۔“ اسمتھ نے اونچی آواز میں کہا۔ وہ خاور کی لاش سے قریب ہی تھا۔

دفعۃً لاش نے اس پر چھلانگ لگائی اور بے خبری میں دبوج لیا۔ گرفت آہنی تھی۔ اسمتھ نے محسوس کیا کہ وہ تو ہاتھ پیر بھی نہ ہلا سکے گا۔

فریدی جھاڑیاں پھلانگتا ہوا ان کی جانب جھپٹ رہا تھا۔ دفعۃً اس نے ایک کراہ سی اور صرف ایک سائے کو بھاگتے دیکھا۔

”ٹھہریے سو پر۔“ اس نے آواز دی۔ ”میں یہاں ہوں.... کیا ہوا۔ کیا وہ مر گیا۔“

سایہ رک گیا۔

لیکن جیسے ہی فریدی قریب پہنچا اس نے اس پر بھی چھلانگ لگائی۔ اب فریدی کو اپنی غلطی کا احساس ہوا لیکن وہ ہوشیار ہو چکا تھا۔ خاور کی پیش نہ گئی فریدی نے اُس کے دونوں ہاتھ پکڑ کر ٹانگ ماری اور وہ دھڑام سے نیچے چل گیا۔ خاور اتنا احمق نہیں ہو سکتا تھا کہ مسلح ہونے کے باوجود بھی اپنا جھپٹی کی حماقت اس سے سرزد ہوتی۔ حقیقتاً اس کا ریوالور اسی وقت جیب سے گر گیا تھا جب جاسن کے درخت کے نیچے فریدی سے پہلی جھڑپ ہوئی تھی۔

خاور نے پھر اٹھنے کی کوشش کی لیکن اس بار اس کے سینے پر ایک زور دار ٹھوکر پڑی اور فریدی مضطربانہ انداز میں چینا۔ ”سوپر.... سوپر.... آپ کہاں ہیں۔“
لیکن کوئی جواب نہ ملا۔ اس نے پھر پکارا لیکن بے سود۔ پھر وہ خاور سے بھڑا ہوا اسے پکارتا ہی چلا گیا۔

آخر اس نے خاور سے کہا۔ ”ذلیل آدمی میں ہوشیار ہوں۔ تمہارا حربہ مجھ پر کامیاب نہیں ہوگا۔ اب آخری سفر کے لئے تیار ہو جاؤ۔“
”میں تمہیں کتے کی موت مار ڈالوں گا۔“ خاور دانت پیس کر غرایا۔ لیکن شاید اسے اپنا کوئی مقابل بھی پہلی ہی بار ملا تھا۔ ایک بیک فریدی نے اُسے دونوں ہاتھوں پر بلند کر کے زمین پر دے مارا۔ خاور کی چیخ کر یہہ اور طویل تھی۔



انگریز آئی جی کیپٹن اسمتھ کی لاش کو آنکھیں پھاڑ پھاڑ کر دیکھ رہا تھا۔
”مگر یہ مرا کیسے۔“ اس نے فریدی سے کہا۔
”اس کا جواب یا تو پوسٹ مارٹم دے سکے گی یا مسٹر بارن۔“ فریدی نے بُرا سامنہ بنا کر کہا۔

”کیا بک رہے ہو۔“ آئی جی اس پر چڑھ دوڑا۔
”میں ٹھیک کہہ رہا ہوں۔“ فریدی نے خاور کی طرف اشارہ کیا جو ایک کرسی میں رسی سے جکڑا ہوا تھا۔ ”یہ بارن ہے.... رانا پرمود کا سیکریٹری بارن.... ڈاکٹر ڈف اور اس کی لڑکی کا قاتل.... سوپر اسمتھ کا قاتل۔ سوپر کی گردن پر بھی دانتوں کا نشان موجود ہے۔ کالر ہٹائیے۔“
آئی جی مضطربانہ انداز میں لاش پر جھکا اور پھر سیدھا کھڑا ہوتا ہوا بولا۔ ”ہاں نشان ہے

مگر تم نے بارن بارن کی کیا رٹ لگا رکھی ہے۔“

فریدی اُسے کوئی جواب دیئے بغیر آگے بڑھا اور خاور کے ہاتھی جیسے کان پکڑ کر کھینچنے لگا۔ لیکن خاور کے چہرے پر کرب یا تکلیف کے آثار نہ دکھائی دیئے۔ زبان سے بھی کچھ نہ نکلا۔ وہ تو سکتے کی سی حالت میں تھا۔

”یہ کیا یہودگی ہے۔“ آئی جی گرجا۔ ”میری موجودگی میں تشدد۔“

”نہیں جناب۔“ فریدی مزکر پرسکون انداز میں مسکرایا۔ ”اگر میں کسی کی آستین پکڑ کر کھینچوں تو اُسے تشدد نہیں کہیں گے۔۔۔ البتہ بداخلاقی ضرور ہے۔“

”کیا کہہ رہے ہو۔“

”آستین کھینچی تھی میں نے۔۔۔ یہ دیکھئے۔“ فریدی خاور کے گریبان میں ہاتھ ڈال کر چاروں طرف کچھ ٹٹولنے لگا۔ خاور اب بھی کسی بت ہی کی طرح بیٹھا تھا۔ آنکھوں کی پتلیاں تک جنبش نہیں کر رہی تھیں۔ پلکیں جھپکنا تو بڑی بات۔

دفعۃً دوسرا ہاتھ بھی گریبان ہی میں رینگ گیا اور اب فریدی کچھ اس طرح زور کر رہا تھا جیسے کسی چیز کو اس کی جگہ سے اکھاڑنے کی کوشش کر رہا ہو۔ ایک بیک خاور کے چہرے سے ایک چھلکا سا اتر گیا۔

”مسٹر بارن۔“ آئی جی بوکھلا کر دو چار قدم پیچھے ہٹ گیا۔

”مسٹر بارن۔“ فریدی نے طویل سانس لی اور بے تعلقانہ انداز میں دوسری طرف دیکھنے لگا۔

پھر خود اس نے سکوت توڑا۔ وہ کہہ رہا تھا۔ ”اگر اتفاقاً مجھے اس آدمی کی انگلیوں کے نشانات نہ دستیاب ہو جاتے تو شاید میرے فرشتے بھی اندازہ نہ کر سکتے کہ خاور ہی بارن بھی ہو سکتا ہے۔ اس پر ایک شخص ڈینی کے قتل کا الزام بھی عائد کیا جاسکتا ہے۔“

دوسرے لوگ بارن کو حیرت سے دیکھ رہے تھے کیونکہ اسکے اصل کان غائب تھے اور ان کی جگہ صرف دو سوراخ نظر آ رہے تھے۔ غالباً اسی لئے وہ اس قسم کی پگڑی استعمال کرتا تھا جس

کے نیچے کانوں کے سوراخ چھپ سکتے اور کانوں کی غیر موجودگی بھی نہ ظاہر ہو سکتی۔
 ”یہ جنسی جنونی ہے۔“ فریدی اُسے گھورتا ہوا بولا۔ ”اس لئے دوہری زندگی گزار رہا تھا۔
 اس کے گرد عورتوں کی بھیڑ رہتی تھی ایک طرف وہ انہیں کسی راہ پر لگاتا تھا اور دوسری طرف
 بارن ہی یا خاور کی حیثیت سے وہاں موجود ہوتا تھا۔ عورتوں کو بیہوش کر دینے کے لئے ایک قسم کا
 خواب آور سفوف استعمال کرتا تھا۔ ادھر کچھ دنوں سے بہت زیادہ محتاط ہو گیا تھا یعنی میرے
 خوف سے بارن کی حیثیت سے باہر نہیں نکلتا تھا۔ اس لئے اس وقت ہم نے اسے خاور ہی کے
 روپ میں دیکھا تھا۔ ورنہ خاور کے روپ میں کسی پر حملہ نہ کرتا ہوگا کیوں دوست بارن۔ مگر اب
 تمہارے حلق سے آواز نہ نکلے گی۔“

لیکن خلاف توقع لوگوں نے بارن کا قہقہہ سنا تھا۔ وہ کہہ رہا تھا۔ ”تم جیت گئے واقعی
 بڑے جیالے ہو۔ میں دل سے تمہاری قدر کرتا ہوں.... اور میں ہاں میں جنسی جنونی ہوں۔
 اذیت رساں ہوں.... ایذا طلب ہوں لذت کا متلاشی۔ خواہ وہ کسی صورت میں ملے۔“
 اس نے خاموش ہو کر سسکاری لی اور اس کی آنکھیں نیم و اسی نظر آنے لگیں۔ نشے میں
 ڈوبی ہوئی خواب ناک سی.... بالکل ایسا ہی لگ رہا تھا جیسے وہ کسی لذت انگیز تصور سے لطف
 اندوز ہو رہا ہو۔

کچھ دیر بعد اس نے بھرائی ہوئی آواز میں کہا۔ ”میں قاتل ہوں۔ تم صرف تین کی بات
 کر رہے ہو۔ میں درجنوں کا قاتل ہوں۔ کاش تم میں سے کوئی اس وقت بھی میرے دانت
 اپنے جسم میں چبھتے محسوس کر سکتے۔“
 اس نے دانت پر دانت جما کر سسکاری لی.... آنکھیں کچھ اور نشلی ہو گئیں۔



مہاراج کمار بہت نروس نظر آ رہا تھا۔ ایسا معلوم ہوتا تھا جیسے وہ خود اپنے لئے پھانسی کے
 احکام کا منتظر ہو۔

”آپ خواہ مخواہ پریشان ہیں۔“ فریدی مسکرایا۔ ”بلاشبہ وہ پھانسی پا جائے گا۔ لیکن یقین کیجئے کہ آپ کے معاملات اس کی زبان پر نہیں آئیں گے۔“

”عدالت میں اس کی زبان کون روک سکے گا۔ وہ مجھے یقیناً ذلیل کرے گا اور گوری سے ہمارے کچھ کھلے ہوئے تنازعات بھی چل رہے ہیں۔“

”آپ مطمئن رہئے.... وہ قطعی زبان نہیں کھولے گا۔ ذرا یہ تو سوچئے کہ اس نے اسی دوران میں آپ کا راز کیوں نہیں ظاہر کر دیا جب میں نے وہ ہاتھ اپنے اسٹال پر رکھوائے تھے۔ چاہتا تو اسی وقت دستاویز کی عکسی تصویریں کم از کم آپ کی اسٹیٹ میں تو تقسیم کرا ہی دیتا۔“

”مجھے خود بھی حیرت ہے کہ اس نے ایسا کیوں نہیں کیا۔“

”نہیں کر سکتا ہے۔ اسے خدشہ لاحق ہے کہ میں اس کی روح کو شاید دوسری دنیا میں بھی

سکون سے نہ رہنے دوں۔“

”کیا مطلب....؟“

”یہ ایک راز ہے جسے میں صرف اپنی ذات تک محدود رکھنا چاہتا ہوں۔“ فریدی نے خشک لہجے میں کہا۔ ”میں اس سے ان ہاتھوں کے متعلق سارے کاغذات بھی حاصل کر لوں گا۔“

مہاراج کار کچھ دیر بعد چلا گیا اور پھر ملازم نے پرنسز تارا کا کارڈ پیش کیا جو دیر سے آؤٹ ہاؤز میں اس کی منتظر تھی۔ لیکن ملازم کو ہدایت کر دی تھی کہ مہاراج کمار کی موجودگی میں اس کا کارڈ پیش نہ کیا جائے گا۔

فریدی خود ہی آؤٹ ہاؤز تک آیا۔ اسے ڈائننگ روم میں نہیں بلوایا۔ لیکن تارا جس حال میں بھی نظر آئی فریدی کے لئے غیر متوقع تھا۔ بال پریشان، آنکھیں سرخ، پلکیں اتنی متورم تھیں جیسے کئی دن سے متواتر روتی رہی ہو۔ ہونٹوں پر چڑیاں تھیں اور چہرے کا گندلا پن کہہ رہا تھا جیسے کبھی آئینہ دیکھنے کی بھی زحمت نہ گوارہ کی جاتی ہو۔

وہ آرام کرسی پر پڑی اونگھ رہی تھی۔ فریدی کی آہٹ پر چونک پڑی۔

بس وہ اسے کسی سحر زدہ کی طرح گھورے جا رہی تھی۔ پلکیں جھپکائے بغیر۔

”میں تمہیں اپنی کہانی سنانے آئی ہوں۔“ دفعتاً وہ اتنی اونچی آواز میں بولی جیسے فریدی بہرہ ہو۔ ”سنو گے۔ تمہیں سننی پڑے گی کیونکہ میں تمہاری وجہ سے لٹ گئی ہوں۔ مجرم تمہارے قبضے میں ہے لیکن کیا تم مجھے وہ چیز واپس دلا سکو گے جو محض تمہارے لئے لوٹی گئی تھی۔“

”میں نہیں سمجھا! محترمہ آپ کیا کہنا چاہتی ہیں۔“ فریدی کے لہجے میں حیرت تھی۔

”نہیں سمجھو گے.... اچھا تو سنو۔“

وہ چیخ چیخ کر اپنی کہانی دہرانے لگی اور فریدی کے چہرے کا رنگ اڑتا رہا۔ جب وہ خاموش ہوئی تو اُسے ایسا محسوس ہونے لگا جیسے خود اس نے ہزاروں میل کا سفر بیدل طے کیا ہو۔ چہرہ زرد ہو گیا تھا اور پیروں کی قوت جواب دینے لگی تھی۔ وہ ایک آرام کرسی کے ہتھے سے ٹک گیا۔

تارا آنکھیں بند کئے گہری گہری سانسیں لے رہی تھی۔ دفعتاً وہ اٹھی اور بولی ”بارن.... یا خاور.... میری موت کا باعث نہیں۔ تم ہو.... تم....!“

”مگر محترمہ۔ مجھے کیا پتہ کہ آپ میرے متعلق کیا سوچتی رہی ہیں۔ آپ مجھے کیوں الزام دے رہی ہیں اور پھر یہ بات.... یعنی کہ۔“ فریدی ہکلا کر رہ گیا۔ اس کی سمجھ میں نہیں آ رہا تھا کہ کیا کرے۔ کیا کہے۔ یہ وہ عظیم ترین فریدی تھا جس نے بڑے بڑے سرکشوں کی گردنیں توڑی تھیں.... الجھی ہوئی گتھیاں سلجھانے کا ماہر تھا۔ وہ ہکلا رہا تھا۔ ایک لڑکی کے اظہار عشق پر.... اس کی سمجھ میں نہیں آ رہا تھا کہ وہ جواب میں اس سے کیا کہے۔

”اوہ.... سنہالو.... مجھے۔“ تارا لڑکھاتی ہوئی چیختی۔ فریدی نے جھپٹ کر اُسے بازو کا سہارا دیا اور وہ اس کی آنکھوں میں دیکھ کر مسکرائی۔

”میں اسی طرح مرنا چاہتی تھی۔“ اس نے بھرائی ہوئی آواز میں کہا۔ ”کیا تم مجھے یاد رکھو گے۔“

فریدی کے ہاتھ کاپنے لگے.... اور وہ جلدی سے بولی۔ ”نہیں.... خدا کے لئے صرف چند لمحے اور مجھے اسی طرح اپنے ہاتھوں پر سنہالے رہو۔ یہ میری آخری خواہش ہے۔ پھر کبھی نہیں آؤں گی کوئی خواہش ظاہر کرنے.... میں نے زہر پیا تھا۔ لیکن توقع نہیں تھی کہ اس طرح

مرسکوں گی جیسے چاہتی تھی۔ خدا کا شکر ہے.... او..... دیکھو ادھر دیکھو میری طرف۔“
وہ مسکرائی اور اس کی آنکھیں بند ہوتی گئیں۔ لیکن ہونٹ اب بھی مسکراہٹ کے سے
انداز میں پھیلے ہوئے تھے۔ البتہ جسم روح سے خالی ہو چکا تھا۔

پھر کچھ دیر بعد اس کی بھینچی ہوئی مٹھی سے ایک پرچہ نکالا گیا جس پر تحریر تھا۔
”میں زہر پی کر بارن کے ایک جرم کی تفصیل بتانے آئی ہوں۔
انسپکٹر فریدی کا میری موت سے کوئی تعلق نہیں۔ میں انسپکٹر فریدی کو سب
کچھ بتا دوں گی۔“

تارا آف ورگوری اسٹیٹ۔“



فریدی دروازے کی سلاخیں پکڑے بارن کو خونخوار نظروں سے گھور رہا تھا۔
”میں مہاراج کمار کو خاک میں ملا دوں گا۔“ بارن آنکھیں نکالے کہہ رہا تھا۔ ”ذرا
عدالت میں تو پیش ہونے دو مجھے۔“

”تارائن زہر کھا لیا مر گئی۔“ فریدی نے پرسکون آواز میں کہا۔
”کیا!..!“ بارن دہاڑ کر اٹھا۔

”ہاں..... رانا پر مود.....!“

”اوہ.....!“ وہ لڑکھڑاتا ہوا چیخے بٹا اور دیوار سے ٹک کر ہانپنے لگا۔ فریدی نے اُسے
گھورتے ہوئے کہا۔ ”رانا پر مود..... اب صرف میں ہی اس راز سے واقف ہوں کہ تم رانا پر مود
ہو۔ وہ بوڑھا بھی تمہارے ہی ہاتھوں مارا جا چکا ہے جو تمہارے راز سے واقف تھا۔ وہ ورگوری
کے وٹکنڈن ہوٹل میں اس وقت مارا گیا تھا جب میرے آدمی اس سے ایک سر بند لفافہ حاصل

کرنے کے لئے وہاں اس کے منتظر تھے۔ لفافہ ورگوری پولیس کے انسپکٹر نے غائب کر کے تم تک پہنچا دیا تھا اور تم مطمئن ہو گئے تھے کہ تمہارا راز مجھ تک نہیں پہنچ سکا لیکن یہ تمہارا وہم ہے۔ آج سے دس سال پہلے مجھے تمہارے متعلق جرمنی کے ڈاکٹروں سے معلوم ہوا تھا۔ وہی ڈنٹس جس نے تمہارے لئے وہ زہر یا دانت ڈھالی ہزار پونڈ میں بنایا تھا۔ بہر حال اس وقت مجھے تمہاری ذات سے کیا دلچسپی ہو سکتی ہے۔ میں نے تمہیں بارن کی حیثیت سے بھی کبھی نہیں دیکھا تھا۔ صرف نام سنا تھا لیکن یہ حقیقت ہے کہ خاور کے چہرے پر مجھے پلاسٹک میک اپ کا گمان بھی نہیں تھا۔ اگر ایک بار بھی تم مجھے کہیں نظر آ گئے ہوتے تب تو میں یقینی طور پر خاور کو بھی پہچان لیتا۔ بہر حال وہ بوڑھا جسے تم نے ولنڈن میں قتل کرایا تھا خود ہی آیا تھا میرے پاس.... کیونکہ اس نے بھی تمہیں اچانک ہی دیکھا تھا اور....!“

”بس خاموش رہو۔“ وہ ہاتھ اٹھا کر دباڑا۔ چند لمحے دونوں ہاتھوں سے اپنا چہرہ چھپائے رہا پھر اسی طرح چہرہ ڈھانپے ہوئے بولا۔ ”سنو.... میں بالکل بے قصور ہوں۔ بچپن ہی سے کریک تھا اور میرا باپ بھی جنسی جنونی تھا اور ماں بھی ایسی ہی تھی۔ وہ اتنے بیہودہ تھے کہ خیر ہٹاؤ.... میں اس وقت صرف پندرہ سال کا تھا.... میری ایک بڑی سوتیلی بہن تھی۔ ان دنوں فرانس سے آئی تھی اور لندن میں ہمارے ہی ساتھ مقیم تھی۔ ایک رات جب میں ایک خادمہ کے لئے مضطرب تھا اسی کے دھوکے میں میں نے اس سوتیلی بہن کا ہاتھ پکڑ لیا تھا۔ وہ چیخی تھی.... باپ جاگ پڑا.... وہ بہت غصہ ور بھی تھا۔

بس پاگل ہو جاتا تھا۔ اس نے مجھے زمین پر گرا کر میرے دونوں کان کاٹ دیئے تھے۔ میں رات بھر بیہوش پڑا رہا تھا۔ پھر یہ بات چھپائی گئی تھی۔ وہی بوڑھا جس نے تمہیں کچھ بتانے کی کوشش کی تھی ہمارا ملازم تھا اور میرے کان اسی کے سامنے کاٹے گئے تھے۔ اس سے راز داری کا حلف اٹھوایا گیا کہ وہ کسی سے اس کا تذکرہ کبھی نہ کرے گا۔ اس کے معاوضے کے طور پر اسے ایک بڑی رقم بھی دی گئی تھی۔ لیکن پھر جب اس نے مجھے بارن کے روپ میں Incest کا مرتکب ہوتے دیکھا تو تمہارے پاس دوڑا آیا ہوگا۔ کاش مجھے پہلے ہی معلوم

ہو جاتا۔ میں اُسے کبھی زندہ نہ چھوڑتا لیکن ٹھہرو..... مجھے اپنی حرکتوں پر ندامت نہیں ہے کیونکہ مجھ پر بھی ظلم ہوا تھا۔ خواہ مخواہ میرے کان کاٹے گئے تھے اس وقت مجھ میں Incest کا رجحان موجود نہیں تھا۔ اس کے بعد پھر نہ جانے کیوں میں خطرناک قسم کا جنسی جنونی بنتا گیا۔ شاید ہی کوئی مقصدی یا Orjective قسم کا deviation مجھ سے بچا ہو۔ میں نے زہریا دانت اسی لئے بنوایا تھا کہ خود کو ایک خونخوار اژدھا محسوس کر کے مجھے جنسی تلذذ حاصل ہوتا تھا۔ تم ڈاکٹر ڈف کے متعلق سوچ رہے ہو گے۔ وہ دراصل میرا راز دار تھا اور وہ بھی میری ہی طرح جنسی جنونی تھا۔ جب میں نے دیکھا کہ تم اس کی طرف متوجہ ہونے لگے ہو۔ خصوصیت سے اس وقت جب بین الاقوامی نمائش شروع ہو رہی ہے تو مجھے شبہ ہوا اور میں نے اس کا خاتمہ کر دیا۔ کمزور دل کا آدمی تھا یقینی طور پر سب کچھ اگل دیتا۔ لیکن اب میں تم سے ایک سودا کرنا چاہتا ہوں۔ مجھے بارن ہی کی حیثیت سے مر جانے دو۔ رانا پر مود کی حیثیت سے نہیں۔ میں مہاراجا بھکارا والا معاملہ اپنی زبان پر نہیں لاؤں گا.... اس کے برعکس ہوا تو....“

”ہاں میں جانتا ہوں.... تمہاری بہتیری بھانجیاں اور بھتیجیاں بھی خودکشی کر لیں گی۔“

”نہیں.... مجھے اس کی پرواہ نہیں کہ کون مرتا ہے کون زندہ رہتا ہے۔ میں رانا پر مود اپنے آباؤ اجداد کی بدنامی کا باعث نہیں بننا چاہتا۔ اس خاندان کا مستقبل تاریک ہو جائے گا۔ اگر میں نے رانا پر مود کی حیثیت سے پھانسی.... ہائے پھانسی.... ہائے پھانسی۔“

اس نے خاموش ہو کر سسکاری لی اور اس کی آنکھیں نشلی ہو گئیں۔ جسم کانپ گیا۔

لیکن یہ خوف کی حالت تو نہیں تھی۔ لذت سو فیصدی کسی قسم کی لذت کا احساس تھا جس کے تحت جسم کانپا تھا۔ آنکھیں چڑھتی چلی گئی تھیں۔

پھر وہ آہستہ آہستہ اعتدال پر آ گیا اور اب اس کے ہونٹوں پر ایک جھینپی ہوئی سی مسکراہٹ تھی اور اس نے اپنی طرف سے فریدی کا دھیان ہٹانے کے لئے ہنس کر کہا تھا۔ ”تم بہت چالاک آدمی ہو پیارے.... تم میرے اس سانپ سے بھی مرعوب نہیں ہوئے تھے جو تم پر چھت سے گرا تھا۔ شاید تم نے اندازہ کر لیا ہو گا کہ چھت میں کوئی میکنزم موجود ہے۔“

”اس دانت کا تم پر کیوں نہیں اثر ہوتا۔“ فریدی نے پوچھا۔

”میں خود بھی زہریلا ہوں نشہ کے لئے سکھیا استعمال کرتا ہوں۔“ پرمود نے قہقہہ لگایا۔
فریدی چند لمحے اُسے گھورتا رہا پھر بولا۔ ”میرا بس چلے تو میں اپنے دانت تمہارے
نخرے میں پیوست کر دوں۔ ذلیل آدمی۔ تم نے میری آڑ میں تارا کا شکار کیا تھا۔ ورنہ کم از کم
وہ تو تم سے محفوظ ہی رہتی۔“

”چلے جاؤ۔“ وہ حلق پھاڑ کر دھاڑا۔ ”چلے جاؤ.... میرا موڈ نہ خراب کرو۔ میں اس وقت
پھانسی کے تصور سے شہدِ نچوڑ رہا ہوں۔“ اس کی آنکھیں پھر نشیلی ہو گئیں اور جسم بھی کا پنے لگا۔
فریدی سوچ رہا تھا۔ تارا بہر حال سکون سے مری۔ اگر اسے بارن کی اصلیت معلوم ہو جاتی؟

ختم شد